
संपादकीय... 


साहित्य आनी समाजाचें एक अनन्यसादारण नातें आसा. साहित्याची रचणूकच 
समाजांतल्या तरेकवार घडणुकांच्या प्रभावांतल्यान प्रेरीत जावन जाल्ली आसा. मनशाक 
जेन्ना सगळ्यांत पयली प्रतिभा गवसली त्या काळार सावन ताणें आपले सरभोंवतणी समाजांत 
घडटल्यो गजाली आपले कल्पकतायेच्या आनी प्रतिभेच्या म्हालवजार पद्य वा गद्य रुपान नव्या 
आयामात मांडिल्ल्यो आसात. संवेदनशीलता हो साहित्याचो प्राण. हे संवेदनशीलतेंतल्यानच 
साहित्य आकाराक येता. समाजांत घडटल्यो तरेकवार गजाली लेखकाच्या संवेदनशील 
मनाचेर परिणाम करतात, ताका बरोवपा खातीर प्रवृत्त करतात. 

जे संवेदनशीलतेक साहित्य निर्मणेंत अतिशय म्हत्व आसा ती संवेदनशीलता आयज 
समाजांतल्यान उणें जायत गेल्ली दिसता. घडये ह्याच कारणाक लागून आसत, आयज नवे 
पिळगे कडल्यान फावो त्या प्रमाणांत साहित्य निर्मणी जायना. एकाद्रो आडवाद सोडल्यार, 
समाजाचें सुक्षीम चित्रण करपी, वाचकांक अंतर्मुख करपी अशी साहित्यकृती तांचे कडल्यान 
निर्माण जाल्ली दिसना. आदले पिळगे परस तरेकवार क्षेत्रांची दारां उक्ती आशिल्ली, 
त्रज्ञानाभिमुक अशी ही पिळगी, जिणेअणभवांत मात फाटीं उरिल्ली दिसता. आपल्या 
मनाचे संवेदनशीलतेचीं कवड़ां हे पिळगेन लोटून घेतिल्लीं जाणवतात. जागतीक मळवयली 
ही स्थिती कोंकणी साहित्य मळारय तयार जावक लागल्या हाचो अणभव 'अनन्य चें संपादन 
करतना येवक लागला. 

साहित्य आनी समाज दोनांचोय सांगोड़ घालून वावुरपी आनी आपलें पुराय जिवीत 
समाजाच्या उद्धारा खातीर ओपपी दिग्गज साहित्यिकांची एक पिळगी भारतीय स्तराचेर 
वाबुरताली. कालभोंवडेत ही पिळगी एक एक करून ह्या संवसाराचो निरोप घेवंक लागल्या. 
ज्या समाजांतलीं घडितां बरोबन आपणें नावरुप जोडलें, ज्या समाज घटकांक आपणे 
आपल्या लेखनाची पात्रां करून मान-प्रतिश्ठा जोडली, तांचीं दुख्खां - दळीद्र - समस्या 
पयस करप हें आपलें नैतीक कर्तव्य अशें ते पिळगेन मानलें आनी ती जिवीतभर ताचे खातीर 
वावुरली. समाजाचे प्रस्न लागींच्यान नियाळिल्ल्यान, तांचो धग प्रत्यक्ष जाणवल्ल्यान तांणी 
रचिल्लें साहित्य वास्तवतेच्या पांवड्यार पावलें. पिडीत समाजा मदीं मुंगरून वावुरतल्या 
अश्या साहित्यिकांचो जागो आडवादानच नवी पिळगी घेवंक पावतली. 

महाश्वेता देवी ह्यो अश्योच एक दिग्गज साहित्यीक, जाणी आपली पुराय जीण आदिवासी 
जमाती आनी उपेक्षीत समाज हांच्या उद्धारा खातीर ओंपली. बंगालींत लेखन करपी ह्यो 
लेखिका, पश्चीम बंगाल, बिहार, मध्यप्रदेश, छत्तीसगड आदी वाठारांनी रावपी आदिवासी 
जमातींच्या, दलीत समाज आनी बायलांच्या हक्का खातीर अखेर मेरेन वावुरल्यो. तांची 

लेखणी आनी तांचें समाजकार्य हांकां वेगळीं करूंक मेळनात. बागदी, डोम, पाखमारे, 
ओरांव, गंजू, ओझा, संताल, मुंड, दुसाध आदी जमातीं खातीर समाजकार्य करतनाच तांणी 
विपूल साहित्य निर्मणी केली. तांचें साहित्य हें शिश्ट आनी शोशक समाजाच्या दोळ्यांत 
घाल्लें एक जळजळीत अंजन, उज्याचो लोळ कशें. 100 कादंब-यो आनी 20 कथासंग्रह, 
हे येदेमोठे साहित्य संपदेची ही रचणाकार, वयाचे णव्बदी मेरेन आपल्या कार्यांत रममाण 
आशिल्ली. साहित्य अकादेमी पुरस्कार, भारतीय ज्ञानपीठ पुरस्कार, पद्मविभूषण आदी 
साबार पुरस्कारांनी सन्मानीत ही तपस्विनी 28 जुलय 2016 दिसा ह्या संवसाराक अंतरली. 
तांची अधिकार अरण्याचो (मूळ - अरण्येर अधिकार -1979) ही एकूच साहित्यकृती 
पुस्तक रुपान आयजवेर कोंकणींत येवंक पावली. डॉ. कस्तुरी देसाय हांणी तिचो अणकार 
केला. पूण हे म्हान साहित्यिकेचें आनीक साहित्य कोंकणीत येवपाची गरज आसा. तांकां 
आमी ह्या अंकांत आर्गां ओपतात. 

“मनसांज' हो एकूच कविता संग्रह रचून जांणी कोंकणी कवितेच्या मळार आपली कुरू 
दवरली त्या स. चंद्रकांत नायक हाकाय आमचीं आर्गा. आपल्या मूळ केपें-आमोणें ह्या 
गांवच्यान भुरगेपणांत भायर सरून आपलो फुडार घडोवंक मुंबयंत गेल्ले हे कलाकार, थय 
फोटोग्राफीच्या क्षेत्रांत स्थीर जाल्ले तरी गोंयचे मातयेक आनी कोंकणी भाशेक विसरले नात. 
उतरत्या वयार तांणी कविता बरोवंक सुरवात केली, तातूंतल्यो वेंचीक कविता मनसांज' 
ह्या संग्रहांत आस्पावल्यात. आपली प्रतिभा तांणी चित्रांतल्यानय अभिव्यक्त करून चित्रकार 
म्हण उपाधी जोडिल्ली. अनन्य च्या एकाद्र्या अंकाक ताची चित्रां घेवपाचो विचार चालू 
आसतनाच ताच्या मरणाची खबर कळ्ळी (25 ऑक्टोबर 2016). ह्या अंकाच्या मुखपृश्ठ 
आनी मलपृश्ठाक ताचींच चित्रां वापरल्यांत. हीं चित्रां संग्रहीत आसात. मुखपृश्ठ श्री. माधव 
बोरकार हांच्या व्यक्तीगत संग्रहांतल्यान आसा तर मलपृश्ठ म्हज्या स्वताच्या. 2007 वर्सा 
मनसांज कविता संग्रहाच्या प्रकाशन सुवाळ्याक जेन्ना ते गोंयांत आयिल्ले तेन्ना तांणी 
आमकां दोगांयकय हीं चित्रां भेट दिल्लीं. 

ज्येश्ठ साहित्यिकांचें कार्य दस्तावेजीत करपाचे नदरेन अनन्यांत 'चौकेर' हें सदर तयार 
केल्लें आसा. ह्या सदरांत हे फावट अडू. उदयबाब भेंब्रे हांचे कडेन अन्वेषा सिंगबाळान 
कुशळटायेन केल्लो सुसंवाद उजवाडायला. उदयबाबाचे जिणेचीं वेग-वेगळीं तासां उगडूंक 
तें येसस्वी जाल्लां. उदयबाबाचें कोंकणी खातीरचें कार्य खूब व्हड. तांचें नांव कुशीक काडून 
कोंकणी भाशेचो इतिहास बरोवंक जावचो ना. भाशीक कार्य करतना, साहित्य रचनेचेर थोडो 
अन्याय जालो तरी तांणी जें रचलें तें अज्रंबर थारलां. 

हेर सदरां आनी साहित्य सदचे भशेन आसा. अनन्यांत सगळ्यांक सामावून घेवपाचो 
यत्न चलता. अनन्याच्या ह्या पांचव्या अंकाचे निर्मणेंत सहभागी आशिल्ल्या सगळ्यांचे 
आमी उपकारी. 

- जयंती नायक 
संपादक 


जुलै ते डिसेंबर 2016 


(सुसंवाद) 


अन्वेषा सिंगबाळ : जल्म :1986, 
कबयित्री, निबंदकार, अनुवादक, 
पत्रकार. सुनापरान्त, गोवन ओब्जर्वर, 
द गोवन, हॅराल्ड ह्या खबरापत्रां 
खातीर लिखाण केलां. 'सुलूस' आनी 
'पडसाद' हे कविता झेले प्रकाशीत. 
गोवा कोंकणी अकादेमीच्या युवा 
चैतन्य पुरस्कारान (2013) तशेंच 
केंद्रीय साहित्य अकादेमीच्या 
युवा साहित्य पुरस्कारान (2016) 
सन्मानीत, संपर्क- गौरीश अपार्टमेंट, 
खडपाबांद, फोंडे, गोंय- 403401, 
मो. 9923442746. 


अन्वेषा सिंगबाळ 





ज्येश्ठ साहित्यीक आनी विचारवंत 
अँड. उदय भेंब्रे हांचे कडेन अन्वेषा 
सिंगबाळ हांचो वार्तालाप 





म्हालगडे वाबुरपी आनी ज्येश्ठ साहित्यीक. कोंकणी 
चळवळीचो इतिहास तांच्या नांवा बगर अपूर्ण. ओपिनियन 
पोल, कोंकणी राजभास, गोयांक घटकराज्य दर्जो, 
शिक्षणाचे माध्यम अश्या गोंयां संबंदीत म्हत्वाच्या, 
गोंयच्या हिता संबंदीच्या प्रत्येक चळवळींत अग्रस्थानार. 
गोंय आनी कोंकणी चळवळीचो संपूर्ण इतिहास तांचे जिबेर. 
चान्न्याचे राती', 'कर्णपर्व', 'अस्मितायेचो कसाय, हीं 
पुस्तकां प्रकाशित. जिणेची युवा ते परिपक्व अवस्था 
समाज हिता खातीर वावुरतल्या आनी एक साहित्यीक, 
राजकारणी आनी समाजसुधारक, एक कलाकार अश्यो 
तरेच्यो भुमिका सांबाळटल्या अँड. उदयबाब भेंब्रे हांच्या 
आयजवेरचे जिणे विशीं आनी कार्या विशीं जाणून घेवपाचो 
हो ल्हानसो यत्न. 


अन्वेषा : उदयबाब, तुमच्या भुरगेपणा 
विशीं थोडें सांगश्यात... 

उदयबाब : म्हजो जल्म मडगांवां जाल्लो. 
म्हजो बापूय, लक्ष्मीकांत भेंब्रे (पापा) 
तेन्ना पोपुलर हायस्कुलांत शिकयतालो. 
उपरांत म्हजो बापोलयो, डॉ. नारायण 
भेंब्रे, हांणें पणजे इन्स्टिट्यूट आगोस्तीन्य 
लॉरेन्स नांवाचें एक हायस्कूल सुरू केलें 
आनी पापाक थंय आपोवन व्हेलो. ताकाय 
थंय शिक्षकाची गरज आशि्ली. म्हणटकर 
म्हज्या तीन वर्सांचे> आमचें कुटुंब पणजे 
गेलें. कुटुंब म्हणजे म्हजो बापूय, आवय, 
दोन भयणी आनी हांव. पणजे पापा त्या 
हायस्कुलांत शिकोबंक लागलो आनी 6 
वर्सा बयाच्या अदमासाक म्हाका निकतोच 
मुष्टिफड शाळेत घाल्लो ही याद जाता. शाळेंत 
कोण आशिल्ले ती याद जायना. 

जून 1946 वर्सा जून म्हयन्यांत लोहियान 
गोंयांत नागरी हक्का खातीर चळवळ सुरू 
केली आनी तांकां भारतीय नागरीक म्हणून 
शिमेर व्हरून सोडलो. जे समिती वतीन हें 
सगळें जाल्ले ती नॅशनल काँग्रेस गोवा ह्या 
नांवाची समिती आशिल्ली आनी पापा तिचो 
अध्यक्ष आशिल्लो वा एकाद्रे मागीर जाल्लो 
आसू येता पूण प्रस्न आयलो आतां हैं 
मुखार कोणें चालू दवरचें? आनी हे खातीर 
लोंढ्यार एक बसका आपयली आनी 
पापान आपणे सत्याग्रह करपाचो निर्णय थंय 
घेतलो. सप्टेंबरांत सत्याग्रह करपाचें थारलें 
आनी गवर्नराक मागण्यो घालून पत्र बरयलें. 
तितल्याचेर ताका धरलो आनी मागीर 
मिलिटरी कोर्टात केस चलून बंदखण जाली. 


अनन्य 


ताका आग्वादाक दवरलो. 6 म्हयन्यां 
उपरांत पुर्तुगालाक डिपोर्ट केलो. 4 वांची 
बंदखण. घरांतलो कर्तो मनीस कैदी म्हूण 
देशा भायर गेलो म्हणटकर आमकां पणजेंत 
रावप शक्य नाशिले देखून आमी जांबावले 
गेलीं. 

म्हज्या बापायचे चार भाव. दुसरो 
तो डॉ. नारायण भेंब्रे. तोवूय बी स्वातंत्र्य 
चळवळींत आशिल्लो. उपरांत तो गोंय 
सोडून भायर गेलो, थंय दोतोर जालो आनी 
सरकारी सेवेत पावलो. तिसरो भाव मुंबयच 
आशिल्लो. चवथो भाव केशव भित्रे जो 
पुर्तगेझ शाळेंत शिकयतालो आनी पाचवो 
भाव पळय, ताका आत्येन दत्तक घेतिल्लो. 
एकटोच केशवबाप्पा जांबावले रावतालो. 
आमी थंय वचून रावलीं. 

म्हाका दोग भयणी. ताणी दोगांयनी 
एसएससी मेरेनचें शिक्षण घेतिछ्ले. एके 
भयणीन समाजसेवा म्हण शिकोवपाक 
सुरवात केली. गांवांतलेच एके मराठी 
शाळेंत. हांव थंय तीन यत्ता शिकलों. 
मागीर रिवण गावात पुर्तुगेझ मुळावे शाळेंत 
शिकलों. थंय सुमार साडे चार किलोमीटर 
चलत बच्चें पडटालें. पळोवंक गेल्यार हावें 
दोन फावटी प्रायमरी शिक्षण घेतलें. थंय 
मुखार आनीक शिकपाक साधन नाशिले. 
कुडचड्यार म्हजी मावशी रावताली. हावें 
तांगेर रावचें आनी कुडचड्यार शिक्षण घेवचें 
अशें थारलें. पापा कडेन पत्रवेव्हार करून 
ताका हें कळयलें. थंयच्या “न्यू एज्युकेशन' 
स्कुलांत पयलीं म्हाका दुसरेक प्रवेश दिलो 
आनी मागीर दुसऱ्या वर्सा चबथेक बसयलो. 

विलिनीकरणाच्या विरोधांत घडोवन हाडिल्ले सभेंत काटकर भयणी आनी हलत्या सांगातास 


गितां गायतना. (एप्रील 1965) 


ताचे उपरांत वास्कोच्या सेंट जोझेफ 
हायस्कुलांत हांवें फुडलें शिक्षण घेतलें. तें 
पायणीकारालें स्कूल. तांणी थंय बॉडींग सुरू 
केले. जांकां येबप बचप कठीण जातालें ते 
थंय रावताले. आमी धा बारा भुरगे थंय तेन्ना 
रावताले. थंय हांव एसएससी मेरेन शिकलो. 

तेन्नाची एक याद म्हणल्यार, 
पुंडलीकबाब दांडो हांणी लक्ष्मीपुजनाक 
बसयिल्लें ताची करामत” हें नाटक. हें 
कोंकणी नाटक सादर जालें तेन्ना पीन ड्रॉप 
सायलन्स राखून सगळ्यांनी तें पळयलें. 
खूब जाणांक त्या वेळार कोंकणी विशींचो 
साक्षात्कार जालो. म्हाकाय पयलेच फावट 
कोंकणी विशीं जाणीव जाली. वास्को एक 
टिळक मैदान आसा. थंय हांब फुटबॉल 
भरपूर खेळळों. सुटयेंत जांबाबले येतालों. 

अन्वेषा : तुमचो बापूय कितलीं वर्सा 
तुमचे पासून पयस उरलो आनी तो गोंयांत 


परत केन्ना आयलो? 

उदयबाब : सुमार 16 वर्सा. पापाली चार 
वर्सांची ख्यास्त पुराय जाले उपरांत ताका 
बंदखणींतल्यान सोडलो. थंयच्यान ताका 
लिसबनाक हाडून दवरलो. ताचेर साबार 
बंदनां घालीं. थंय ताणें कांय पाखल्यांक 
इंग्लीश, संस्कृत बी शिकयली. आपूण ग्रीक 
शिकलो आनी ग्रीक भाशेंतलें एक पुस्तक 
ताणें मराठींत अणकारीत केलें. ताचेर घाले 
सगळ्यांत व्हडलें बंदन म्हणल्यार ताणें 
जगांत खंयूय बचूं येतालें पूण भारतांत 
वचूंक जायनाशिछ्लें. अशें करून 12 वर्सा 
जालीं. उपरांत भारतांत खंयूय गेल्यार जाता 
पूण गोंयांत बचूक जायना अशें ताचेर बंदन 
घालें. अशे तरेन तो 16 वर्सा थंय उरलो. 
गोंयची सुटका जाले उपरांत ताका आनी हेर 
तीग जाणांक बोटीन कराची हाडले आनी 
कराचीच्यान विमानान गोंयांत हाडले. हें 

1962 वर्साच्या एप्रीलांत घडलें. पापा 16 
वसा आपल्या कुटुंबा पासून पयस उरलो. 
ते मजगतीं म्हज्या दोनूय भयणींचीं लम्ना 
जालीं. 

धावे उपरांत हांवें मुंबय बच्चें आनी 
कॉलेज करचें अशें थारलें. मुंबयचे सिद्धार्थ 
कॉलेजींत म्हाका सायन्सीक घालो. म्हाका 
कोणें विचारलें ना. बापायची इत्सा आशिल्ली 
की हांबें इंजनेयर जावचें. एके वटेन गणीत 
बरें ना आनी बायॉलॉजी घेना म्हण म्हाका 
टिचर तापयता. हांव गणितांत नापास पूण 
तरी सेकंड क्लासीत पास जालो. म्हणटकर 
हाबें बीएससी करची अशें थारलें. आदीं 
हांव ठाण्याक म्हज्या बापोलयागेर रावतालो. 
थोडें तेंपान ताची बदली जाली आनी हांब 
सिद्धार्थ कॉलेजीच्या हॉस्टेलांत रावपाक 
लागलो. आता अर्थीक अडचणीचो प्रस्न 
उबो जालो आनी गरज पडली नोकरी 
करपाची. 

आकाशवाणीच्या कोंकणी विभागांत 
नोकरी आसली. थंय अर्ज करून ती नोकरी 
करची म्हणून थारायलें आनी हांव स्टाफ 
आर्टीस्ट म्हण रुजू जालों. 20-21 वर्सांचे 
पिरायेचेर हांें रेडियोचेर काम करपाक सुरू 
केलें. तें वर्स 1960. थंय आसतना म्हाका 
प्रॅक्टीकल्स करपाक मेळटलीं, म्हाका 
सकाळीं आनी रातचें अर्द वर काम आसतलें 
अशी समजणी आशिल्ली, पूण घडलें वेगळें. 
हांव रेडियोचेर क्लॅरीकल काम करपाक 
लागलों. त्याच वांगडा खबरों अणकारीत 
करपाक लागलों, तशेंच नाटकां बसोबंक 
लागलों. 1961 वर्सा गोंय मुक्त जालां ती 


अनन्य 


खबर हावे रेडियोचेर खबरो दितना सांगल्या. 
ह्या सगळ्या मजगतीं म्हजी बीएससी पुराय 
जाली ना. कारण म्हाका प्रॅक्टीकल्स करूक 
मेळळीं नात. ताचे आदींच हावें हॉस्टेल 
सोडलें आनी हांब 36 डी स्टेलर रोड 
हांगा रावपाक लागलों. थंय आमी सगळे 
आंकवार चले रावताले. हो जागो शंकर 
भांडारी हाणी घेतिक्लो. 

अन्वेषा : मागीर तुमी परत गोंयांत केन्ना 
आयले? आनी फुडलें शिक्षण? 

उदयबाब : 1 सप्टेंबर 1963 ह्या दिसा 
राष्ट्रमत दिसाळें सुरू जालें. हांव ताचो सह 
संपादक जालो. वसंत वैकूठ कारे ताचो 
संपादक. अशे तरेन पावणे पाच वर्सा गेलीं. 
हावे सकाळचे राष्ट्रमताचें काम करप आनी 
सांजवेळा रातच्यो ओपिनियन पोला बिशीं 
बसका करप. रातीं परत राष्ट्रमतांत. 1963 
ते जानेवारी 1967 मेरेन अशींच वर्सा गेलीं. 
उपरांत वेंचणूक आयली. ओपिनियन पोल 
जाले उपरांत हावें बेंचणुकेंत उबे रावचें 
म्हणून खूब जाणांनी दबाव हाडलो. मात 
म्हाका गोडी नाशि्ली. ते भायर म्हर्जे शिक्षण 
अर्चार आशिष्ठे. तेन्ना एका राष्ट्रमतांतले 
पांच उमेदवार आशिल्ले. हांव भायर सरलों 
ना. 1968 वर्सा फेब्रुवारींत हावें राष्ट्रमत 
सोडलें. तेन्ना पुणे विद्यापीठाची एक येबजण 
आशिल्ली. इंटर पुराय आसत जाल्यार बीए 
करू येतालें. हांबें राज्यशास्त्र, इतिहास 
आनी मराठी हे विशय घेतले. थोड़ो तेंप 
गोंयांत शिकलों आनी उपरांत पुण्यांत वचून 
रावलों. थंय परिक्षा दिली. म्हाका मार्क बरे 
पड़ले आनी हांब बीए जालों. 

1986 वर्सा कोचीन नाराद जाल्ले अ. भा. कोंकणी परिशदेच्या 16 व्या अधिवेशनाचे 


11 





अध्यक्ष ह्या नात्यान माचयेर. हेरां मदीं स. के. के. पै आनी स. प्रा. आर. के. राव. 


फुडें कितें करचें हो प्रस्न आशिल्लो. 
त्या दिसांनी लोहिया मैदानाचेर एक सभा 
आशिल्ठी. हांव थय उलयलों. ते सभेक 
पै बुडबुडे नांवाचो एक वकील आयिल्लो. 
बसका जाली आनी उपरांत आमी पंग्बीन 
हॉटेलांत बशिल्ले. ताणें म्हाका म्हणले, हांवें 
तुजे भाशण आयकलें, तूं आदोगासीच्या 
वेवसायांत कित्याक येना?' थयच हावें 
एलएलबी करपाचें थारायलें. परिक्षेचो 
निकाल जातकच हांव मुंबय गेलों. अ. ना. 
म्हाबरो पयलीं रावतालो त्या फ्लॅटांत हांव 
रावक लागलों. काय गोंयकार विद्यार्थी थय 
रावताले. हावें तीन वर्सा एलएलबी केली. 
तेन्ना परत नोकरेची गरज उप्रासली. थयचे 
युनियन बँकेत म्हाका क्लॅरीकल नोकरी 
मेळळी. मुंबयचे सरकारी लॉ कॉलेजींत 


नोकरी करपी भुरग्या खातीर सक्काळी 
वर्ग आसताले. तीन वर्सा हावें कायद्याचे 
शिक्षण घेतलें. युनियन बँकेन ऑफिसराचें 
पद दिवचें केलें, पूण हांबें घेतलें ना. 
घेतिल्ले जाल्यार प्रशिक्षणा खातीर हैद्राबाद 
बच्चें पडटलें आसलें. स्टेटमेंट पच करप 
आनी फायलींत घालप इतलेंच म्हर्जे बँकेत 
काम आसतालें. तें म्हाका बऱ्याक पडलें. 
1971त हावे एलएलबी पूर्ण केली. त्याच 
वर्सा किशोरी कडेन म्हर्जे लग्न जालें. 
शिक्षणा उपरांत परत तीन वर्सा हांव मुंबय 
रावलों, अणभवा खातीर. मुंबय क्रिमीनल 
आनी सिव्हील कोर्टांतलें काम पळोवनच 
मनीस खूब शिकता. 1973 च्या नोव्हेंबरांत 
हांव परत गोंयांत आयलो. 1974 वर्सा हांवें 
वकिलीचो वेवसाय सुरू केलो. 

अन्वेषा : तुमकां कोंकणीचो दिश्टावो 
कसो आनी केन्ना घडलो? 

उदयबाब : हांवें ल्हान आसतना 
स्वातंत्र्य ह्या विशयाचेर एक कविता 
बरयिल्ली. ती कोंकणींतल्यान बरयली. ताचे 
फाटल्यान घडये पापा पुर्तुगालाक आसा ही 
भावना आशिल्ली. पूण हांवें ती कोंकणींत 
कित्याक बरयली तें आयज हांव सांगूंक 
शकना. कोंकणीचे चळवळीचो खर्‍या 
अर्थान म्हजे जिणेंत प्रवेश जालो तो 1957 
वर्सा, सिद्धार्थ महाविद्यालयांत. 1952 त 
आकाशवाणीच्या मुंबय केंद्रांत कोंकणी 
विभाग सुरू जाल्लो. मुंबयच्या कॉलेर्जीनी 
कोंकणी मंडळां सुरू जाल्लीं. दर एक विद्यार्थी 
आपले भाशे प्रमाण त्या मंडळांत सामील 
जातालो. आपआपले आयडेंटीचे भावनेन. 
गोंयकार, कारवारी आनी मंगळुरी कोंकणी 
मंडळांत सामील जाताले. हांव ह्या मंडळाचो 
सेक्रेटरी जालो. थंयच्यान कोंकणीचो प्रवेश. 
गोमंतक छापखान्यांतल्यान तेन्ना पुस्तकां बी 
छापताले. बयाभाव हांणी आमकां खबऱ्यो 
सांगप. डॉ. श्रीपाद नगर्शेकार, नारायण 
देसाय हे जे कोंकणीचे लोक आशिल्ले ते थंय 
सक्रीय आशि्ले. गोंयच्या स्वातंत्र्या विशीं 
थय अभ्यास आनी चर्चा जाताली. तातूंतलो 
एक विशय कोंकणी आशिल्लो. मागीर 
रवींद्रबाबा कडेन संपर्क आयलो. 'गोमंत 
भारती हें दिसाळें रोमींतल्यान येतालें. थंय 
कोंकणीचे काम चलतालें. कांय म्हयने हांवें 
थंय सेवा दिली. गोंय मुक्ती उपरांत खुबशे 
जाण गोंयांत आयले. 

मुंबय गोंयकारां मदीं दोन गट जाले. 


अनन्य 


थंय भाशेचो वाद आशिल्लो तो गोंयकार 
हिंदू मदीं. “गोवा हिंदू असोसिएशन' ही 
संस्था आशिह्ली ती मराठीचो पुरस्कार 
करी. तातूंतले सगळे जाण्टे. आमचे 
36 डी स्लेटर रोड हांगा रावपी तरणाटी 
पिळगी पुराय कोंकणी. दोन पिळग्यांचो 
हो संघर्श आशिल्लो. ते पत्रकां काडटाले, 
सभा घेताले. एकदां तांचे सभेक आमी चड 
संख्येन पावले. आमी ताची स्टेज कॅप्चर 
करून आमचो थाराव पास केलो. तरणाट्यां 
मदीं वाद नाशिल्लो. आमच्या सांगातान काय 
जाण्टे पिळगेंतले लोक आशिल्ले. आमचो 
अभ्यास थंय घडलो. शणै गोंयबाबाल्या 
पुस्तकांच्या वाचनांतल्यान वाद घालपाक 
जे मुद्दे जाय आशिल्ले ते सापडले. 'कोंकणी' 
नांवाचो वर्सुकी अंक येतालो. मुळगांवकार 
हो चित्रकार ताका मुखचित्र काडटालो. 
आमी जायराती जमोवन कोंकणी, नांवाचें 
पत्रक काडलें. ताचो संपादक अ. ना. 
म्हांबरो आशिल्लो. तें बरोवप, छापून काडप. 
तिकेटी लावन आनी पत्ते बरोबन तें पोश्टांत 
घालून सगळ्यांक पावोवप हीं सगळीं कामां 
आमीच करताले. मराठीवाद्यांच्या मुद्द्यांक 
जाप दिवंक जाय हो ताचे फाटलो मुखेल 
हावेस आसलो. दुसरें साधन त्या वेळार 
आमचे कडेन नासले. 

अन्वेषा : तुमच्या कुट्रंबांत कोंकणी 
विशी कशें वातावरण आशिष्ठे ? 

उदयबाब : म्हजो पापा मराठीवादी. 
परंपरा म्हणून आसुये. कोंकणीचे पुरस्कर्ते 
करतात तें कितें तरी नवें करतात असो 
तांचो विचार. भाशेचो मुद्दो आयलो काय 

म्हजे आनी बापाय मदीं वाद सुरू जातालो. 
म्हजी आवय केन्ना मदीं पडनाशिल्ली, पूण 
ह्या विशयाक लागून ताण निर्माण जावक 
लागतालो. पापाचें वय 60 वर्सा वयर. म्हजे 
वय 24. निमाणें आमी एक तोंडी करार 
केलो. घरांत येतकर हो विशय काडप ना. 
भायर कितेंय उलोवं वा बरोवं. हो करार 
आमी दोगांयनी पाळळो. ताका लागून 
कुटुंबीक संबंद तुटले नात. म्हज्यो भयणी 
सदांच म्हजी बाजू घेताल्यो. वादाची, 
भावनेची इटेन्सीटी इतली आशिल्ली की 
'आपल्याक एक चलो आशिल्लो तो गेलो 
अशें आपूण समजतां' अशें लेगीत म्हणपाचो 
प्रसंग एक दीस घडिल्लो आनी म्हणून हो 
करार बऱर्‍याक पडलो. 

म्हजो बापूय मराठी वादांत आशिल्लो. 
मात विलीनीकरणाची चळवळ जाली 


गोंयचे अस्मिताये खातीर शंकर भांडारी हांच्या सांगातान आवाज उठयतना. (10 मे 1964) 

३ 


तातूंत तो सक्रीय नाशिल्लो. ते विशीं ताणें 
केन्ना बरयिछ्ले याद जायना. तो केन्ना 
विलीनीकरणाचे माचयेर गेल्लो म्हाका याद 
जायना. ओपिनियन पोल जाले उपरांत हांव 
घरा गेल्लों तेन्ना ताणें म्हाका परबीं दिलीं. 
म्हणट॒कर पापा मराठीवादी आशिल्लो, पूण 
महाराष्ट्रवादी नाशिछ्लो अशें म्हर्जे मत जाले. 
अन्वेषा : उदयबाब ओपिनियन 
पोलाच्यो तुमच्यो यादी सांगशात ? 
उदयबाब : 1962 वर्साच्या आरंभाक 
महाराष्ट्रवादी गोमतक पक्ष घडलो. त्याच 
वर्सा डिसेंबरांत पयली वेंचणूक जाली. 
आमी तेन्ना काँग्रेसी बरोबर रावले. मगो 
पक्ष बहुजन समाजाक मुखार घेवन गेलो. 
बामण आनी हेर अशे दोन गट जाले. 
बहुजन समाज मोठ्यांतलो मोठो गट. 
ह्या गटाक भाटकारशाहीचो त्रास जाहलो. 

तांकां वेंचणुकेची संद मेळळी. भाऊसायब 
बांदोडकार हांचे सारकेल्लो फुडारी मेळ्ळो 
आनी भाऊ सांगता तें जालें अशी तांची 
वृत्ती जाली. मगोन अशिक्षीत मनशाक पसून 
वेंचून हाडलो. विलीनीकरणवादान 1964 
वर्सा चड नेट धरलो. 

1963 वर्सांतूच राष्ट्रमत दिसाळे जल्माक 
आयलें. विलीनीकरण वायट करें हें हिंदूंक 
पटोवन दिवपाक जाय अशें सगळ्यांचे 
मत आशिल्लें. डॉ. जॅक सिकेरान आपलें 
केलें. विधानसभेत थाराव पास केलो. 
विलीनीकरणाक विरोध वाडूक लागलो. 
जवाहरलाल नेहरून “संघ प्रदेश म्हण रावात' 
असो सल्लो दिलो. मात उपरात प्रधानमंत्री 
लाल बहादूर शास्त्री घट्ट रावंक पावलो ना. 
1964-1965 वर्सा वेंचणूक घेवया म्हण 
काँग्रेस पार्लमेंटरी बोर्डाचो निर्णय जालो. 
मात हाचेर काँग्रेसी मदीं दोन गट जाले. 

विलीनीकरणा आड तेन्ना वेगवेगळे 
गट काम करताले. काँग्रेस पक्षांतलो 
भाऊ काकोडकार गट हो एक. खंयच्याच 
पक्षांत नाशि्ले पूण राष्ट्रमता कडेन संलग्नत 
अश्या लोकांचो एक गट आशिल्लो आनी 
युनायटेड गोवन' हो पक्ष विलीनीकरणाक 
विरोध करतालो. हे सगळे एकठांय केन्नाच 
आयले नात. ते आपआपले 'परीन काम 
करीत रावले. उल्हास बुयांव हाचें “गोमंत 
कला पथक' आपले तरेन कार्य करताले. 
विलीनीकरणाक तेंको दिवपी महाराषट्रांतल्यान 
पथकां येवपाक लागलीं, ते खातीर उल्हास 
बुयांव हाणें आपलें पथक तयार केलें. हाचे 
भायर कुकळ्ळेच्या शाबू देसायान “संघप्रदेश 


अनन्य 


ज्योत' काडून गोंयभर जाग्रुताय केली. 

बोर्डाच्या निर्णयाक विरोध जाले उपरांत 
तो निर्णय थंयच उरलो. शास्त्रीन मात वेंचणूक 
घेवनच हो प्रस्न सोडोबंक जाय असो 
आग्रो धरलो. मजगतीं, भाऊ काकोडकार 
ना जालो. उपरांत तो हविकेशाच्यान 
दिल्ली आयलो. लोकां मुखार प्रस्न घालून 
बिलीनीकरणाचो प्रस्न सुटावो करपाक जाय 
अशें मत ताणें दिल्लीतल्या फुडान्यां कडेन 
मांडलें. इंदिरा गांधी हांणी फुडाकार घेवपाक 
न्हयकार दिलो. मागीर तो मोरारजी देसाई 
हांकां मेळ्ळो. आपूण अर्थमंत्री म्हणटकर 
आपूण कांय बदल करूंक तयार ना अशें 
तांणी सांगलें. उपरांत तो स. का. पाटील 
हांचे म्हऱ्यांत गेलो. ताणें आपूण हो विशय 
बोर्डा मुखार मांडटां अशें सागलें. ताणें 
बोर्डाचे बसकेंत हो विशय हाडलो. फकत 
हो एकूच विशय लोकां मुखार दवरून कौल 
घेवचो असो थय निर्णय जालो. मागीर ते 
खातीर 'गोवा दमण दीव ओपिनियन पॉल 
अक्ट हो खास कायदो तयार केलो. त्या 
कायद्या खातीर ओपिनियन पोल हें नांव 
घर खात्याचे सचीव आशिल्ले एल. पी. सिंग 
हांणी सुचयलें. 

1966 वर्सा हो निर्णय जालो. ते उपरांत 
वातावरण तापलें. गोंयांत युनायटेड गोवन 
पक्ष विलीनीकरणाक विरोध करतालोच. 
आमचो राष्ट्रमताचो गट सक्रीय आशिल्लो. 
आमच्यो सभा लोकूच आयोजीत करताले. 
म्हाका कांय सभांची बरी याद आसा. 
उसगांव, काकोडे हांगा आमच्यो तेन्ना 
सभा जाल्यात. रातची 11 वरांचेर एक 

आझाद मैदाना वयल्या महामेळाव्यांत उलयतना. 


सभा उसगांबां जाल्ली. शेतकार मेरेर बसून 
आयकताले. तांकां हो विशय समजून 
घेवपाचो आशिल्लो आनी अशे तरेन तेन्ना 
कांय प्रमाणांत हिंदू समाजाचें मतपरिवर्तन 
करपाक आमी येसस्वी जाले. तो काळ 
प्रचाराचो कळस आशिल्लो. 

हे पुराय प्रचार मोहिमेचे दोन कालखंड 
आशिल्ले. सुरवातीक आमकां फोंड्यां सभा 
घेवंक दिनाशिक्ले. आमच्यो गाडयो फातर 
मारून फोडटाले. आमची सभा चलता थंय 
म्हऱ्यांत लावडस्पीकर लावप आनी ताचेर 
ब्हडल्यान पदां लावप, आमचेर तातयां 
शेवटून मारप अशे प्रकार चलताले, पूण 
ल्हवू ल्हवू विचार करपी मनश्यांचेर परिणाम 
जावंक लागलो. निमाणे कडेन अंधविस्वास 
बदललो. विलीनीकरण बऱयाक पड़टलें काय 
वायटाक हें समजून घेवपाचो लोक यत्न 
करपाक लागले. लोक पयलीं टिका करताले 


मात मागीर ल्हवू ल्हवू समजावणेचो सूर 
लावप गरजेचे जालें. बहुजन समाजाचो एक 
भाग हे वटेन आयलो. बहुजन समाजाचो 
हो एक भाग बदलिल्ल्यान ओपिनियन 
पोल आमी जिखले. ह्या वेळार आमच्या 
सांगाताक जाण्टी पिळगी चड आशिल्ी. 
तरणाटो ओर्गनायज्ड नाशिल्लो. खूब लोक 
भायर आशिल्लो, तशेंच थळावो तरणाटो 
समाजकार्यात क्रियाशील नाशिल्लो. पुराय 
क्रिस्ताव समाज विलीनीकरणाच्या विरोधांत 
आशिल्लो, पूण हिंदू मदीं ह्या विशयाचेर दोन 
मतां आशिल्लीं. 

अन्वेषा उदयबाब, कोंकणीच्या 
सघर्शाचो प्रवास कठीण आशिक्लो ? 

उदयबाब : ओपिनियन पोलाचे प्रचार 
मोहिमेत गोंयभर कोंकणी विशींचो विचार 
घेवन वचप शक्य जालें. थंय जागृताय 
वाडली. पुंडलीकबाब नायक एके सभेक 

फकांडां करपाक आयलो, पूण आपूण 
बदल्लो अशें तोच सांगता. अशें खूब जाणांचे 
बाबर्तीत जालें. कोंकणी विशींची जागृताय 
वाडली. 

1962 वर्सा आठवी कोंकणी परिशद 
मड़गांवां जाली. हे परिशदेन बरें वातावरण 
निर्माण केलें. उपरांत कोंकणी भाशा मंडळ 
स्थापन जालें. मंडळ काम करूक लागलें. 
कोंकणी शाळा सुरू जाल्यो. कोंकणींतल्यान 
पुस्तकां तयार करप सुरू जालें. साश्ट 
वाठारांत तेन्ना 12-13 शाळा सुरू जाल्ल्यो. 
ह्या शाळांनी हिंदू आनी क्रिस्तांव अशे दोनय 
समाजांतले विद्यार्थी वताले. ह्यो शाळा 1 
ते 2 वर्सा चल्ल्यो. साखळेय अशीच एक 
शाळा सुरू जाल्ली आनी सुरेशबाब बोरकारान 
कोंकणींतल्यान तेन्ना पुस्तकां बरोवन काडून 
तांच्या आदारान शिकयलें. सांखळे सुरू 
जाछ्ली ती सरकारी शाळा. पुस्तकां तयार 
करूक जाय आसलीं. गोंय सरकारान 
आपलें कर्तव्य टाळळें. त्या वेळार कोंकणी 
भाशा मंडळान शाळेचीं पुस्तकां तयार 
करपाक एक समिती काडली. मनोहरबाब 
सरदेसाय, बाकीबाब बोरकार, फेलिस्यु 
कार्दोज आनी तांचे सांगाती हांणी पुस्तकां 
तयार केलीं. मनोहरबाब नागरी आनी 
रोमी अश्या दोनूय लिपयांतल्यान पुस्तकां 
तयार करपाच्या मताचो आशिल्लो. मात 
तेन्ना समितींत वावुरपी पार्ट्रीनी सांगलें की 
फकत देवनागरी लिपयेंतल्यानच ही पुस्तकां 
जावचीं. डायोसेसन सोसायटीन त्या वेळार 
हीं पुस्तकां छापपाक रीण दिलें तें कोंकणी 
भाशा मंडळान मागीर पावयलें. 


अनन्य 


जांकां कोंकणीचे उदरगती फाटलो 
विचार पटलो तो कोंकणी वटेन आयलो. 
कोंकणी विशीं निश्ठा आशिल्ल्यांचो आंकडो 
वाडत गेलो. 1984 वर्सा बेंचणूक जाली. 
1985 वर्सा लुइझिन फालेरोन विधानसभेत 
राजभाशेचें विधेयक मांडलें. सरकारान तें 
भायर उड़यलें. त्या वेळार बाबली नायक 
भायर सरलो. सरकारान कोंकणीचो अपमान 
केला. ताचेर प्रोटेस्ट नोंद करपाक जाय अशें 
ताचें मत आशि्लें. बाबली कोणा कोणाक 
मेळळो. आमी 8 जाण एकठांय आयले. 
लेखक, कलाकार, कार्यकर्ते सगळ्यांक 
संपर्क सादलो. विधानसभा चालू आसतना 
मोर्चा काडया अशें आमी थारायलें. त्या 
वेळार अडेज हजार लोक जमलो. आमी 
पुलिसांचें कर्डे मोडले आनी अटक करून 
घेतली. 

ते उपरांत राजकीय पक्ष लागीं आयले. 
युजी, गोवा काँग्रेस हांणी तेंको दिलो. 
आंदोलन फुडें व्हरूया असो विचार जालो. 
कोंकणी राजभास करची म्हणून आंदोलन 
करया म्हण थारलें आनी “कोंकणी प्रजेचो 
आवाज हें ताचें नांव थारलें. 

त्या वेळार क्रिस्ताव समाज आमचे 
बरोबर आशिल्लो. क्रिस्तांव समाजाचें घडये 
एक तत्व आसा- आपूण शेणत म्हणून 
तांकां भंय दिसता तेन्ना ते नेटान भायर 
सरतात. ह्या वेळार काँग्रेस धोरणा विशीं 
परत फुटली. तांचे आमदार दोन तोंडांनी 
उलोवंक लागले. कांय मंत्री आशिल्ले. ते 
आमच्या सभांनी येवन आपल्याच सरकारा 
विरूद्ध उलयताले. हो टँपो वाडत गेलो. 

आमी आंदोलन हिंसक जावचें न्हय म्हणून 
थारायलें. 

मडगांव 7 दीस बंद उरलें. हेर गांवांनी 
लोकांच्या घरांचेर फातर मारून घरा फोडलीं. 
पुंडलीकबाबाचो छापखानोय फोडलो. 
सरकाराचेर दबाव सुरू जालो. त्या वेळार 
दिल्लीच्यान दोन फुडारी आयले. काँग्रेस 
फुटत हो तांकां भंय आशिल्लो. चिंतामणी 
पाणीग्रही आनी रघुनंदनलाल भाटिया अशे 
ते दोन फुडारी. ते काँग्रेसीच्या गटां कडेन 
उलयले. ते सगळ्या गटांक मेळ्ळे. रोमी 
आनी मराठीचो आग्रो धरचो न्हय असो 
विचार जालो. देवनागरी लिपयेंतली कोंकणी 
हीच गोंयची राजभास जावंक जाय अशें मत 
जालें. 

अन्वेषा : कोंकणी राजभास करपाचे 
वाटेर मराठी आनी रोमी ह्या दोनाचोय प्रस्न 
केन्ना आनी कसो उप्रासलो? 

उदयबाब : मराठीचे चळवळींत चड़ 
लोक नाशिल्ले. तांच्या सभांक दोनशे लोक 
एकठांय जावप कठीण जाताले. कोंकणीच्या 
सभांनी हजारांनी लोक जाताले. खबरापत्रांनी 
आतां येता तशी पयली बातमी येनाशिल्ली. 
राजभास आंदोलना वेळार इंग्लीशवादी लोक 
आमचे बरोबर आशिल्ले. मडगांव बंद जाल्टे 
तेन्ना हांव आमदार म्हणून म्हजे म्हऱ्यांत 
कांय लोक आयले. सात दीस मडगांव बंद 
कशें उरता असो तांचो प्रस्न. हावें सांगलें, 
हांब बंदाक विरोध करूक शकना, तो निर्णय 
घेवपाचे प्रक्रियेत हांवूय आशिल्लो. 

आमच्या पुराय आंदोलनांत रोमीचो 
विशय केन्ना आयलो ना. लिपयेचो विशय 

नाटकर्मी उदयबाब “संशय कल्लोछ 
नाटकांत फाल्गूनरावाचे भुमिकेत. (1965) 


केन्नाच कोणें काडलो ना. 17 वर्सानी 
तोमाझीन कार्दोज, फा. प्रताप नायक हांणी 
हो मुद्दो काडलो. पयलींच्या आंदोलनांत 
फा. प्रताप खंयच ना, तोमाझीन तरणाटो 
कार्यकर्तो म्हणून वावुरतालो. साहित्य 
अकादेमीचो पुरस्कार रोमी लिपयेत 
बरयिल्ल्या कोंकणी पुस्तकाक मेळना 
हो तांचो मुद्दो. त्या वेळार आमी एक 
सुचोबणी केली. तुमी रोमींतलीं तीन बरीं 
पुस्तकां दिवपाचीं आनी तीं देवनागरींत 
लिपयांतरीत करपाचीं. छापतना खंयचेय 
संस्थेन छापूं येता अशें थारलें. मात कोणेंच 
एकूय पुस्तक सुचयलें ना. हे फकत फूट 
घालपी बिद्वाटे. रोमींत बरोवप्यांनी प्रताप 


18 


नायकाक गुरू मानलो, थंय तांचें चुकलें. 
तो तांचे बुद्धीन काम करूंक लागलें. उपरांत 
दिगंबर कामतीन रोमी लिपर्येतल्यान वावर 
करपा खातीर दाल्गाद कोंकणी अकादमीक 
अनुदान सुरू केलें. खरें म्हणल्यार दाल्गाद 
कोंकणी अकादेमी सुरू केल्ली ती रोमी 
बरपाचो दर्जो वाडोबचो म्हणून, लिपीवाद 
चलोवपा खातीर न्हय. पूण ते अकादमीन 
विधायक वावर कडेक दवरून धर्मकोल्ल 
आनी वाद मातयले. 

विरोधकांनी खूब फावट विरोधा खातीर 
जातवाद मदीं हाडला. ह्या वादाची धार 
ओपिनियन पोला वेळार खूब आशिल्ली. 
जातवाद मदीं हाडपाचे जे प्रयत्न जाले ते 
आमी वेळोवेळ मोडून काडले. 

अन्वेषा राजभास कायद्याची 
अमलबजावणी जावक जाय तशी जाली? 

उदयबाबा : राजभास कायदो केलो तरीय 
प्रतापसिंह राणे मुख्यमंत्री उरलो, कोंकणी 
हीच राजभास आनी मराठी जाय जाल्यार 
बापरू येता अशी ह्या कायद्याची तजवीज. 
मराठी वापरूकच जाय अशें अजिबात 
नाशिङ्ले. राजभास कायद्याची अंमलबजावणी 
करपा खातीर सल्लागार मंडळान काय प्रस्ताव 
राजभास मत्री विनयकुमार उसगांबकार हांचे 
वरवीं सरकाराक दिले, पूण मुख्यमंत्री राणेन 
केन्नाच कांय केलें ना. आमी कांय जाणांनी 
उपरांत राजिनामे दिले. उपरांत राणेन एक 
बसका घेतली, पूण कांय केलें ना. मागीर 
आयि्ले राजभास मंत्री सोमनाथ जुवारकारान 
कांयच केलें ना. मनोहर पर्रीकारान म्हाका 
समिती बयल्यान काडलो. 


अनन्य 


दिगंबर कामत हांणी मुख्यमंत्री जातकर 
राजभास संचालनालय आपले कडेन 
दवरलें. त्या वेळार सल्लागार समितीचे 
बसकेंत ह्या कायद्या संबंदान फुडें बचपाची 
तयारी दाखयली. राजभास कायद्याची 
अंमलबजावणी करपा खातीर उपसमिती 
नेमली. ताचो अध्यक्ष म्हण शांताराम नायक 
हांकां नेमले, पूण शांताराम नायकान आपूण 
अध्यक्ष जायना म्हणून कळयलें. उपरांत 
म्हाका थंय घालो. हांबें ते उपसमितीचें 
अध्यक्षपद घेतलें. हे समितीच्यो बसका घेवन 
राजभास कायद्याचे अमलबजावणी खातीर 
अहवाल तयार केलो. अमलबजावणी कशी 
जावची हे संबंदान तो अहवाल आशिल्लो. 
हे समितीन कांय अधिसुचोवण्यो काड़पाची 
शिफारस केली आनी त्यो तयार करून 
दिल्यो. सरकारी कर्मचाऱ्यांक प्रशिक्षण 
दिवपा संबदांन तातूंत शिफारस आशिकी. 
अश्यो वेगवेगळ्यो पांच अधिसुचोबण्यो 
तयार केल्यो. सगळे फलक कोंकणींतल्यान 
करप, पुलिसां कडेन कागाळ वा जबानी 
कोंकणींत दिवपा संबंदानूय शिफारस 
आशिङ्ली. हो अहवाल कामतीन मान्य 
केलो. 

अन्वेषा : उदयबाब, तुमी राजकारणांत 
कशे पावले? 

उदयबाब : राजकारणाक हांबें पयली 
नाका म्हणले. तो म्हजो पिंड न्हय. आनी 
पयलेच फावट विचारिल्लें तेन्ना म्हजे शिक्षण 
अर्र आशिल्ले. ओपिनियन पोल जाले 
उपरातूय तशें घडिल्ठे. दोनूय पक्ष म्हणल्यार 
काँग्रेस आनी यूगो हयकार दितात जाल्यारच 

हांव रावतां अशें हांबें सांगले. यूगो पक्षान 
न्हयकार दिलो आनी बेंचणुकेचो जंबजाळ 
लागलो ना. 

कांय वर्सानी लोकसभेची वेंचणूक 
आयली. फादर लुसियो व्हैग कुतिन्य आनी 
हेर जायत्या जाणांनी दक्षिण गोंयांत उबो राव 
म्हण आग्रो केलो. राजकारणांत म्हाका रस 
नाशिल्लो. वेंचणुकेत रावंक हांवें हय म्हणलें 
तें लोकांच्या दबावाक लागून. तेन्ना लुइझिन 
आयलो. ताणें सांगले, बाबू नायकाक 
चॅलेंज करपाक जाय. म्हजेर कसलेंच खत 
नाशिल्लें म्हणटकर हांब तांचे खातीर योग्य 
पर्याय आशिल्लो. हांवे सरळ ना म्हणलें, 
पूण तो परत आयलो. दुसरेय कांय लोक 
आयले. उपरांत मगोचे लोक येवंक लागले. 
भाजपाचेय लोक आयले. वेगवेगळ्या 
लोकां कडल्यान म्हजेर दबाव हाडलो आनी 
निमाणें हांबें हय म्हणलें. दो. बिली डिसोझा 


आपल्या कुटुंबा सांगातान 

, (2015) 


हांणी तेन्ना आग्रो धरलो की हांबें गोवा 
काँग्रेस तिकेटीचेर लडचें. हांवें सांगलें, हांव 
रावलों जाल्यार अपक्ष म्हण. लुइझिनाक तें 
पटलें. हांवें अपक्ष म्हणून वेंचणूक लडयली 
आनी जिखली. सुमार पांच वर्सा आमदार 
म्हण वाबुरलों. 

विधानसभेचो कार्यकाळ सोंपत आयलो 
तेन्ना हांवें काँग्रेस पक्षांत वचपाचो विचार 
केलो. आमदारकेचो राजिनामो दिलो, पूण 
काँग्रेस पक्षान तिकेटी खातीर केल्लें मागणें 
मानून घेतलें ना. उपरांत म्हाका गोवा प्रदेश 
काँग्रेस पक्षाचो सचीव केलो. तेन्ना हांवें 
सुनापरान्ताच्या संपादकपदाचो राजिनामो 
दिलो. फुडें एक दीस सगळे काँग्रेस फुडारी 
एकठांय आयिल्ले कडेन म्हाका दक्षिण गोंयचे 
खासदारकेची तिकेट दिवची अशें मत जालें, 
पूण प्रदेश अध्यक्ष लुइझिन हांचेर दबाव 
आयलो. चर्चील आलेमांव आनी भाव 

ज्योकीय वचून लुइझिनाचे गोमटेर बसले. 
म्हाका तिकेट दितले म्हणून सांगिल्लें मात, 
निमण्या वेळार पक्षान ती तिकेट ज्योकी 
आलेमांव हांकां दिली. ते पडले. 

अन्वेषा : उदयबाब, तुमची आयज 
मेरेन फकत तीन पुस्तकां छापून आयलीं. 
तुमच्या साहित्य प्रवासाक ब्रेक कसो 
लागलो? 

उदयबाब : म्हजें वर्तमानपत्रांत खूब 
लिखाण आयलें. गोंयांत येतकच जीण जे 
तरेन गेली ते तरेक लागून साहित्य निर्मणी 
करूक मनस्थिती मेळ्ळी ना. साहित्य 
निर्मणेक जाय तशें लक्ष लागना जालें. हांवें 
फाटलीं 8 वर्सा इन्क्कीजीशनाचेर अभ्यास 
केलो. कादंबरी बरोबक घेवपाची आसा 
पूण सुरवातच करूक पावना. आदोलनांनी 
वांटेकार जालों. पूण इत्सा आसूनय बरोबंक 
पावक ना. म्हाका कथा हो प्रकार आवडटा, 
पूण बरोवंक पावलों ना. आतां म्हर्जे वकिली 
वेबसायाचें काम सोंपलां. गोंय विद्यापीठांत 
बाकीबाब बोरकार अध्यासनांत प्रोफेसर 
म्हण शिकयतां थंय आनीक कांय म्हयने 
उरल्यात. उपरांत कादंबरी सुरू करपाचो 
विचार आसा. लेखांचे आनीक एक पुस्तक 
रोखडेंच प्रकाशीत जातलें. 

अन्वेषा उदयबाब, शिक्षणाच्या 
माध्यम प्रस्नाच्या आंदोलनांत तुमी 
क्रिस्तावाक झराष्ट्रीय म्हणले, तांच्या 
विरोधात उलयले अशें कांय जाण म्हणटात. 
तें कितलें सारकें ? 

उदयबाब : थोड्यांक चुडटेचे सोरोप 
नाचोबपाची संवय आसता! क्रिस्तांव 


अनन्य 


आराष्ट्रीय अशें हांवें केन्नाच म्हणूंक ना. हांवें 
विरोध केला तो तांच्या इग्लीशीकरणाच्या 
निर्णयाक. हांव भाशणांनी धर्म हाडना. 
उलोवपांत साहजीकपणान मायनोरिटी स्कूल 
वा ह्यो शाळा चर्चीच्यो असो उल्लेख येता. 
मुद्दे मांडपाक तो गरजेचो आसता. चर्चीचे 
आड वा क्रिस्तांव समाजाच्या आड हांव 
केन्नाच उलोबंक ना. जांचें चुकता अशें 
म्हाका दिसता तें हांब स्पश्ट सांगता. हांव 
कोणाक भियेना आनी म्हाका कोणाचें 
लेंगेलेंगें करपाचें ना. म्हजे विचार आनी 
मतां म्हज्या लेखांनी माडिल्लीं आसात. तींच 
हांब भाशणांनी मांडटां. तीं 'अस्मितायेचो 
कसाय” ह्या पुस्तकांत वाचूक मेळटात. कांय 
जाण लोकांची दिशाभूल करपाक फटकिरे 
आरोप करतात. कांय जाणांक दुसऱ्यांची 
निंदा करपात खोस भोगता. म्हाका हें नवें 
न्हय. भौशीक मळार हावें निकतींच साठ 
वर्सा पूर्ण केल्यांत. असले अणभव आदींय 
आयल्यात. सुण्याक 'पिसो' म्हणून गुळी 
घालतात तसल्या अणभवाचे. अतर इतलेंच 
की आदीं तें काम विरोधक करताले आतां 
तें बेगडी कोंकणीवादी करतात. खरेपणीं, ते 
'मेरेवयले गांवकार' आसतात. आपूण कांय 
करिनात आनी जे झुजतात तांचीं खेबाडां 
करतात. 

अन्वेषा : 2017 वर्सा तुमी परत राजकी 
माचयेर चडले. मगोचे माचयेर तुमी चडले 
म्हूण तुमचेर टिका जाता. हे विशीं तुमची 
प्रतिक्रिया ? 

उदयबाब : कांय जाण पिशें पांगरून 
पेडगांवाक वतात. तांकां टिका बा निंदा 

करपाक फकत निमित्य जाय आसता. 
असलेच लोक बेकार थवय कुले तासपाचो 
उद्देग करतात. जांकां लोकशाय म्हणल्यार 
कितें तें कळटा, तांकां युती, संयुक्त 
सरकार हाचो अर्थ कळटा आनी तांचो 
धर्मूय कळटा. हांव गोवा सुरक्षा मंच' ह्या 
राजकी पक्षाचो वांगडी. गोवा सुरक्षा मंचान 
मंगो पक्ष आनी शिवसेना हांचे कडेन युती 
केल्या आनी सांगातान वेंचणूक लडोवपाची 
थारायल्या. युतीच्या धर्मा प्रमाण उमेदवार 
खंयच्याय पक्षान उबो केल्लो आसलो तरी तो 
युतीचो उमेदवार. ताका युतींतल्या सगल्याच 
घटकांनी पालव दिवप हो युतीचो धर्म. 
युती म्हणल्यार विलीनीकरण न्हय. दर एक 
घटक आपली अस्मिताय सांबाळून युतीत 
वाबुरता. मगो पक्षान उबो केल्ल्या युतीच्या 
उमेदवाराचो हांवें प्रचार केलो हाचो अर्थ 
हावें मगो पक्षांत प्रवेश केलो असो जायना. 
तांची सगळीं ध्येय धोरणां मानून घेतलीं 
अर्शेय जायना. दुसरें, नांव तेंच आसलें 
तरी मगो पक्ष 50 वर्सा फाटलो उरूक ना. 
तो विलीनीकरण मागना. ताच्या प्रचाराचे 
सीडींत कोंकणी आनी मराठी ह्या दोनूय 
भाशांतलीं गितां आसात. मुखेल मुद्दो असो 
की मुळावें शिक्षण मायभाशेतल्यान जावचें 
आनी मुळाव्या इंग्लीश शाळांक सरकारान 
अनुदान दिवचें न्हय. हें मगो पक्षान मानून 
घेतलां आनी तेंच युतीचे मुखेल सुत्र जावन 

आसा. थोड्यांक हें समजता, पूण तांची 
शेंपड़ी सुण्याची. नळयेंत घाली तरी वांकडी 
ती वांकडीच. 


अन्वेषा : ह्या सगळ्यांत तुमच्या 
घराब्याचो सांगात... 
उदयबाब : घरच्यांनी खूब सांगात 


दिलो. मात तांकां खूब त्रास जालो हें खरें. 
मनीस समाजीक जिणेंत इतलो घुस्पलो काय 
तें घरच्यांक बादताच, पूण म्हाका कोणेंच 
आडखळ केली ना. देखून हे पिरायेचेर पसून 
क्रियाशील आसा. 
अन्वेषा : फुडाराचे नदरेंतल्यान गोंयची 
परिस्थिती तुमकां कशी दिसता? 
उदयबाब : गोंयकारांनी दोन दिशा 
आपणायल्यात. स्वाभिमान तिगोवन दवरला 
अश्या गोंयकारां मदीं आयडेंटीटीची भावना 
वाडटा, जाणीव वाडटा अशें दिसता. 
कोंकणी भास, साहित्य आनी शिक्षण 
उद्रगतीचे वाटेर आसा, पूण काय वर्सांनी 
क्रिस्ताव समाज मात गोंयकारपणा पासून 
कुशीक वतलो आशे चित्र म्हाका दिसता. 
हिंदूंचे नदरेंतल्यान पळयलें जाल्यार इंग्लीश 
हो धोको आसा मात मराठी हो व्हडलो 
धोको उरूक ना आशें म्हजें मत. मराठींत 
मुळावें शिक्षण घेता तें भुरगें फुडाराक 
कोंकणी संस्कृतायेकूच वेंग मारता. तें ताका 
सभावीक दिसता. 
000 

(स्मरण ) 


माधव बोरकार : जल्म : 1954, 
नामनेचे कवी, अनुवादक, चंवर”, 
'वताच्यो सावळ्यो', 'उजवाडाचो 
रूख', 'परजळाचें दार,” “यमन”, 
'अव्यक्ताची गाणी' आनी 'सिम्फनी' 
हीं प्रकाशीत कवितांची पुस्तकां. 
विश्व कोंकणी केंद्र मंगळुर संस्थेचो 
श्रीमती विमला पै पुरस्कार, केंद्रीय 
साहित्य अकादमीचो साहित्य 
पुरस्कार (2001) तर्शेच अनुवादाच्या 
पुरस्कारान (2004) सन्मानीत. संपर्क 
: ग्रीन पीस हावसिंग बोर्ड सोसायटी, 
नागळ्ळी, ताळगांव - गोंय, मो. 
9420222876. 





माधव बोएकार 





अना 





अना म्हांबरो म्हणल्यार अरविंद नारायण म्हांबरो 
आनी 64 अमित मुरारी घाग रस्तो, प्रभादेवी ह्या तांच्या 
फ्लॅटाच्या पत्त्याचेर अरविंद म्हांब्रो ही पुर्तुगेझ स्पेलींग 
आशिल्ली नांवाची पाटी. एकाच मनशाच्या नांवाचीं हीं तीन 
रुपा. टाटा इकॉनॉमीक कन्सल्टन्सी सर्वीस' ह्या ऑफिसांत 
ताका अना म्हांबरो म्हण वळख नाशिल्ले. तर थंयची 
रिसेप्शनिस्ट अरविंद म्हांबरो ह्याच नांवान वळखताली. 
अशें जरी आसले तरी ताचे आमचे मदीं चालंत नांव 
अनाच. सुरवातीक अ. ना. अशें तो बरयतालो. पूण ल्हवू 
ल्हवू करून हीं आद्याक्षरां एक जावन तें निखटेंच 'अना' 

जालें. 

कांय ना म्हणल्यार लागीं लागीं पन्नास 
वर्सा उपरांत म्हजे यादीचीं पानां परतितां तेन्ना 
म्हज्या दोळ्यां मुखार 1968 वर्स येता. पणजे 
कोंकणी भाशा मंडळाचो फांटो आशिल्लो. 
आतां मोडूंक तेंकिल्ल्यां सिने नासिओनाल 
थेटराच्या सामकार एक, एक मजली 
इमारत आयजूय उबी आसा. ते इमारतीच्या 
मालकाक कोंकणीची ओड आशिल्ल्यान 
एक साल ताणें भाशा मंडळाक वापरपा 
खातीर दिलें. इस्शाद चडून वयर वतकच 
दावे वटेन दो. विली डिसौजाची कोंसुल्तोर 
आशिङ्ली. सांजवेळा ऑफीस सुट्टकच 
आंतोन मोरायश आनी ऑक्ताव्ह रॉड्रिग्स थय 
येताले. ऑफिसाची सगळी उस्तवारी तेच 
करताले. एव्हाग्र ज्यॉर्ज, नागेश करमली, 
रामकृष्ण जुवारकार, ओलिव्हीन्यु गोमीश 
थय अदींमदीं येताले. प्रत्येक शेनवारा दो. 
भिकाजी घाणेकार येतालोच आनी केन्नाय 
मनोहरराय सरदेसाय मड़गांवच्यान पणजे 
आयल्यार भाशा मंडळात येतालो आनी 
आमचे सारकिले निकतीच कोंकणीची 
दिक्षा घेतिल्लेय थय हजेरी लायताले. म्हजे 
पयलीं प्रकाश पाडगावकार आनी 1969 
उपरांत रमेश वेळुस्कार. तो काळ संघर्शाचो 
आशिल्लो तरी सगळ्यांची काळजां एक 
आशिल्लीं. लेखिका मदीं शीला मर्तो नायक 
केन्नाय येवन वताले. 

ही सगळी फाटभूंय अना ह्या विशया कडेन 
लागीं आसा. भाशा मंडळांत एक पुस्तकांची 
आरमार आशिल्ली. तातूंत कोंकणी, परमळ, 
साळीक ह्या नेमाळ्यांचे अक आशिल्ले. तशेंच 

मुंबयच्या कॉलेजींतल्या विद्यार्थ्यांनी काडिल्ले 
“विद्या चे अंक. तातूंतल्या एका अंकांत 
अ. ना. म्हांबरो हांचो “सुंदर म्हर्जे रायबंदर' 
ह्या नांवाचो एक ललित लेख वाचलो. तो 
म्हाका खूब भावलो. रायबंदरच्या पाट्याचें 
केल्लें वर्णन सामकें खरें दिसतालें. 

आनी एक दीस एक व्यक्ती भाशा 
मंडळांत आयली. थोड़ी सावळी, केंस थोडेशे 
पिकिक्ले आनी मात्शें पोंग घेतिल्ली. लक्षात 
उरपा सारकी आनीक एक गजाल म्हणल्यार 
ते व्यक्ती बरोबर एक कुत्रो आशिल्लो. हो 
अना म्हांबरो' मोरायशबाबान वळख करून 
दिली. 1968 वर्सा अना काय काळा खातीर 
मुंबय सोडून गोंयांत आयिल्लो. चड करून 
ताचो भाव सुरेश हाचे खातीर आसुये. त्या 
वर्सभरयांत अना भाशा मंडळांत येतालो वा 
क्लुब नासियोनाल, क्लुब वाश्को - द्‌ - 
गामात जावपी कार्यावळींनी तो दिसतालो. 
आनी बरोबर आसतालो तो ताचो कुत्रो. 
सभाघरांत आपल्या मालकाच्या पायां कडेन 
तो शांत बसतालो. कांय काळा उपरांत 
तो परत मुंबय गेलो आनी ताका टाटा 
इकॉनॉमीक कन्सल्टन्सी ह्या टाटाच्या 
ऑफिसात नोकरी मेळळी म्हणपाचें 
कळ्ळें. खरें म्हणल्यार त्याच अदमासाक 
अहमदाबाद हांगाचे इंडियन इन्स्टीट्यूट 
ऑफ मॅनेजमेंट हे आयज नामनेक 
पाविछ्ले संस्थेत ताका प्रवेश मेळिल्लो, पूण 
हो प्रवेश घेनासतना ताणें मुंबयंतले एके 
संस्थेची पदविका घेतली. चाळीस पन्नास 
वर्सा फाटीं वेवस्थापनाच्या अभ्यासाक 
आयचे सारकी मागणी नाशिल्ली. आयज 

आयआयएम सारकिल्या महाविद्यालयांत 
प्रवेश मेळोवपाक रगत आटोवचें पडटात 
आनी त्याच बरोबर लाखांनी रुपया ओतचे 
पडटा. त्या काळार आपल्याक फकत णवशें 
रुपया भरपाचे आशिल्ठे अशें तो सांगतालो. 
आज त्यो काणयो दिसतात. आयची 
पिळगी अश्या संस्थांनी प्रवेश मेळोवपा 
खातीर जीव अर्पीत करतात. ही पिळगी 
अना सारकिल्याक पिशात काडटली. 

व्यक्तीमत्वाची जडणघडण जाता ताचे 
फाटल्यान ताची फाटभूंय आसता. म्हांबरे हे 
व्हडली वनदेवता ह्या कुळदेवाचे. मुळगांव 
हांगा हें देवूळ आसा. अना कांय दिसां 
खातीर तरी वेळ काडून आपले कुळदेवतेची 
भेट घेवन येतालो. ह्या कुटुंबाचो वंशरूख 
हळदोणें आनी खोर्जुवें हांगा वाडलो आनी 
ताच्यो खांदयो गोंय आनी गोया भायर 
पातळ्ळ्यो. आयजूय पोंबुर्फ्यां, रायबंदर, पैरा 
हांगा ह्या कुटुंबाच्यो पिळग्यांच्यो पिळग्यो 
वाडल्यात. ते भायर मालवण सारकिल्या 
कोंकणींतल्या वाठारांत म्हांबऱ्यांचीं कुटुंबा 
आसात. कवी आनी लेखक गंगाधर म्हांबरे 
हांचेय कुटुंब गोंयच्यानूच स्थलांतरीत जाहले. 
देखून घडये तांकां कोंकणीची आंतरीक 
ओड आशिकी. 

अनाचो आजो श्रीधर पोरोब म्हांबरो 
ताचे पिळगेच्या गोंयकारां मदलो एक 
विचारवंत आशिल्लो. ताका सगळे शिरू 
पोरोब म्हांबरो म्हण वळखताले. बरी 
पुर्तगेझ, इंग्लीश, संस्कृत, मराठी ह्यो 
भासो ताका येताल्यो. धर्मानंद कोसंबीचो 
तो समकालीन आशिल्लो. “निवेदन” ह्या 


अनन्य 


कोसंबीच्या आत्मकथनांत ताचो उल्लेख 
मेळटा. कोसंबीक तो पयश्यांची मजत 
करतालो. कोसंबी मुखार व्हडविकायेच्या 
पदार पावले उपरांतूय गोंयांत येतकच तांची 
गांठभेट जाताली. एक उलोवंक बसतकच 
तांच्यो चर्चा रंगताल्यो आनी ताका लागून 
अनाचे आजयेक व्हडे राती मेरेन जेवपा 
खातीर तिश्ट्चें पडटालें. आचार्यान बरयिल्लीं 
कांय पत्रां अनान पळयिल्लीं. शिरुबाब बहुश्रूत 
आशिल्लो. भारतीय तत्वज्ञान बरोबरूच ताका 
वैजकी शास्त्रांत रुच आशिल्ली. वखदांचोय 
ताणें अभ्यास केल्लो. पणजेंत भागीन कांय 
काळ फार्मासूय चलयिल्ली. तो आग्रिमिसोर 
खात्यांत काम करतालो. ताका लागून 
फार्मासींच्या कागदपत्रानी ताचें नांव नाशिले. 
मागीर ही फार्मास ताणें दुसऱयाक विकली. 
तो काळ हिंदू समाजाच्या आड आशिल्लो. 
अभ्यास नासतना हिंदू तत्वज्ञानाचेर टिका 
जाताली. ताका जाप दिवपा खातीर 
शिरुबाबान पुर्तुगेझींत मुनी ह्या टोपण 
नांवान खूब बरप केलें. ही बरपावळ 'लुझ 
द ओरिएन्त' ह्या दादा वैद्याच्या नेमाळ्यांत 
प्रसिद्ध जाली. उपनिशदांचो पुर्तुगेझ अणकार 
करपाचें तांच्या मनांत आशिष्ठे, पूण तें जमून 
आयलें ना. शिरुबाब “विविधज्ञान विस्तार' 

सारकिलीं नेमाळीं वर्गणी भरून मागयतालो. 

आनी वर्स सोंपतकच ते अंक बांदून घेतना 
निमाणे कडेन दोन तीन पानां जोडूंक 

लायतालो. त्या पानांचेर आवडिल्ल्या 

मुद्द्यांचेर टिपणां करून दवरतालो. असले 

कितलेशेच अंक ताचे कडेन आशिल्ले. 

वेव्हारज्ञान कमी पूण बौद्धिक जीण समृद्ध 

अशीं. ताचे भितर एके तरेचें द्रश्टेपण 
आसलें तें कशें तें अना सांगतालो. अनाचो 
बापूय आनी दोन काका वासुदेव आनी 
रघुनाथ हांकां ताणें लिसेवाचेर धाडले. 
पूण त्याच बरोबर मॅट्रीक करपाक लायली. 
ताचे फाटलो विचार असो की पुर्तुगेझ काय 
सदांकाळ हांगा उरपाचे नात. केन्ना न्हय केन्ना 
तरी बतले तेन्ना इंग्लीश भास तिची सुवात 
घेतली. ताचो प्रत्यक्ष अणभव नारायणबाब 
घेवंक पावलो. तो रेल्वेत अणकारपी म्हण 
काम करतालो. इंग्लीश पुर्तुगेझ आनी आरते 
परते हे अणकार आसताले. ऑफीस वास्को 
शारांत आशिल्ल्यान अनाचें भुरगेपण थय 
गेलें. ह्या सगळ्याक लागून अनाक आपल्या 
आज्याची मोटी व्हडबीक आशि्ली. 
मनशाचें व्यक्तीमत्व घडयता ती ताची बड़. 
ताका जी तत्वगिन्यानाची गोडी लागली ती 


गोवा कोंकणी अकादेमीच्या वांगड्यांचे साहित्य भोंवडेंत अना. (22-02-1988, पणिपूर ) 

शिरूबाबाक लागून अशें तो म्हणटालो. 
तशेंच वाचनाची आवड. शिरुबाबाक 
दुसऱ्या मदले बरे गुण पारखुपाची नदर 
आशिल्ली. तांच्या घरांतली नित्त्याची पुजा 
करपाक एक भट येतालो आनी ताच्या 
बरोबर दत्तात्रय भिडे हो भुरगो आसतालो. 
हो भुरगो तीख बुद्दीचो आसा म्हणपाचें 
ताच्या लक्षांत आयलें आनी ताणें ताका 
आपल्या भुरग्यां बरोबर पुर्तुगेझ शिकपाक 
घालो. हुशार आशिल्ल्यान ताणें लिसेवाचें 
शिकप घेतलें आनी सरकारी नोकरेंत वयल्या 
पदार पावलो. राजहंस वितरणाचो प्रभाकर 
भिडे हो ताचो पूत. शिरुबाबा वयलें रीण 
भिडेबाब केन्नाच विसरलो ना. योगायोग 
म्हणल्यार अनाचें अखेरचें बरप हें भिडे 
कुटुंबाचेर आशिछ्ें. दुसऱया भितर आशिल्ले 
बरे गूण पारखुपाची नदर अनाकय आशिल्ली. 

शिरु पोरोब म्हांबऱ्या भशेन रायू पोरोब 
सिनारीय वेगळे कालेतीचो आशिल्लो. 
रायू पोरोब हो अनाचे आवयचो बापूय. 
म्हणल्यार आवयवटेंतलो आजो. शिरु 
पोरोब हो सरकारी एंप्रेगाद तर हो आजो 
मोटो भाटकार. ताचीं रायबंदरा आनी हेर 
कडेन बरीच मालमत्ता आशिल्‍्ली. आस्पतीन 
ताण आशिल्ठे भाटकाराचे भुरगे तेन्ना शिकप 
घेनाशिल्ठे. पूण रायू पोरोबाक शिकपाची 
आवड आशिल्ल्यान तो लिसेवाचीं सोंपणां 
चडिल्लो. तो लिसेव पुराय करूंक पावलो ना 
तरी पुर्तुगेझ भास ताका बेस बरीं येताली. 
मराठी, संस्कृत आनी पुर्तुगेझ भासांतल्या 
साहित्याचे ताचें वाचन खूब गाढ आशिल्ले 
खंय. ते भायर आयुर्वेदाचोय ताणें खोलायेन 
अभ्यास केल्लो. साहित्य आनी शास्त्र ह्या 
विशया वेयलीं शेकड्यांनी पुस्तकां ताच्या 
ग्रथालयांत आशिह्लीं. संगीत ताका बरें 
समजतालें आनी किर्तन कलेचो ताणें 
अभ्यास केल्लो. अनान एक याद सांगल्या ते 
प्रमाण एक वर्स दत्तजयंतीक हरदास आयलो 
ना तेन्ना ताणें हरदासाचो भेस चडोवन बेस 
बरें किर्तन केलें. ह्या आज्यान उत्सवाक 
बसोवपा खातीर कांय मराठी नाटकांय 
बरयलीं. तीं चड़शीं हातबरपाच्या रुपान 
उरल्यांत. ताचो हो ग्रंथसंग्रह आयज गोंय 
विद्यापीठाच्या ग्रंथालयाक दान केला तातूंत 
कांय दुर्मीळ पुस्तकांचो आस्पाव आसा. 
अना म्हणटालो जशी तत्वज्ञानाची आवड 
शिरू पोरोबो कडल्यान आपल्याक आयली 
तशीच साहित्य, संगीत हांची नदर रायू 
पोरोब कडल्यान परंपरेन मेळळी. बैजकी 


अनन्य 


मात ताची धाकली भयण लता कामत 
हिचे कडेन गेली. लताबाय गोंय वैजकी 
महाविद्यालयांत मेडिसीन विशयाची प्रोफेसर 
आशिल्ली. मुख्य सांगपाचो हेतू म्हणल्यार 
ह्या दोनूय भावंडांनी आपल्या आज्यां 
कडल्यान व्यासंग आनी विद्रतेचें देणें 
घेतिल्लें. अनाक तांचे विशीं भौच कृतज्ञताय 
आशिल्ली. खंयचेय व्यक्तीमत्वाचो अभ्यास 
करतना ह्या गुणसुत्रांचो विचार करचो पडटा. 
> भ 

अनाचो बापूय वास्को रेल्वेत 
आशिल्ल्यान ताचो बरोचसो भुरगेपणाचो 
काळ ह्या शारांत गेलो. मुखार ताचो बापूय 
पणजे आयलो. तेन्ना ताचें फुडलें शिकप 
पणजे जालें. सुरवातीक प्रोग्रेस हायस्कुलांत 
मराठी साहित्यीक मनोहरराव हिरबा 
सरदेसाय हे ताचे प्राचार्य आनी फ्रेंच भाशेचे 
शिक्षक. मुखार मनोहररावान बरयिल्ल्या 
गोंयचे स्वातंत्र्य चळवळीच्या इतिहासाचें 
खर विडंबनूय ताणें केलें हीं लक्षांत घेवपा 
सारकी गजाल आसा. वयले वयर केलें बरप 
ताका केन्नाच आवड नाशिछ्लें. अशें कितेंय 
वाचतकच ताचे लिखणेक उपरोधाची धार 
चडटाली. प्रोग्रेसांत ताचे बरोबर शिकपी 
हे प्राचार्य माधव कामत, दो. उल्हास 
आगशीकार, कुलास आनी रजनिकांत 
भांडारी. आकाशवाणी खातीर केल्ल्या एका 
उलोवपांत ताणें ह्या नांवांचो खाशेलो उल्लेख 
केला. णववी जातकच ताणें आपलें इश्कोल 
बदलून तो पिपल्स हायस्कुलांत गेलो. ताचें 
एक म्हत्वाचें कारण म्हणल्यार पिपल्सांत 
तेन्ना दास, चंद्रशेखर सारकिले उत्तम शिक्षक 

गोवा अकादेमी आयोजीत कथा शिबिरांत कथाकारां कडेन वार्तालाप _ 

करतना अना. (ता. 29-10-1995, चावड़ी-काणकोण) 


आशिछ्छे. खूब फाबटी तो तांच्या शिकोवपाचे 
कळाशीची याद काडी. लावरा पिंटो ही 
शिक्षिका ताका आवड़टाली. हांगा ताच्या 
वर्गात आशिल्ले कांय जाण म्हणल्यार डॉ. 
व्यंकटेश केशव घाणेकार, अरविंद करडे, 
गुरुदास पै आनी शशिकला बांदोड़कार. 
मुखार केन्ना तरी ती काकोड़कार जावन 
गोंयची मुख्यमंत्री जातकच ताणें तिका आमी 
एकाच वर्गांत आशिल्लीं हाची याद करून 
दिली, पूण शशिकलाबायच्या स्मरणांत 
मात अना नाशिल्लो. हाचे एक कारण ताची 
फाटीं फाटीं रावपाची वृत्ती. फुडाराकूय 
तो पणजेच्या काम्राच्या बिब्लीयोतेकांत 
बतालो. थंय इंग्लीश, मराठी आनी पुर्तुगेझ 
पुस्तकां बाचपाक मेळटालीं. पुर्तुगेझ 
भाशेची फावो ती संवकळ करून घेवंक 
जाय आशिल्ली अशें तो केन्नाय म्हणटालो. 
तशेंच फ्रेंच भास शिकुनूय आपूण तातूंत 


उरलों हाचीय ताका खंत आशिकी. ह्या 
बिब्लीयोतेकांत एक ग्रंथपाल आशिल्लो. 
अनाची वाचपाची ही आवड पळोवन तो 
ताका तरेकतरांचीं पुस्तकां हाडून दितालो 
आनी पुस्तकां बिशीं ताचे कडेन चर्चाय 
करतालो. पुस्तक वाचतकच ताचो आपरोस 
एका कादेर्नाचेर बरोबन दवरपाची संबय 
ह्याच ग्रंथपालान ताका लायली. तातूंतल्यान 
ताच्या बरपाची सुरवात जाली आसुंये. चड 
करून साहित्याचो आस्वाद कसो घेवचो 
हाची जाण ताका आयली. ह्या ग्रंथपाला 
विशीं ताच्या मनांत सदांच कृतज्ञतायेची 
भावना आशि्ली. अशें बरप केल्ले कांय 
कादेर्न ताचे कडेन आशिल्ले. पूण मागीर ते 
केन्ना तरी शेणले अशें अना सांगतालो. 
इश्कोलांत शिकतना तो म्हणपासारको 
हुशार भुरगो नाशिल्लो. हाचें एक कारण 
म्हणल्यार परिक्षेत चड मार्क घेवपाचे नदरेन 

ताणें केन्नाच अभ्यास केलो ना. त्या त्या 
विशयांतलें गिन्यान मेळोबप ही एकूच 
ताची मोख आशि्ली. ते भायर विज्ञान 
विशयांत अनाक म्हणपा सारकी गती 
नाशिक्ली. थॉमस हो त्या काळार गणीत 
उत्तम शिकोवपी शिक्षक आशिल्लो. अना 
ताचे कडेन गणीत समजून घेवपाक वतालो. 
परिक्षेत चड मार्क मेळोवपा खातीर न्हय. 
आमच्या अभ्यासक्रमांत विज्ञान विशय 
बरे आसल्यार दोळ्यांत भरपा सारके येस 
मेळटा. अनाक खरी रूच आशिल्ली ती 
सगळ्या मानवशास्त्राचीं. इतिहास, भुगोल 
आनी भाशा हांचेर ताचें प्रभुत्व आशिल्ले. 
मुखार अर्थशास्त्र आनी समाजशास्त्र ह्या 
विशयांची ताका गोडी लागली. 

एसएससीचे परिक्षेत ताका घसघशीत 
येस मेळळें ना तरी तो बरे मार्क घेवन पास 
जाला. त्या काळाचे चाली प्रमाण ही परिक्षा 
पास जातकच सगळे एक तर मुंबय ना 
जाल्यार लागीं म्हूण बेळगाव आनी धारवाड 
बताले. त्या वेळार बेळगांवां दोन कॉलेजी 
नावाजत्यो आशिल्ल्यो. लिंगराज आनी 
आरपीडी अनान लिंगराज कॉलेजींत प्रवेश 
घेतलो. ताणें एसएससीची परिक्षाय त्याच 
केंद्रार दिल्ली. लिंगराजांत दोन नांबाजते 
मराठीचे प्रोफेसर आशिल्ले. नामनेचे कवी 
कृ. ब. निकुंब आनी दुसरे डॉ. ह. शि. 
शेणोलीकर. ताका तांचीं व्याख्यानां खूब 
आवडटालीं. चड करून डॉ. शेणोलीकर हे 
ताका चड मानवताले. तो मराठी विशयाचो 
विद्यार्थी नाशिक्लो तरी ह्या समिक्षकाच्या 
लेक्चरांक वचून बसतालो. दुसरी गजाल 


अनन्य 


म्हणल्यार बेळगांवच्या ह्या कॉलेजींनी खुबशे 
गोंयकार भुरगे शिकताले. ताका लागून 
आपूण सामकोच अनवळखी जाग्यार येवन 
पडलां अशें ताका दिसनाशिछ्छें. रामकृष्ण 
जुबारकार शिकप आनी नोकरी एकाच बरोबर 
करतालो. त्या दोगांयची वळख हांगाच 
जाली आनी दोगांयचे सभाव भिन्न आसुनूय 
ती निमाणे मेरेन तिगली आनी ताचें सगळें 
श्रेय अनाच्या सभावाक वता. कोणाकूय 
एक फावट आपलो मानतकच ताच्या 
गुणदोशां सयत तो ताका आपणायतालो. 
दोशां परसूय गुणा संबदान उलोवप ताका 
आवडटालें. दोशांची चर्चा आडवाद कसो 
आसतालो. आमच्या शेचाळीस वर्साचे 
वळखीच्या काळांत हार्वे ताका दुसऱया 
विशीं बरेंच उलयतना पळयला. हो दुर्मीळ 
गूण आडवादान कोणाय कडेन आसता. 
कॉलेजीचें पयलें बर्स बेळगांवां करतकच 
अना मुंबय आयलो. थंय ताणें दादरचे बाँबे 
कॉलेजींत आपलें नांव घालें. मुखार ते 
कॉलेजीचें नांव बदलून ती किर्ती कॉलेज 
जाली. कोंकणी भास आनी चळवळ हांचे 
कडेन ताचो सबंद आयलो तोबूय हांगाच. 
उदयबाब भेंत्रे, लक्ष्मीकांत तळावलीकार, 
रंजन सरदेसाय हे सगळे सळसळपी रगताचे 
तरणाटे वेगवेगळ्या कॉलेजींनी शिंपडिल्ले. 
हरदत्त खांडेपारकारूय तांकां लागींचो, पूण 
थोडो उसरां येवन मेळिल्लो. त्या काळार 
शंकर भांडारी मुंबय आशिल्ठो आनी स्लेटर 
रोडार आशिल्ले ताचे ब्रह्मचाऱ्याचे मठयेंत 
सगळे जमताले. भांडारी तेन्ना बाँबे पार्ट 
ट्रस्टात काम करतालो. ह्या सगळ्यांचे उठप, 

बसप, वाद-चर्चा बी हांगाच जाताली. एके 
नदरेन पळयल्यार गोंयां भायर शिकपाक 
आशिल्ल्या गोंयकार तरणाट्यांक एकठांय 
हाडपी कोंकणी भासूच आशिल्ली अशें 
अनां म्हणटालो. मनोहरराय सरदेसाय मुंबय 
शिकतना ताचे पिळगेनूय कोंकणी विशीं 
अशीच जागृताय केल्ली. अभ्यासा बरोबरूच 
तांणी वण्टीपत्रां करप वा कॉलेजीच्या वर्सुकी 
संमेलनांनी एकाद्रें आपउलोवप वा नाटिका 
सादर करप अशें ताचें रुप आसतालें. बाँबे 
कॉलेजींत अना एक वण्टीपत्र चलयतालो. 
ते खातीर वांगडच्यांक बरोबपाक लावप 
असलीं हटमटबाळेपणां (अनाचेच भाशेंत) 
ताणें केल्यांत. मागीर आंतर महाविद्यालयीन 
एकांकी सर्त तशेंच बरपावळीच्यो सर्ती तो 
घेतालो. हातूंतल्यानूच विद्या हो वर्सुकी 
अंक काड़पाची कल्पना आयली. ताचे 
पिळगेचें पयलें बयलें बरप ह्याच अंकांनी 
वाचपाक मेळटा. हरदत्त खांडेपारकाराली 
कविता, उदयबाबाली कथा आनी हेर कांय 
जाणांचें ललित गद्य ह्या अंकांनी बाचपाक 
मेळटा. हो एक कोंकणी सस्कृतायेचे 
चळवळीचो वांटो आशिल्लो. आपली नोकरी 
आनी शिक्षण करून ह्या वावराक हे सगळे 
हातबोट लायताले. अनाचो तर तातूंत खूब 
मोटो वांटो आसतालो आनी ताच्या फाटीं 
रावपाच्या सभावाक लागून ताचें श्रेय घेवपाक 
तो केन्नाच मुखार आयलो ना. मुंबयच्या 
कोंकणी भाशा मंडळाच्या वावराक गती 
दिवपाक हे सगळे वावुरले. गोंय निकतेंच 
मुक्त जाल्लें आनी कोंकणी - मराठी वाद 
ऐन भारार आयिल्लो. तेन्ना मराठीवाद्यांच्या 

नामनेचे संगीततज्ञ मिखायल मार्टीन्स हांचे 
बांगडा गोवा कोंकणी अकादेमींत अना. 
(ता. 24-05-1990) 


मुदद्यांक जाप दिवपाक कोंकणी. हें 
पद्रसाळे तांणी चलयलें. ताचोय संपादक 
अनाच आशिल्लो. हे सगळे चळवळीक 
लागून आपलें कॉलेजीचें एक वर्स फुकट 
गेलें अशें तो एक फावट संगतालो, पूण 
हाचे ताणें केन्नाच भांडवल केलें ना ही 
आयचे परिस्थितीत लक्षांत घेवपा सारकी 
गजाल आसा. हो सगळो वावर म्हणजे 
आपली कोंकणी भास आनी संस्कृताय हाचे 
कडेन आशिल्ली लागणूक हाचेर ताची स्रद्धा 
आशिल्ली. नांबलौकीक वा सुवार्थ हांची 
अभिलास ताणें आयुश्यभरयांत केन्नाच 
धरली ना. ताच्या लौकीक व्यक्तीमत्वाचें तें 
एक म्हत्वाचे तास आशिल्ले. ह्या “कोंकणी' 
पद्र्साळ्या विशीं तो एक याद सांगतालो. 
पटये खातीर लोकां मुखार तोंड फाफुडचें 
पड़टालें तेन्ना कोडू अणभव चड पदराक 
येताले. लोकांक तो एक बकच्छायांचो 

विशय आसतालो. कांय जाण उदार मन 
करून दान दिताले. एके तत्वज्ञान घेतिल्ले 
व्यक्तीक ताणें ताची एक प्रत दाखयली तेन्ना 
तिणें ती हातांत घेवन भिरकटावन मारली. 
अनाक ताचें वायट दिसलें खरें, पूण आतां 
मात ते व्यक्तीक कोंकणीचे म्हत्व पटलां 
आनी कोंकणी खातीर आपणें वावरूक 
जाय अशी भावना तिचे भितर आतां जागी 
जाल्या आनी आपलेपरीन ती आमचे भाशे 
खातीर वावुरताय. 

शिरू पोरोब म्हांबर्‍्याची बड आसत, 
अनान आपले पदवेच्या अभ्यासा खातीर 
तत्वज्ञान विशय वेंचून काडलो. तेन्नाच्या 
बाँबे कॉलेजींत प्रो. मे. पु. रेगे हे तत्वज्ञान 
हो विशय शिकयताले. प्रो. रेगे हे प्रो. जे. 
सी. पी. द आद्राद ह्या व्हड गोयकाराचे 
विद्यार्थी. प्रो. रेगे भारतीय तत्वज्ञानाचे 
अभ्यासक तशेच ते युरोपियन तत्वज्ञानाच्या 
अभ्यासात पारंगत आशिल्ले. कांट हेगेल 
ते ए. जे. एअर आनी बिटगिन्स्टायन ह्या 
तत्वज्ञांचेर तांचो अधिकार आशिल्लो. एअर 
हाणी तर रेगेक फकत तत्वगिन्यानाचेर 
चर्चा करपा खातीर एक वर्सभर इग्लंडाक 
आपोवन व्हेल. अना निखटो परिक्षार्थी 
विद्यार्थी नाशिल्ल्यान तांचो तो आवड़टो 
विद्यार्थी जालो. एमएचे परिक्षेक ताचो कांट 
हो खाशेलो तत्वज्ञ आशिल्लो. तो ह्या पेपरा 
खातीर एकलोच विद्यार्थी जाल्ल्यान प्रो. 
रेगेच्या कॅबिनांत बसून ते चर्चा करताले. 
एमए ची परिक्षा बरे तरेन पास जातकच 
ताका ताणी व्याख्यातो म्हूण आपयलो, पूण 
ही नोकरी ताणें दोन तीन बर्सांच केली. 


अनन्य 


मदीं आनीक एक आड कथा येता. 
1963 वर्सा राष्ट्रमतांत येवपा खातीर 
उदयबाबान आकाशवाणीची नोकरी सोडली 
आनी ते सुवातेर अना आयलो. ह्या 
काळांत अनान खूब वावर केलो. बातम्यो 
सांगल्यात आनी “घर नाशिल्लो घरकार' 
सारकिल्यो श्रुतिकाय बरयल्यात. तो कथा 
काणयो सांगतना वेगळीच शैली वापरतालो. 
वेगवेगळे आवाज काडून वाचतालो. तेन्ना 
आकाशवाणी मुंबय केंद्राचेर माया चिटणिस 
ही “गमत जंमत' ही कार्यावळ करताली. अना 
कडल्यान अश्यो काणयो ती वाचून घेताली. 
हांगाच ताची वळख अशोक दामोदर रानडे 
ह्या संगीत आनी साहित्याच्या मर्मज्ञा कडेन 
जाली. तेन्ना रानडेय आकाशवाणीचे सेबेंत 
आशिछ्छे. तांचे हे जुळिल्ले संबंद निमाणे मेरेन 
उरले. 

ओपिनियन पोलाच्या काळांत अना 
गोंयांत आशिल्लो. राष्ट्रमतांत ताणें वेगवेगळे 
तरेचें बरप केलें. “पिंपळा पेडार' ते कांय 
अग्रलेखूय बरयिल्ले. पोलाचो निकाल लागचे 
पयलीं ताचेर एक लहानशी शस्त्रक्रिया दो. 
विली डिसौजान केली. तेन्ना ओश्पितालाचे 
खाटेर बसून 'गोमतेशवरा, तूं तांकां पाव' 
असो एक लेख बरयलो. राष्ट्रमता'च्यो 
पोरण्यो फायली पळयल्यार तो बाचपाक 
मेळटलो. 


Pe 3 a 
'गोंय आनी गोंयकार' हो ताच्या 
जिव्हाळ्याचो विशय, गोंयकाराच्या 


सभावाचीं सगळीं धोंगांपोंगां ताका खबर 
आशिल्कीं. गोंयकाराचें तिरसुबादपण ताका 

लक्ष ओडून घेवपी दिसतालें. कोणूय 
गोंयकार व्हडले पदवेक पावलो जाल्यार 
दुसऱ्या गोंयकाराक ताचे सगळ्यांत पयलीं 
दोश दिसतात, हाची ताका मौज दिसताली. 
गोंयचें त्या काळावयले राजकारणी हे 
ताच्या फकांडांचे विशय. मुंबयंत, पयस 
आसलो तरी गोंयांत खंय कितें शिजता, 
करपता ताचो वास ताच्या नाका मेरेन 
कसो पावतालो कोण जाणा. हांवें ते 
विशीं ताका कितेंय विचारल्यार तो हांसून 
विशय फाफडून उड़यतालो. एका काळार 
पणजे जीं सारस्वत कुटुंबा रावतालीं तांच्यो 
भायल्यो भितरल्यो गजाली ताका अंतस्थ 
आशिल्ले भशेन खबर आशिल्ल्यो. कितलेंय 
घुस्पागोंदळाचें नातें जरी ताचे कडेन दीत 
जाल्यार तो आवाळ्याचो काथो वेवस्थीत 
सोडोबन दाखयतालो. म्हाकाय असल्या 
गजालींनी रूच आशिल्ल्यान आमच्यो 
खबरी रंगार येताल्यो. भाऊसायब बांदोडकार 
हो ताचे आवड़ीचो विशय. राजकारणी ह्या 
नात्यान तो केन्नाच बांदोडकारा कडेन पळय 
नाशिक्लो. एक व्यक्ती म्हण ताका भाऊचे 
आकर्शण आशिष्ठे. तांचे एक वेगळे शैलीन 
चरित्र बरोवपाक जाय अशें तो केन्नाय 
म्हणटालो . 
a 4 

अनान जे तरेचें बरप केलें आनी 
जी शैली आपणायली ताचीं कारणां 
सोदप गरजेचे. ताका विलियम सारोयान 
हो कथाकार खूब आवडटालो. जे 
सर्वसामान्याक दिसना वा जाणवना ताचेर 
बरोवपी सारोयान हो कथाकार. जेम्स जॉयस 

हो दुसरो आयरीश कथा कादंबरीकार ताका 
मना पासून आवडटालो. ताच्यो कथा 
आनी म्हत्वाच्यो अश्यो तीन कादंबर्‍्यो 
ताणें बारकायेन वाचिल्ल्यो आनी तांचो 
अभ्यास केल्लो. तातूंतल्यो 'युलिसिस' आनी 
“फिनिगन्स वेक ह्या कादंबऱ्यांचे वाटेक 
सर्वसामान्य वाचपी वचना. त्यो समजुपाक 
एक आगळी फाटभूंय लागता. रिचर्ड 
एलमन ह्या चरित्रकारान जॉयसाचें चरित्र 
बरयलां तें वाचून ह्यो कादंबर्‍यो वाचपाक 
जाय. ह्या एलमनाची आनी म्हजी अनानूच 
गांठ घालून दिली. जॉयस हो आमच्या 
उलोवपाचो विशय जालो. तेच भशेन 
काफ्का आनी सॅम्युअल बेकेट ताका विशेश 
आवडटाले. ताचें एक म्हत्वाचें कारण ते 
लेखक हेरांनी माङ्िछ्ले वाटेन केन्ना गेले नात. 
तेवूय तिरकस शैलीन बरोवपी. जिणेचो एक 
वेगळो अर्थ काडपी. बेकेटाच्या वेटिंग फॉर 
गोदो' ह्या गाजिल्ल्या नाटकाच्या अर्थाची 
बेस बरी विसकटावणी अना करतालो. 
ताका तत्वज्ञानाच्या अभ्यासाची फाटभूय 
आशिल्ल्यान तो बेकेट बरे तरेन समजूक 
शकतालो. ह्या संदर्भात तो विटगिन्स्टायन 
ह्या तत्वज्ञाचो उल्लेख करतालो. एक दीस 
हांव ताका मेळपाक गेल्लों तेन्ना ताणें म्हाका 
आपल्या संग्रहातलें बेकेट रिमेंबरींग 
रिमेंबरींग बेकेट' हें जेम्स आनी एलिझाबेथ 
नोवसन हांणी संपादीत केल्लें पुस्तक भेट 
दिलें. म्हज्या खासगी संग्रहालयांतलें तें एक 
मोलादीक पुस्तक अशें हांव मानतां. ताच्या 
वाचना विशीं खूब बरोवं येता... एक तर 
ताका थोडो निद्रानाशाचो त्रास आशिल्ल्यान 

तो रातचें वाचन आनी बरोवप करतालो. 
fe 5 बन 

“टाटा इकॉनॉमिक कन्सल्टन्सी त काम 
करतना त्या ऑफिसांत ताका बरें वजन 
आशिष्ठे. कामाचो एक वांटो म्हण ताका 
खूब भोंबचें पडटालें. ताका लागून देशाचीं 
वेगवेगळीं शारां तो भोंवग आयलो. ह्या 
कामा खातीर ऑफीस ताका सगळे तरेच्यो 
सुविधा दितालें, पूण इझॅकेल हांगा ताचो, 
बॉस आशिल्लो. ताच्या बरोबपाची भास 
आनी शैली अनाक खबर आशिल्ठी. तो 
अनाक पत्राचो मसुदो तोंडी सांगतालो आनी 
अना तो इझॅकेलाचे भाशेंत बरोवन दितालो. 
त्याच त्याच ऑफिसाचो हाऊस जर्नल तो 
संपादीत करतालो. तातूंत ताणें कांय इंग्लीश 
पुस्तकांचे नियाळ बरयल्यात. 

मुखार कांय कारणांक लागून हेरां 
बरोबर अनान आपले नोकरेचो राजिनामो 
दिलो, पूण रोखडेंच रुसी लाला हांणी 
जे.आर.डी. टाटाचें चरित्र बरोवपाक घेतलें. 
ते खातीर लालान जे.आर.डी.क सांगून 
ह्या कामात अनाक आस्पावन घेवपाचो 
प्रस्ताव दिलो. ते प्रमाण टाटान ताका किर्लो 
स्कर हाऊसाच्या अकराव्या मजल्याचेर 
आयसपयस ऑफीस दिलें. आमच्या 
आकाशवाणीच्या लागसार तें आशिल्ल्यान 
दोन तीन फावटी हांव थंय गेलो. टाटाचो 
सगळो खासगी पत्रवेव्हार आनी कागदपत्रां 
पळोवचेली संद म्हाका मेळळी. लालान 
बरयिछ्लें बियोंड लास्ट ब्लू माऊंटेन' ह्या 
चरित्राच्या बरपांत अनाचो खूब वांटो 
आसा. ह्या प्रकल्पांतल्यान “टाटा आर्काव्ह' 


अनन्य 


जल्माक आयलें आनी टाटान ताका ह्या नव्या 
ऑफिसाचो मुखेली नेमलो. ह्या विशयाच्या 
अभ्यासा खातीर तो लंडन विद्यापीठांत एक 
अभ्यासक्रम करून आयलो आनी थंयच्या 
राबित्यांत इंडिया हाऊस' आनी हेर 
म्हत्वाचे आर्काव्ह पळोवन आयलो. टाटा 
आर्काव्हाचो मुखेली म्हण ताणें कंपनीच्या 
कागदपत्रांची मांडावळ केलीच पूण त्याच 
बरोबर जे. आर. डी. च्या सुमार चाळीस 
हजार पत्रांतल्या म्हत्वाच्या पत्रांचे संपादन 
करून एक गडगंज ग्रंथ सिद्ध केलो. ह्या 
ग्रंथाचे मराठी आनी हिंदी अणकार प्रसिद्ध 
जाल्यात. कोंकणी बरोबर ताचें इंग्लीश 
भाशेचेरूय प्रभुत्व आशिष्ठे. फ्री प्रेस जर्नला 
सारकिल्या नेमाळ्यांनी ताचे कांय लेख 
प्रसिद्ध जाल्यात. मदीं पारसी समाजा विशीं 
कांय खंड आयिछ्ले तातूंत अनाचो जमशेटजी 
टाटाचेर अभ्यासपूर्ण लेख आसा. 
ie 6 पड 

एक व्यक्ती म्हण अना कसो आशिल्लो 
हाचो विचार करतना ताचीं कांय खाशेलपणां 
लक्षात येतात. 1984 ते 1989 च्या म्हज्या 
मुंबयच्या राबित्यांत आमी खूब लागीं आयले 
म्हणल्यार जाता. बारांच्या अदमासाक ताचो 
फोन येवचो. 'आरे बोरकार, तुवें डबो बी 
हाडल्यार कोणाक तरी दी. हांव म्हजोय 
दिता. आमी भायर जेबया.? मागीर एक 
तर हांव मंगळूर स्ट्रीटार आशिल्ल्या ताच्या 
ऑफिसांत वतालों ना जाल्यार तो आमच्या 
आकाशवाणी कडेन येतालो. आमचीं 
जेवणाचीं हॉटेलां थारिक्लीं आसतालीं. बेलार्ड 
पियर हांगा एक इराणी हॉटेल आशिल्ले. 

थंयची बिर्याणी सुवादीक आसताली. 
मुख्य म्हणजे थंय गर्दी नासताली. केन्नाय 
जहांगीर आर्ट गॅलरींत प्रदर्शन पळोवन थंयच 
आशिल्ल्या सामोव्हर' ह्या रेस्टॉरंटांत आमी 
जेवण घेताले. जेवण हें निमित्त आसतालें. 
वेगवेगळ्या पुस्तकांचेर उलोवन आमचें खरें 
पोट भरतालें. त्यो खबरी नोंदीच्या रुपान 
बरोवन दवरपाचें म्हाका सुचलें ना. बरोवन 
दवरपाक सुरवात केली तेन्ना उशीर जालो. 
आमचे मदीं हातूतल्यान एक वेगळेच नातें 
जालें. हांव कोल्हापुराक आसतना ताचे 
फोन येवचे. ते बरेच दीर्घ आसताले. केन्ना 
केन्ना एका वराचेय, पूण तुका ताचें बील 
येवचें न्हय हाची जतनाय तो घेतालो. फोन 
करतकच पयलो प्रस्न तुका वेळ आसा 
मरे? हावे आसा म्हणटकच तो मागीर 
उलयतालो. ताच्या निमाण्या काळांत बेस 
बरो पालव दिलो तो शीला कोळंबकारान. 
तो ताका आपले लेख फोना वयल्यान 
सांगतालो आनी शीला बरोवन घेतालें. हाचें 
ताका खूब उपकार कशे दिसताले. हांबें जर 
सुरवाती पासूनचीं टिपणां बरोवन दवरिद्ठीं 
तर रॉजर मार्तो दु गार्द हांच्या नोटस्‌ ऑन 
आद्रेजीद्र' सारकिलें पुस्तक तयार जावंक 
पावतले आशिल्ले. 

ताच्या समकालीना मदीं ताचें आनी 
चंद्रकांत केणीबाबाचें बरें जुळटालें. 
लक्ष्मीकांत तळावलीकारूय ताका लागींचो. 
र. वि. पंडित ताचे परस इकुणीस वर्सांनी 
व्हडलो आनी नात्यान सख्खो आतेभाव. 
पडिताक तो 'पडित' असोच उलो मारतालो 
आनी कोणाचेंय ताणें आयकलेंना जाल्यार 

अनाच्या मताक तो म्हत्व दितालो. पंडिताचे 
दोश ताका तोंडार सांगपी एकलोच अना 
आशिल्लो. 

ताचे निमाणे दीस मात वायट गेले. 
ताका पार्किन्सन लागलें आनी ताचें सगळें 
चैतन्य शेणलें. थोडो भोव तो कोमांत 
गेलो. मुखार वखदांचो परिणाम म्हण ताका 
स्मृतिभ्रंशाचे झटके येवपाक लागले. उलोवप 
असंबंध जावक लागलें. 1994 त ताची 
घरकान्न गेली आनी तो एकसुरो जालो. तेन्ना 
चलो गौतम धड वीस वर्सांचोय नाशिल्लो. 
भायल्यान जेवणाचो डबो येतालो. उपरांत 
चंद्रा तांच्या जेवणा खाणाचें पळयतालें. 
तें वावराडी आसुनूय ताचें सगळे घरच्या 
सारके करताले. 

जशें म्हाका अनाक पयलेच फावट 
पळयिल्ल्याचें आठवता तशेंच आमचे 
इश्टागतीच्या धाग्याचे निमाणें तोंक म्हज्या 
हातांत आसा. 2012 त हांव आनी प्रकाश 
पाडगांवकर मुंबय साहित्य अकादेमीच्या 
कामाक गेल्ले तेन्ना आमी ताका निमाणे 
भेटले. 

ल्हान आसतना एका कोनशाक बसून 
वाचपी अना निमाणे मेरेन वाचीत रावलो. 
तो हो संवसार सोडून वच्चे दोन म्हयने पयलीं 
ताणें “फिलॉजोफीकल' जर्नलाचो नवो अंक 
गौतमाक हाडूक सांगलो आनी नवो विचार 
किते आसा हें जाणून घेतलें. गौतमानूय 
ताका जाय जायतीं पुस्तकां हाडून दिलीं. 

खर्‍्यांनीच तो पुस्तकांनी रमलो आनी 
जियेलो... 

()()0 


(कथा) 


अँड. उदय भेंब्रे: जल्म :1939. ज्येश्ठ 
कोंकणी साहित्यीक, पत्रकार आनी 
विचारवंत. कोंकणी आनी मराठी 
भाशेंतल्यान लेखन. कथा, कविता, 
गीत, नाटक, निबंध हे साहित्य प्रकार 
हाताळ्ळ्यात. 'चान्न्याचे राती', 
'कर्णपर्व' आनी 'अस्मितायेचो 
कसाय” हीं कोंकणी तर ब्रह्मात्र” 
हें मराठी पुस्तक प्रकाशीत. केंद्रीय 
साहित्य अकादेमीचो साहित्य पुरस्कार 
(2015), विश्व कोंकणी केंद्राचो 
जीवन गौरव पुरस्कार, भांगराळें गोंय 
संस्थेचो जीवन गौरव पुरस्कार, अश्या 
साबार भोवमानांनी सन्मानीत. गोवा 
कोंकणी अकादेमी आनी अस्मिताय 
प्रतिष्ठान ह्या संस्थांच्या अध्यक्षपदाचो 
मान प्राप्त. संपर्क- लक्ष्मीप्रभा, 
घोगळ, मडगांव, गोंय, 403601 - 
मो. 982216322 





प्रसादाफूल 


नबतीक इशारत निकतीच जाल्ली. पैरीकारान चौका 
वयलीं झुंबरां आनी दिवल्यो आतांच पेटयिल्ल्यो. 
तेलावातींचो मंद उजवाड चौकार पातळिल्लो. भायर 
दीस पडिल्लो आनी तिनसांज आंगणांतल्या तुळशी 
मुखार निरांजनां पेटयत फुडें चलिल्ली. चौकार दावे वटेन 
रुप्याच्या लिंगाक तुंब्या-फुलांची पुजा लावन दासभट 
मुखार बशिल्लो. जांबळोच कद न्हेशिल्ल्यान दासभटाल्या 
आंगाची गोरी कात दिवल्यांच्या मंद उजवाडांत चडच 
तिबतिवताली. दाव्या खांदार ओलो वालो आसलो आनी 
नदर आसली पुजेचेर. मदींच देवा कडेन उलयिछ्ले भशेन 
दासभट फुतफुत्तालो. कांकणांचो आवाज कानार पडलो 
की ताची नदर खीणभर सरवळेत प्रदक्षणा घालपी बायलां 
कडेन वताली. पूण पुजे वयली नदर तो चड वेळ कुशीन 
काडिनासलो, कारण पुजा आशिल्ली आपू शणैली. 

आपू शणै स्तोत्रांतले श्लोक पुटपुटत उमथे मानेन 
सरवळेंत प्रदक्षणा घालतालो. बरोच वेळ तोवूय दासभटासरीं 
बसून लिंगाचेर लायिल्ल्या फुलां कडेन दोळे लावन बशिल्लो 
आनी पांय मुयेवंक लागतकच उठून प्रदक्षणा घालूंक 
लागिल्लो. ही ताची सदांचीच संवय आसली. प्रसादा खातीर 
पुजा लायिछ्ली आसतना ताचें सगळें लक्ष थंयच आसतालें. 
दर प्रदक्षणे वेळार लिंगाच्या म्हऱ्यांतल्यान वतना फुलांचेर 
ताची नदर गेले बगर रावनासली. 

आरंभाक पुजा लायतकच आपू शणैलें मन देवाक 
होराबंक लागतालें. देव कशें फूल दीत हाचे उमळशिकेन 
तें धडधडूंक लागतालें, पूण दीस गेले आनी आपू शणैल्या 

मनाक देवानच घटसाण हाडली. देवान फूल 
दिलें ना तरी सेवा सोडचों ना ह्या निर्धारान 
ताचें मन दुबावाच्या भंयाचे पलतडीन 
पावि्लें आनी पुजा लायली की आतां तो 
निर्विकार मनान आनी तितलेच निर्विकार 
चर्येन प्रदक्षणा घालतालो. पांयांक पुरो 
जातालें, पूण मनाक नेट आसलो. ताच्या 
एका दोळ्यांत देवाचेर राग आसलो, पूण 
दुसऱ्या दोळ्यांत तितलोच मोग आसलो, 
अंतस्कर्णांत भक्तीचो आनी म्रद्धेचो खर 
उमाळो आसलो. 

आपू शणै पुडव्याचो शेव खांदार उडोवन 
प्रदक्षणा काडीत आसलो आनी इतल्यांत- 

“शणै, फूल जालें...” 

दासभटालीं उतरां आपू शणैल्या कानार 
पड़लीं. खीणभर आपू शणैचो विस्वास 
बसलो ना. असलीं उतरां आयकल्ल्याचे 
भास ताका हाचे पयलीं कांय फावटी जाले. 
निर्विकार मनान ताणें आनीक कांय पावलां 
फुडें घालीं... आनी... 

“शणै, फूल जालें. बेगीन यो... 
दासभटालीं उतरां परत आपू शणैल्या कानार 
आदळळीं. त्या उतरांतलो थरथरो आनी 
त्या आवाजांतली तिखसाण हे फावटी 
आपू शणैल्या मनाक आफडून गेली आनी 
देवानूच उलो घाल्ले भशेन आपू शणै धांवत 
चौकार आयलो. ताची नदर लिंगाचेर 
गेली आनी दोळ्यां मुखार आयली मूहूर्त 
घोड्यार बशिल्या दामबाबाची. खीणभर 
ताका आग जड जाल्ले भशेन दिसले. मनाचेर 
भार पडिल्ल्याची जाणविकाय जाली. ज्या 
खिणाची ताणें फाटलीं साडे-तीन वसां 

तान-भूक विसरून वाट पळयिछ्ली तो खीण 
आतां आयिल्लो आनी पावस पडचे आदी 
उबाळ वाडटा तसो आपू शणैल्यां मनांतलो 
गोंदळ वाडिल्लो. 

“देवान बऱ्यांतलें बरें फूल दिलां. 
पांचवी प्रभावळ, तिसरी स्थानक. 

दासभटालीं हीं उतरां कानार पडलीं 
आनी आपू शणैलें मन जाग्यार आयले. 
कृतज्ञतायेन भरिल्ल्या दोळ्यांनी ताणें पुजे 
बयल्यान नदर भोंबडायली. ' हें फूल 
तुवेंच दिलां मूं?'' अशें देवाक प्रसादाचेर 
विचारचें असो विचार ताच्या मनाक चाटून 
गेलो. पूण खीणभरूच. रघू हेगड्यान तोच 
प्रस्न विचारिक्लो तेन्ना सगळ्या सगळी पुजा 
कोसळिछ्ली म्हणपाचें ताका येवजलें आनी 
देवाचेर अजून आपलो पुराय विस्वास ना 
हाचे जाणविकायेन ताचें मन हुल्पलें. ताणें 
देवाचेर नदर लावन पोले फोडून घेतले आनी 
चौका वयल्या नंदी मुखार वचून देवाक 
साश्टांग नमस्कार घालो. हो नमस्कार केन्ना 
सोंपत आशिल्लो हें सागप कठीण आशिल्ले, 
बुरा 

“शणै, ऊठ, गाराणें घालून सांगणें 
करतां.” अशें दासभटान म्हणले आनी आपू 
शणै उठलो. दासभटान गाराणें घालें आनी 
फूल काडून आपू शणैल्या हातार दवरलें. 

आपू शणैन त्या फुलाक कृतज्ञतायेन 
कपल लायलें आनी पतून एक फावट देवाक 
नमस्कार घालो. उठ्ठकच ताका बायलेची 
याद जाली. ताणें सरवळेंत नदर भोंवडायली. 
आपू शणैली पुजा लायिछ्ली आसतना ती 
सरवळेत बसपाक विसरनाशिक्ली आनी 

'फूल जालें ना' हें सांगतना मनाक त्रास 
भोगपाची पाळी घोवाचेर येवची न्हय म्हणून 
पुजा लावपी भटालीं उतरां भायलेभायर 
जिखताली, पूण आयज ती थंय नाशिल्ली. 

आपू शणै चौका वयल्यान मंटपांत 
आयलो. सोंडयार कांय जाण बशिछ्ले, 
पूण आपू शणैची नदर थंय गेली ना. ताणें 
पैरीकाराक उलो मारह्लो. देवान फूल दिलां 
म्हणपाचें ताका सांगतना आपू शणैली चर्या 
समाधानान तिकतिकली आनी हे गजालीची 
तितलीच खोस पैरीकाराल्या तोंडार फाकली. 
भटान फर्मायिछ्लो मान करूंक आपू शणैन 
पैरीकाराक सांगलें. मारिंगणाक सूर-रोंट, 
पुरसाक नाछ्छ. 

फूल जालें म्हणपाचे मोट्ट्या आवाजान 
सोंडया वयल्या लोकांक सांगचें अशेंय 
खीणभर आपू शणैक दिसलें, पूण तो आनंद 
पयलीं बायलेक दिवक जाय अशें ताणें 
येवजिलें आनी ताचीं पावलां बेगीबेगीन 
अगरसार्ळींतल्या तागेल्या बिराडा वटेन 
पडलीं. 

चंपावती निकतीच पाण्ट्या वयल्यान 
न्हावन आयिज्ली. आपू शणैन फूल 
जाल्ल्याची गजाल सांगली तेन्ना तिचे चयेंर 
कसलो रंग उदेलो हें आपू शणैक दिसलें 
ना, पूण देवाचे उपकार मानून कसली तरी 
सांगणी केल्ल्याचीं तिचीं अस्पश्ट उतरा 
आपू शणैल्या कानार पडलीं. चंपावतीन 
बेगिबेगीन चिमणी पेटयली. मागीर देवाच्या 
फोट्या मुखा वयल्या निरांजनांतली वात 
पेटयली, उजवाती लायल्यो आनी हात 
जोडून धांपिल्ल्या दोळ्यांनी ती कितें तरी 


अनन्य 


पुटपुटली. आपू शणैनूय हात जोडले. 
चंपावतीच्या केंसा वयल्यान मायेन उपाट 
भरिछ्ो हात भोंवडायलो आनी प्रसादाचें 
फूल ताणें तिचे कडेन दिलें. चंपावतीन 
तें रुप्याच्या करणांत घालून दामबाबाच्या 
फोट्या सकयल आशिल्ले फळयेर दवरलें. 

“साकर हाड.  आपू शणैन म्हळें. 

““कित्याक ती ? 

“हाड तू.” 

चंपावतीन साकरेचें फोलीण हाडलें. 
आपू शणैन फोलिणांत हात घालून साकरेक 
चिमटी मारली आनी चंपावतीक म्हणले, 
“तोंड उकतें कर. 

“आवय, येन्नाच?' चंपावती 
लजली, पूण देवान फूल दिलां म्हणटकच 
“येन्नाच?'' ह्या प्रस्नाक आपू शणैचे नदरेन 
अर्थ नाशिल्लो. साकरेची दुसरी चिमटी 
ताणें आपणाल्या तोंडांत उडयली आनी 
“येतां55'' म्हणून तो भायर सरलो. 

आपू शणै प्राकारांतल्यान कोमिसांवां 
कुडी कडेन वतना दामू पैरीकार वासू भटाक 
सांगतालो. 

“आपू शणैक फूल जालें आं. पांचवी 
प्रभावळ आनी मागतनाच तिसरी स्थानक 
फट. 

“जावं. साडे-तीन वर्सानी देवाक 
काकुळट आयली.'' सोंडयार बशिल्ठो 
शेनायकार म्हणटालो 

अभिशेक, लघुरुद्र आनी पालखी हांचो 
तालांव काडून आपू शणै सोंडयार पाव मेरेन 
'' आपू शणैक फूल जालें'' ही खबर प्राकारांत 
सगळे कडेन आनी अगरसाळींतल्या सगल्या 

बिराडांनी पाविल्ली. पैरीकार, शेनायकार 
वासू--भट आनी सोंड्यार बशिल्ल्या 
बाकिच्यांनी एकाच मुखान आपू शणै कडेन 
च्या मागली. थोड्यांनी ताचे सेवेची तुस्त 
केली. कांय जाणांनी कश्टाचें फळ मेळळे 
बगर रावना म्हणपाचें सांगून दामबाबाची 
व्हडबीक गायली. 

आपू शणैच्या आंगांत आयिल्ली 
जडसाण आतां पुराय गेल्ली. येदोळच्यान 
मनार भार-सो दिसतालो तो देंविल्लो. आंग 
आनी मन ताका आतां ल्हव लागतालीं. 
मनाचे ताणिछ्ले बंद सदळ जाल्ले. साडेतीन 
वर्सांचे पोकळसाणेंत मात कृतज्ञताय उपाट 
भरिल्ली. दोळ्यांत आस्त नाचताली आनी 
दामबाबाचेर नदर पडली की आपू शणैले 
हात जोडटाले. 

सोंडया वयल्या लोकांची “च्या' ची 
मागणी ताका नवी नाशिल्ली, पूण ते च्याक 
आयज अर्थ आशिल्लो, आयज गोडी 
आशिल्ली. मागणी जाली नाशिक्ली तरी 
आयज च्या येतली आसली. 

“भिकू, लक्ष्मणागेर वचून च्या सांग. 
लागतात तितल्यो धाडून दी म्हणचे, 
हांवें सांगलां म्हणून सांग. आपू शणैन 
सदांच्याच उतरानी रकाद धाडलो आनी 
दामबाबाची सासाय, प्रसाद आनी आपू शणै 
ह्या गजालींच्या खबरांक सोंडयार आगळोच 
रंग चडलो. 

म भ भ 

आपू शणै गांवान कुमठेचो. घरचो 
आस्पती. कुमठ्यांत ताचो भुसारी म्हालाचो 
पसरो आशिल्लो. आवय-बापायलो तो 

एकलोच पूत. पूण ताचें लग्न जातकच 
आवय-बापायन हो संवसार सोडलो आनी 
बंशाचो दिवो पेटत दवरपाची जापसालदारकी 
पडली तरण्या आपू शणैचेर. पूण... 

आपू शणैल्या राजा-राणयेच्या 
संबसारांत वंशाचो दिवो पेटलोच ना. वैज, 
भगत आनी घाडी हांचे हमरे झरोवन आपू 
शणैन तांचीं बोल्सां भरलीं, तरी लेगीत आपू 
शणैले बायलेक कावळो आफुडपाचो केन्ना 
रावलो ना, घरांत पाळणे हालें ना आनी 
संवसार-रुखाच्या मुळांत वंशाचे वालीन 
मूळच धरलें ना. 

आपू शणैलो हो सुको सडसडीत 
संवसार बारा वर्सा चल्लो आनी ताची बायल 
बारीक जोरान हांतुणाक लागून एक दीस 
भायर पडली, तेन्ना आपू शणैक सगळो 
संवसार परकी जालो. ताच्याच यत्नांक 
लागून जगिल्लो ताचे मायेचो एकटो एक जीव 
मर्णाच्या पंताक लागिल्लो तरी ताचो आदार 
जावन आशिल्लो. आदाराचो तोवूय धागो 
तुटिक्लो. संवसाराच्या दर्यात आपू शणैलो 
पोनेळ एकसुरो उफेतालो. तोवूय बुडलो 
जाल्यार... ? 

आपू शणैक तेंच येवजून दुख्ख 
भोगतालें. ताचीय कूड एक दीस मातयेंत 
भरसली जाल्यार शणैल्या नांवाक कोण 
जागतलो ? आनी शणै घराण्यांतल्या पितरांक 
पिंड कोण दितलो ? हे प्रस्न ताचें अंतस्कर्ण 
पोखरताले. बायल - भुरग्यांनी भरिल्ल्या 
संसारांत रमचें हे इत्से परस वंशाचो दिवो 
पेट्टो उरूक संबसाररूख फळचो अशें ताका 
दिसतालें. 

आनी देखूनच, केंस पिकूंक लागले तरी 
दुसऱ्या लग्नाची सुचोवणी कानार पडटकच 
ताचें मन येवजणेंत पडटालें, पूण एक दीस 
ताणें मनाचो निर्धार केलो. शणैल्या घरांत 
पाळणें हालूंक जाय म्हणपाची गरज आनी 
ते खातीर आपली लागणूक हांचे विशीं ताणें 
मन घट्ट केलें आनी बाशींग बांदलें. 

चंपावती आसली कातीन सावळी, पूण 
दिसूंक सोबीत. गरिबाल्या घरची आनी थंड 
सभावाची. आपू शणैचे आनी तिचें पिरायेंत 
बावीस वर्सांचे अतर आसलें. हें अतर ऐन 
तरणेपणांत मुसमुशिल्ल्या तिच्या मनाक 
जाणवतालें, पूण म्हणून काय तिणें आपू 
शणैले सेवेंत कायच उणें केलें ना. आपू 
शणैन चंपावतीक कांय उणें पडूंक दिलें ना. 
तिचे हात भांगरान भरिक्ले. तिचो आंबाड़ो 
केन्ना फुलांचे फातये बगर दिसलो ना. नव्या 
पातळांची घडी मोड़पाच्या दिसांक चड़ 
म्हत्व उरलें ना. 

दोन वर्सा गेलीं आनी आपू शणैलें मन 
भिजेलें. आशेचीं सगळीं किर्णां ना जावन 
ताच्या दोळ्यां मुखार फकत फुडाराचो 
काळोख भरलो. चंपावतीची कूस उजबली 
ना. गांवठी वैजांचीं वखदां करून तो 
बेजारलो. वखदां करून उबगलो. शेजारच्या 
भुरग्या खातीर चंपावती जीव सोडटा तें 
पळोबन मनांतल्या मनांत खोळसां फुटून 
रडूक लागलो आनी दीसरात येवजूंक 
लागलो... हो स्राप? 

'नड ती. नरसू शानभागान ताका 
सांगले. “'कुळदेवा बगले रावन सेवा 
कर. दामबाबाची सासाय जागृत आसा. 

देवरायालो पिसो जाछ्लो नातू बरो जावन 
आयलो खंय. ` 

आपू शणैलें भियेल्लें मन निर्शलें; पूण 
आस्त दिसली की फुडें वचपाचो नेट 
करतालें. दामबाबाचे सासायेंत रावल्यार 
देव वान्सा पूर्ण करीत काय? ताणें चंपावती 
कडेन नरसूदादाली सुचोबणी उलोबन 
दाखयली. चंपावतीन म्हणलें, 

“'कुळदेवाच्या पांयां कडेन गेलीं कितें, 
आनी हांगा रावन ताची याद केली किते; 
ताच्या मनांत आसा तेंच जातलें, पूण तुमकां 
कांय दीस बदल जाय; मनाक शांती जाय. 
कितलीं वर्सा जालीं, पाय भायर काडल्यार! 
एक-दोन म्हयने रावन येवया. 

निर्शणेच्या काळखान भरिल्लें तें घर, 
काकुळटेच्या नदरांनी भरिछ्लो तो वाठार, 
घयरांवांन भरिको पसरो... हें सगळें सोडून 
खीणभर पयस वचपाची तयारी करतना आपू 
शणैक शितळ आनी ताजो वारो मनार आनी 
आंगार खेळिल्ल्याचो भास जालो. पसरो 
तिपोल भावा कडेन सोंपोबन आपू शणै 
आनी चंपावती आशेचे दिशेन भायर सरलां. 

दामबाबाच्या पांयां कडेन आपू शणैलें 
मन रमलें. गांवच्या लोकां मदीं तो एक 
जालो. सेवेच्या आनी उत्सवांच्या बोवाळांत 
तो मनांत रोमिल्ल्या कांट्याची दूख विसरूक 
लागलो. दामबाबाचेर भरिभार घालून ताचें 
मन ल्हव जालें. 

चंपावतीच्या आंगा वयल्या वस्तींचेर 
तिचे गिरेस्तकायेचें पडबिंब पढिल्लें. देखून 
गांवच्यो बायलो कांय तेप पयस रावल्यो, 
पूण हें अंतर चंपावतीन चड तेंप उरूक दिलें 

ना. खूब उणें उलोवपी, कोणाल्या धवळ्यांत 
पडपी न्हय, आनी थंड सभावाची अशी 
चंपावती हेर बायलां मदीं भरसली, तरी पूण 
मात्शी वेगळी उरली. भुरगें नाशिल्ल्याची 
जाणविकाय तिचे जिणेक घुस्पून बशिल्ठी 
आनी हेर बायलो खबरी करताल्यो तेन्ना 
ती जाणविकाय तिका बिराडाच्या हुंमऱ्याक 
खिळावन दवरताली. 

दिसाक दोन फाबटीं पाण्ट्यार न्हावप, 
प्रदक्षणा घालप, जनार्दन भट प्रसाद घेतना 
चौकार बसून मनांतल्या मनांत देवाक होरावप 
नाजाल्यार सोंडयार बसून थंय जमिल्ल्यांच्या 
सुखदुख्यांत एकरूप जावप हो आपू शणैलो 
नित्याचो नेम जाल्लो. पिशीं बरीं जावन 
बतकच, दामबाबाल्या कौलाचेर विस्वास 
दवरून कुश्ट परबून मारिल्ले खणींत हाय ग्रेड 
म्हाल लागतकच वा अवसरान कौल दिले 
उपरांत हांतुणार आशिल्ल्या पैरीकाराक गूण 
पडटकच आपू शणैली आस्त वाडटाली. 
दामबाब रित्या हातान धाडचोना म्हणपाचें 
तो आपणाल्याच मनाक पटयतालो, पूण 
केन्ना?... हो प्रस्न ताच्या कपलाक आंठी 
घालतालो. 

जनार्दन भट पुजा लायतालो. देवान 
दिल्ल्या फुलाचो अर्थ लावचो जाल्यार 
जनार्दन भटानच ही ताची नामना. पुजा 
लावन बसतकच ताची गंभीर चर्या पळोवन 
तो देवा कडेन उलयता असो भास जातालो. 
आपू शणैन खूबसो भरिभार जनार्दन भटाचेर 
घाल्लो. दयेचो प्रसाद जालो, राखणेक प्रसाद 
जालो पृण मनांतली इत्सा पूर्ण जातली 
म्हणपाचें फूल दिवपाचें देवाच्या मनांत 

नासलें. दोन म्हयन्यां खातीर आयिल्लो आपू 
शणै पांच म्हयने रावलो, पूण फूल जालेंच 
ना. 

आनी आपू शणैन घरा परतुपाची तयारी 
केली. जनार्दन भटान पुजा लावन निरोपाचे 
फूल मागले, पूण तेंबूय जालें ना. देवाक 
आपू शणैली सेवा आनीक जाय आसली. 
देखून निरोपाचें फूल देवान दिलें ना. 

आनी आपू शणै रावलो. रित्या हातान 
आपणें बच्चें अशें दामबाबाक दिसना 
म्हणपाचें ताणें आपणाल्या मनाक पटयलें, 
चंपावतीचो समज घालो आनी तीं रावली. 
देव वच म्हणटा तेन्नाच वतलीं अश्या 
निर्धारान. 

पिंपळाची पानां झड़टालीं आनी 
परत येतालीं. आपू शणैली सेवा नेमान 
चलिल्ली. दामबाबाचें सासायेंतले जिणे 
कडेन तो एकजीव जाल्लो. पालखेक लायिल्ले 
मेणवातीचें मेण काडून भुरग्यांक दितना 
तो भुरग्यां बांगडा भुरगो जातालो आनी 
अगरसाळेच्या व्हारांदांत इस्पिकांनी खेळटना 
तो जाण्ट्यां बांगडा जाण्टो जातालो. 

समरादनेक जड दवरले घेवन वाड़प 
आसू, दिवाळेचे दिपरादनेक पण्ट्यो 
पेटयतना तेलांत बुडबुडप आसूं, आपू शणै 
सदांच फुडें. दसऱ्याक तरंगां न्हेसोवप आसू, 
शिवरात्रेक रथ नाचोवप आसूं वा सोमाराक 
पालखी उबारप आसूं, आपू शणै बगर “हर 
विठूठल' जालो ना. दामबाब एक दीस 
खरोच आपू शणैच्या मुखार उबो राविल्लो 
जाल्यार 'तुवे अमूक केलें ना अशें आपू 
शणैक म्हणूंक धजचो नासलो. 

पावसाळ्यांत देवा-पाण्ट्याक 
आकांताचो हुंवार आयलो आनी त्याच वर्सा 
जनार्दन भट आर जावन हांतुणार पडलो. 
ताच्या जाग्यार ताचो भाचो लागलो देवाक 
अभिशेक घालूंक, आरती करूक आनी 
प्रसादांची पुजा लावूंक. दासभट गोरोपीडइ, 
दिसूंक गोमटो आनी घारश्या दोळ्यांचो. 
सोयरिको येताल्यो, पूण अजून आंकवार 
आसलो. उलयतालो उणें पूण भजनां गोड 
ताळ्यान गायतालो- चौघुड्या माळयेर तो 
पेटी घेवन सूर लायतालो तेन्ना प्राकारांत 
बिराडांच्या हुंमरांचेर बशिल्ल्या बायलांचे 
कान तेवटेन ओडटाले. 

दर सप्तकांत एक फावटी आपू शणैची 
पुजा लागताली. दासभट करतालो मागणें 
आनी आपू शणै घालतालो प्रदक्षणा. आस्त 
पूर्ण जातली म्हणपाचें फूल जनार्दन भटाच्या 
हातान मेळळें ना आनी निरोपाचेय फूल 
जालें ना. देवान सांगलें त्याप्रमाण समंधाचो 
बंदोबस्त जाल्लो, नड जाग्यार पडिल्ली. मान 
जाल्लो. भौमान जाछ्लो. पुरसाक कितले नाट! 
मारिंगणाक कितली सूर, कितलीं रोटां! 
कितल्यो जोती, कितले अभिशेक, कितले 
उपास, कितलीं ब्रतां! सगळें केलें, पूण फूल 
ना. दासभटाच्या हातान मेळत काय? आपू 
शणै येवजितालो आनी प्रदक्षणा घालतालो, 
प्रदक्षणा घालतां-घालतां येवजितालो. 

सरवळेंत दारा कडेन बसून चंपावती 
पळयताली. दोळ्यांत चिंतेची सावळी. 
गळ्या कडलीं हाडां दिसूंक लागिल्लीं. देंठ 
मोडिल्लें फूल बावचें तशीं तीं बाविष्ठीं. 
हातातल्यो बस्ती उण्यो जाल्ल्यो. दोन 


अनन्य 


उत्सव एकाच पातळान करचे पडटाले. 
चौका वयल्यान पुजेचेर आनी पुजे वयल्यान 
तिची नदर भिरभिरत बताली दासभटाचेर, 
ताच्या गोऱ्या पिट्ट आंगाचेर खेळटाली आनी 
आडखळटाली ताच्या घाश्या दोळ्यांत 
खीणभर आनी मागीर दामबाबाच्या दोळ्यांत 
तेळून पळयताले तिचे दोळे, आशेच्या 
पोटांत आसत काय म्हणून कोंबेवपा सारकें 
बीं. सोमाराक पालखी जातकच दासभटान 
हातार दवरिल्लो सुरंगां बळेसर उरतालो तिच्या 
आंबाड्यांत दोन दीस - देवाचो प्रसाद... 
सेवेची पावती... 

शिमगो जालो, दुसरो आयलो... परत 
शिमगो दसरो... 

दासभटाच्या हातान दामबाबान 
फूल दीतपसून आपू शणै उमेदिच्या 
वेगळ्याच भोवच्यांत सांपडिल्लो. स्रद्धेचे 
बळ वाडिल्ल्याचें, सेवेचे फळ लागीं 
पाविल्ल्याचें, बंशाचो दिवो पेट्टलो म्हणपाची 
आस्त प्रसादा-पाकळेच्या वासांतल्यान 
मनांत रिगिल्ल्याचें वेगळेच समाधान 
ताचे चर्येचेर तेज हाडटालें... त्या दिसा 
दनपारचो तो पाण्ट्या वयल्यान न्हावन येवन 
बिराडांत भितर सरलो तेन्ना चंपावती ओंकारे 
काडटाली. आपू शणैन ओलो वालो सुकत 
घालतां-घालतां म्हणलें, 

“तुका सांगिछ्ञें, ते आंवाळे बिंबाळे 
खावं नाका म्हणून.. आयज कितें खालें? 
चिचेबोटां काय करमलां ??” 

'तशें न्हय म्हणल्यार....'” 
चंपावतीच्या आवाजांत म्होंबेंपण आशिल्ले. 

थरथरो आशिल्लो. 

“तशें न्हय कितें? सदाचेंच तें तुजे. '' 
आपू शणैल्या उतरांत राग आशिल्लो, पूण 
ताका मायेची रूंद देग आशिल्ली. 

चंपावती कांय उलयली ना. आपू शणैन 
तिचे वटेन पळयलें तेन्ना दोळ्यांनीच तिणें 
ताका लागीं आपयलो आनी आपू शणैन 
वाचलें चंपावतीच्या दोळ्यांच्या खळयांत 
प्रसादा-फुलांतलें भविश्य. तिचे चर्ये 
वयले लजेंत भरसल्ले गुलाबी खोशयेंत ताणें 
अणभवली फुडाराची सुलूस, पाळण्याचे 
संगीत, वंशाचे पण्टेचो उजवाड. 

ताचें मन भुरकुटलें, मुरगुटलें, शेणिल्ले 
भुरगें मेळटकच आवयन ताका छातये कडेन 
धरून पोशेवचें, तसो मोगाचो पावस ताणें 
चंपावतीचेर घालो. आनी ही खाशयेची 
खबर, दामबाबाले जागृत सासायेची ही 
ताची गवाय धा जाणांच्या कानार घालून 
ताचें तोंड गोड करूक ताचें मन आशेले. 
तो उठलो... पूण चंपाबतीन ताच्या हाताक 
धरून ताका आपलेसरी बसयलों. आनी 
आतां चंपावतीक सांबाळूंक जाय; तिचेर 
लक्ष दवरूक जाय हे येवजणेन आपू शणै 
जगाक विसरलो. 

देवान फूल दिल्यार तेराच दीस जाह्ले 
आनी आपू शणैले तपश्चर्यक फळ आयिद्ले. 
तें फूल उलयिछ्लें. त्या उलोवण्याचो अर्थ 
गांवाक कळूंक चड वेळ लागलो ना. 
तरी पूण थोड़ो वेळ लागलोच. चपावतीन 
आडावंक नाशि्लो जाल्यार आपू शणैन 
खोशयेच्या उमाळ्यांत फोगोट्यो लावन ही 
खबर जगाक कळयिल्ली. केदें सुख! केदी 

खोस! केदें समाधान! आनी हे खोशयेच्या 
पोटांत आसली ती केदी आस्त! 

आयज लक्ष्मणागेर कितलोसोच लोक 
च्या पिल्लो. पयशे लागिल्ले आपू शणैच्या 
नांवार. आपू शणैक तातूंतय समाधान 
आशिष्ठे, अभिमान दिसतालो. 

तिनसांजे दरवट्याक तेंकून चवाये 
म्हऱ्यांत दासभट उबो आसलो. प्रदक्षणा 
सोंपतकच शणैन खडीसाखरेचो खडो 
ताच्या हातांत दामलो आनी कानांत 
सांगले... “'फुलाक वाचा फुटल्या. तिका 
दीस गेल्यात.'' दासभटान तोंड देवा वटेन 
घुंवडावन दोळे धांपले आनी देवाक हात 
जोडले. आपू शणैनूय हात जोडले. ' देवा 
पाव" म्हणलें आनी दासभटाचें देव कल्याण 
करू अशें चिंतीत तो मंटपा वटेन चलूंक 
लागलो. जण एकल्याच्या दोळ्यांत ताका 
समाधानच दिशिल्ले. दासभटाच्या घारश्या 
दोळ्यातूय तें मुजरत पळोबंक ताका वेळ 
खय आसलो? 

देवा पायां कडेन आपू शणैन साडे चार 
वर्सा सारिल्लीं; तरी दीस कशे गेले हें ताका 
कळुंकूच नाशिल्लें. ते पारवे कशे उडून गेले, 
पूण चंपावतीक दीस गेले उपरांतचे णव म्हयने 
मात मुयेचे गतीन चालिल्ले. आपू शणैक ह्या 
णव म्हयन्याचो काळ णव वर्सांचो कसो 
दिसलो, ताच्या काळजार आशिल्लो भार 
आनी तकलेर जापसालदारकी. चंपावतीक 
सांबाळटना ताका नाका जीव जालो. ती 
पाण्ट्यार न्हावक वचत, आंवाळे खायत, 
पुनवेच्या नाटकांक लागून जागरणां 
करीत म्हणून तो भियेतालो. चंपावतीक 

समजायतालो, अप्रूपाचें साळीक कशें तिका 
राखतालो. 

शणे घराण्याच्या वंशाची पणटी तिचे 
कडेन आसली. ती पणटी दामबाबान 
पेटयिल्ली. ती पेटिल्ली वात पालोवंक दिल्यार 
आपू शणैल्या संवसाराचें रितेपण काळखान 
भरून वतलें आसले... 

आनी... णव म्हयने भर जावन 
चंपावतीगेर चलो जालो तेन्ना गांवांत फोग 
पेटलो तसो ताचे आदीं केन्ना पेटलो ना. त्या 
दिसा सगळो गांव दामबाबाचे सासाये विशीं 
उलयलो तसो ताचे आदीं केन्ना उलयलो ना. 
त्या दिसा लक्ष्मणागेर लोक च्या पिलो तसो 
ताचे आदीं केन्ना पिलो ना. 

आपू शणैले हात सर्गाक तेंकिल्ले. 
दामबाबाचे सेवेचो कळस कसो बांदचो 
हेच येवजणेक तो लागिल्लो. भांगराची मूर्त? 
उत्सवाची? घोड्यार बशिल्ली? थारलें, 
चंपावतीलें भांगर खूब आसा. महारुद्र? तोवूय 
करप... आनी गांवाक समरादना... भटाक 
दक्षणा, दासभटाक शाल... आपू शणैल्या 
अंतस्कर्णातले भक्तीन आनी आंगवण्यांच्या 
पावतींनी दामबाब घुस्मटलो ... 

आयज आपू शणैल्या चल्याचो 
बारसो... गांवांचें तोंड आयज दीसभर 
गोड जायत आसा. नांव दामोदर दवरलां. 
दामोदराचें बरें जावं म्हणून लोक मागत 
आसा... प्राकारात भटांक, पैरीकारांक 
आनी बिराडकारांक आपू शणैल्या 
समाधानाचे नवेच दर्शन घडलां. खोशयेचेंच 

वारें आपू शणैल्या बिराडांतल्यान सगळ्यांक 
खेळ्ळां... शणैल्या घराण्याचें भाग्य खूब 
तेंपान जागलां... 

वैजिणीन गांवांत धवळो केला... 
आपू शणै काळो, चंपावती काळी, चलो 
मात गोरो गोरो पिट्ट जाला... घारश्या 
दोळ्यांचो... दासभटा भशेन दिसता... 

दासभट पंदरा दिसां फाटीं अकस्मात 
सांगली गेला. भयणीचे खबरेक... 

आपू शणै ताची वाट पळयता... 
समाधानान ताचें अंतस्कर्ण इतलें भरलां 
की तें समाधान तोंडांतल्यान आनी 
दोळ्यांतल्यान ओतता. दुसरें कांयच ताच्या 
कानांतल्यान मनांत रिगूक पावना... घरा 
परतूंक ताचें मन उखल्लां... शणैल्या मूळ 
घरांतलें पाळणें हालूंक जाय... दामोदराच्या 
हांश्यान तें घर भरून वचूंक जाय... त्या 
घराचो उजवाड थय फांकूक जाय... देखून 
आपू शणै दासभटाक रावता... आयज सुवेर 
सोंपता... रोखडोच निरोपाचो प्रसाद घेवंक 
जाय... 

... दुसऱ्या भटांचेर ताचो विस्वास ना. 
दासभटाच्या हातान देवान फूल दिलें आनी 
मागिल्लें मागणें दामबाबान पदरांत घालें... 
शणैल्या वंशाचो दिवो पेटलो... निरोपाचो 
प्रसादय दासभटाकच घेवपाक लावंक 
जाय... दामबाब रोखडोच दितलो... 
दासभटाचो हातगुणूच बरो... 

( 'प्रसादाफूल' (1971) कथा संग्रहांतल्यान) 

000 

गजानन जोग 





मानिकॉम डॉट कॉम 


फार्टी एका पावसाळ्यांत म्हाका तीन म्हयन्यां भितर 
दोन फावटी मलेरिया जाल्लो. दुसरे फावट दवाखान्यात 
घालचो पडलो. कारण तेन्ना फाल्सिफेर जाल्लो आनी 
ताकाच जोडून व्हायरल इफेसांव म्हणटात तेंवूय जाल्ले. 
दायजी एकामेकां कडेन उलयतना फुतफुतपाक लागले. 
जावं पूण, त्या दुयेंसांतल्यान हांव उठलों, जिवानशीं घरा 
आयलो. 

सांगपाचें म्हणचे, त्या काळांत मलेरिया होलसेल 
प्रमाणांत जातालो आनी सरकारी दवाखान्यात मलेरिया- 
खास विभागूय करचे पडटाले. डबल मलेरिया पचयिल्लो 
हांव. खबरेंक येतल्यांक त्यो गजाली बऱ्यो मीठ-मिरसांग 
लावन सांगतना मजा दिसताली, पूण एकल्यान म्हाका 
म्हणले, भावोजी, कसलें तें दोन मलेरियांचें सांगतात तुमी ? 
आमगेर तीन तीनदां मलेरिया जाल्ले पांचांतले चौग जाण 
आसात मूं! तो म्हजो पयशिल्ल्यान मेवणो लागतालो, 
ताका लागून ओगी रावचें पडलें... अशेंच जाता, तुवें 
कितेय जगा भायलें केलां अशें तुका दिसता. पूण आनीक 
कोणे तरी तें न्हयच, ताचे परस चड़ कितें तरी आदींच 
केल्ले आसता! 

हां, तर मलेरियाक लागून अशक्तताय खुबूच आयली. 
तोंडाक रूच नासली आनी तकली हलकी जाल्ली. 
आनीक एक वेगळेंच जालें. केन्नाच हांसना असलो म्हजे 
सारको चिंताग्रस्त प्राणी त्या दिसांनी चांटे पावलाक हांस 
ताक लागलो. ही गजाल सगल्यांच्याच लक्षांत आयली. 
मात्शें कितेंय निमित्य जाल्यार म्हाका हांसपाक येतालें हें 

मात खरें, म्हज्या कोंतान म्हजे नदरेंतली, 
विचारप्रक्रियेतली बारीकसाण वाडिल्ली. 
ताका लागून आमचे दिसपट्टे जिर्णेतल्यो 
कितल्योश्योच विचित्र गजाली लक्षांत 
येवपाक लागिल्ल्यो. आमी दीसभर कसलीं 
कसलीं पिशेपणां, नाटकां आनी फटींगपणां 
करतात तें म्हज्या लक्षांत येवपाक लागिल्लें. 

हांव केन्ना व्हडल्यान हाऽऽहाऽऽ हा 
करून हांसतालों जाल्यार केन्नाय भितरले 
भितर. केन्ना दांत दाखोबन, पूण आवाज 
करिनासतना जाल्यार केन्ना आपलेच 
भितर फुतफुतत. खरें सांगचें जाल्यार त्या 
थोड्या दिसांनी हांव म्हजे भितर आनी 
म्हजे पुरतो सुखांऽऽत आनी आनंदांऽऽत 
आसलो. पदरा दीस रजा वाडयिल्ली, 
सेलफोन बंद करून दवरिल्लो. हिणेंय 
रजा घेतिल्ली. खबरेक आयिल्ल्यांक ही 
सांगताली, ताका, उलोवनाका सांगला नही 
दोतोरान, हांवूच सांगतां तुमकां सगळें. अशें 
म्हणत ती खबरीक आयिल्ल्यांक सगळो 
व्हायवेक्सो-फाल्सिफेरमेतिहास॒सांगताली. 
तसलोच कोणूय खास म्हणल्यार आतील 
गोटांतील मनीस आसल्यार ती ताका म्हजे 
कडेन पावयताली आनी दोन-तीन जितलीं 
मिणटां दिल्ली आसत, तीं. जाले उपरांत 
घंटा वाजयताली. ती तिणें आपणाल्या 
ऑफिसांतल्या टेबला वयली तात्पुरती 
हाडिल्ली खंय! 

आमची लहानशी अभ्यासिका आसा. 
थंय थोडीं पुस्तकां, मेज, खुर्ची आसा. 
व्हडली खिड़की आसा आनी भायर 
शेकानशेक आंबो. चल्यान एक सिंगल 

दिवाण हाडून थंय घाल्लो आनी हिणें 
म्हजी थंय थापणूक केल्ली. हांव चडसो 
थंयूच पडून आसतालों. दार लोटून घेतिल्लें 
आसतालें आनी पंखो मंद गतीन तकलेर 
क्रांग क्रूग क्रांग क्रंग करीत आसतालो. 
पुस्तकां वाचतालों. म्हणल्यार ग्रंथ बिन न्हय 
हां. तशे कांय ग्रंथ हिचे कडल्यान मुजरत 
कपाटांतल्यान काडून बी घेतले. जशेपरी 
महर्शी कर्वे हांचे चरित्र, गीता-रहस्याची 
1925 वर्सा छापिल्ली प्रत बी. हावे वाचन 
करपाक सुरवात केली खरी, पूण त्या ग्रंथांचें 
वाचन सुरु जाले बराबर म्हाका सणसणीत 
न्हीद येताली आनी ग्रंथकर्त्यांची क्षमा मागून, 
ग्रंथाक पोटार दवरून हांव सुस्त न्हिदतालों. 
मागीर ग्रंथ वाचन बंद केलें. हांव ल्हान 
आसतनाच्या म्हज्या त्या काळांतल्या वीस 
चांदोबांचें एक बाड म्हाका एका सरकारी 
ऑफिसरान गोंय सोडून वतना दिल्लें तेन्ना 
तो म्हजीं फकांडां करता काय कितें आशें 
दिशिल्लें, पूण भिडेक पडून तें बाड हावें 
घेतिल्ले आनी आमचीं सगळीं बिराडां भोंवून 
तें निमाणें ह्या घरांत पाविल्लें. मजा म्हणचे 
जसो जसो हांव जाण्टो जातालों, तसतशी 
म्हाका तें बाड मदीं मदीं काडून वाचपाची 
कूय येताली. मागीर फुडें मलेरिया प्रकरणाक 
लागून दुर्येत पडटालों तेन्ना तेंच बाड़ म्हजो 
आदारसो जाल्लो. त्या भायर म्हजे कडेन 
श्यामची आई, मराठी दुसरेची सुलभ 
वाचनमाला (हें आमच्या भुरग्यांचें), अशें 
सुलभ वाचन साहित्य आसलें तें वापरपाक 
लागलों. केन्ना रेडियो लाबन लाघोळेपणान 
खातकुतल्यो करपी एकर-आण्टीचें उलोवणें 

आयक, केन्ना दोन मिणटांच्यो पांच चुकी 
आशिल्ल्यो, ह्यो आशिल्ल्योऽऽ कांय 
मुखेल खबरो आयक- अशे तरेन दीस बेस 
बरे वताले. भुरगेपणांत परिक्षा सोंपले उपरांत 
वताले पळयात, तशेशे! केन्ना न्हय ती 
आमची दिवूय म्हजी बारीकसाणीन कुयदाद 
घेताली. मदीं मदीं दारांत येवन म्हजी सुलूस 
घेवन वताली. हांब मदीं मदीं हासत आसतां 
हें तिणे तेळ्ळे आनी थंयच सगळी भानगड 
जाली. 

म्हज्या हांसपाची तिका खुबूच चिता 
पडली. म्हजे हास्यचितेची वदंता घरांतल्यान 
शेजरा पावली. थयच्यान गांवार पावली. 
फोना वयल्यान सोयऱ्यां मेरेन पावली 
आनी थयच्यान खंय खंय पावत रावली. 
आयचे भाशेंत सांगचें जाल्यार ती गजाल 
व्हायरल जाली. आमच्या फॅमिली दोतोरा 
कडेन म्हज्या हांसपा बद्दल ही उलयताली 
तें म्हज्या कानार पडलें. म्हाका हांसूंक 
आयलें. केन्ना न्हय तो घोव काय बरो हांसत 
हांसत जगता आनी घरच्यांक दिसता ताका 
हासपाचो रोग जाला! 

हरशीं म्हजे दीस बरे वताले, पूण जेवण 
मात चलनासलें. एक दीस हावें हिका 
म्हणले, हांव भायर तुमच्या वांगडा दोन गोटे 
खावन पळयतां गो, स्टडींत पुस्तकांच्या 
वासांत कितें जेबतलों! ही नाका नाका 
म्हणटा आसतना हांव येवन जेवपाच्या मेजा 
लागीं म्हज्या जाग्यार येवन बसलों आनी 
हिची प्रतिक्रिया पारखूंक लागलों. 

हांवे जेबपाक मेजार येवप तिका पसंत 
नासलें हें तिच्यो हालचालीच सांगताल्यो. 

तिणें म्हजे खातीर स्टडींत धाडपाक तयार 
केल्ली म्हजी थाळी हाडून म्हज्या फुड्यांत 
लागीं लागीं आदळूळीच. त्या पथाच्या 
जेवणाचो शिवराक वास म्हज्या नाकांत कांय 
दीस भरिल्लोच आसतालो. तूप घाल्लो 
निवळ, आमले कुडको, बिनतेलाचें लिंबाचें 
लोणचें आनी ती बिन फोण्णाची, सोय 
नाशिल्ली, उण्या मिठाची, वालपापडेची 
पाचवीचार भाजी. अर्दमूद शीताचें बावलें 
आनी वयर हळडुवी वन्नाची तोपी. तांच्या 
तिगांच्याय ताटांनी बरें चमचमीत जेवण. 
त्या वासान म्हजी भूक चाळवली, पूण 
कितें करतलों! आलिया भोगासी... म्हज्या 
तोंडातल्यान एक गाणें भायर सरले, खरेंच 
सांगतां, हांव गायनासलों, गाणें ताचें तेंच 
आपूणच भायर सरले. -कळा ज्या लागल्या 
जीवा / मला की ईश्वरा ठाव्या / कुणाला 
काय हो त्यांचे / कुणाला काय सांगाव्या/ 
अशक्ततायेक लागून म्हजो आवाज 
थरश्चरतालो. चलयेन 'कीच' करून किळांच 
मारली. (तेन्ना ताका वर्सा सतरा) आनी 
विचारलें, पप्पा, तुज्या ताळ्याक कितें जालें 
रे? आवाज कडकडटा मरे? हावें म्हणलें, हें 
असलें जेवलों जाल्यार आवाज खंयचो हांव 
अख्खोच कडकडटलों. 

अशें हावें म्हणलें आनी म्हाकाच 
हांसपाक आयलें, हांसलों. तोवूय म्हणून 
एके तरेचो वेगूच खंय. देशी शास्त्रा प्रमाण 
मनशान कुडीचे कसलेच वेग म्हणटात ते 
दामून धरपाक जायनात आनी ते येनासतना 
बेठेच बळयां काडपाकूय जायनात. हें तत्व 
मानप्यांतलो हांव. ऑफिसांत सात्तीस वर्सा 

दियार म्हाका दोन-तीन शिंको येताल्योच. 
म्हज्या बऱ्या आरोग्याचें लक्षण तें. हांवें 
म्हज्यो शिंको केन्नाच दामून दवरून चिंक्‌ 
चिंकीक अशे तरेन भितरले भितर आवाज 
काडूंक ना. म्हज्या शिंकांक लागून म्हाका 
एका बॉसान वॉर्निंग लेगीत दिल्ली, पूण 
हांवें ताका उरफाटी वॉर्निंग दिली, तो मराठी 
देखून ताचे भाशेंत सांगलें. म्हणले, सर, मी 
शींक दामू शकत नाही. शींक दामली तर 
म्हाज्या दोळ्यां समोर काजुले येवन मला 
घुंबळ येते. दोतोराने सांगल्याप्रमाणें माझ्या 
कालेतीला शींक दामप माल पड़ते. तसेच 
लघवी व दोन नंबरच्या बाबतीतही. तरीय 
सर, तुमी सांगता तर... मी शिंका दामेन. 
पूण मला काही झाले तर हिच्या ऑफिसला 
कळवा व मला दवाखान्यात मात्र न्या. 
घे! म्हर्जे आयकना फुडें सायबान सांगलें, 
नको नको, तुमच्या पद्धतीने तुम्ही शिंका. 
काही भलतंच झालं तर माझ्यावर प्रकरण 
शेकायला नको. 

हें खबर आसतनाय आमची ही अँक्टीव 
जाली आनी म्हाका ना हांसपाच्यो सुचवण्यो 
दिवपाक लागली. हांसूं नाकात, हांसूं 
नाकात, तुमकां ह्या दिसांनी ती हांसपाची 
पिडा लागल्या. दोतोरान ' सांबाळपाक 
सांगलां, म्हजे मात्शें आयकात, हांसूं 
नाकात व्हो, म्हर्जे पापणीचें मात्शें तितलेंच 
आयकात!... तिचें तें गळवज्ञा प्रकरण 
म्हाका चडूच हांसोवन गेलें. तुमकां कितें 
सांगूं, म्हाका लहानपणा सावन कोणेय हांसूं 
नाका म्हणल्यार चड चड़ हांसपाक येतालें. 
ते खातीर हांवें बाबाचो आनी दादाचोय मार 

खाला. मागीर जगांत जगचें करें तें मात्शें 
शिकलों. बऱ्यो बऱ्यो गजाली हांव भितरले 
भितर जिरोवपाक शिकलों आनी भायल्यान 
दिसपाक देसेंत, लोक जें जें बरें मानतात, 
तें तें सगळें बळयां आपणायलें. तातूंतल्यान 
जालें कितें, खऱयांनीच बऱ्यो आनी खर्‍यो 
अश्यो थोड्योच गजाली शिकलो आनी 
कितल्योश्योच वयलेचाराक बऱ्यो पूण 
पोक्यो अशो गजाली हांवें आपणायल्यो... 
मलेरियान म्हजें भुरगेपण म्हाका परतें 
दिल्लें. खर्‍यांनीच ती बरी गजाल, पूण 
जगांत खरेल्या बऱ्याक कोण खाता हो!... 

लोक खबरेक येवपाक लागले. तातूंतलें 
चड़शे सगळेच तज्ञ. कोण नेचरोपथीचो, 
कोण वॉटर थेरापीचो, कोण संयुक्त उपकार 
पद्दतीचो जाल्यार कोण आयुर्वेदाचो. कोण 
बारा क्षारांचे उपाय सांगता जाल्यार कोण 
म्हाका शिवाम्बू पद्दत चालू करपाक सांगता. 
कोण योगा कर म्हणटा जाल्यार कोण “तुका 
फकत युनानी रे म्हण्टा जाल्यार कोण 
होमिओपथीच बरी पडटली अशें सांगता. 
मोश्‍्व्राखातीर एकूच गजाल सांगतां. एकलो 
खबरिक आयलो. ताका सगळी दोतोरांची, 
पॅथोलॅबांची आनी दोतोर-लॅब हांचे भितर 
किते कितें चलता ताची बित्तंबातमी आसता 
हें ताणें पयलींच सांगलें. हांवें तेन्नाच रुटीन 
शुगर चेक करून घेतिल्ली. म्हजी सदचीच 
लॅब. रिपोर्ट्य सादारण नॉर्मल आयिल्लो. 
सगळीं सदचींच रिडींगां. तो रिपोर्ट म्हज्या 
हातांत आसतना ज्युस्तूच तो सभागी 
पावलो. कसलो रिपोर्ट, खंय केलो सगळें 
सांगचेंच पडलें. मागीर दाखय पळोवया 

म्हणत ताणें तो रिपोर्ट बोल्सांतलें वकल 
काडून लावन बारीकसाणीन वाचलो. मागीर 
वकल बारिकसाणीन बोल्सांत दवरतना तो 
कुच्छित्रीसो हांसलो आनी ताणें म्हणलें, हूं 
हूं हं हूं... हे सगळे रिपोर्ट काडपी फटींग. 
हो आनी तो अशें कांय ना. सगळेंच फटींग. 
कोण सादो फटींग, कोण पाखांचो...' ताणें 
तज्ञाचो कसो शेरो मारलो. 

ते मेरेन बायलेन च्या हाडली. 'च्या 
खातीर थँक्यू हां ! वयनी, ह्या रिपोर्टार बचूं 
नाका हां तूं. ना जाल्यार हाका साकरेची 
च्या बीन दिवपाक लागशी.' 

“ना भावोजी, आताच, फकत आतांच 
अर्द चमचो साकर घालून च्या दी म्हण्टालो, 
म्हणून दिल्या.' 

'पळय पळय, हेंच तें हेंच तें. हेंच 
नडटा.' अशें म्हणत ताणें साकरे वयल्यान 
सुरवात केली. साकर, म्होंव, द्राक्षां, चिकू, 
आंबे, चड़ करून मानकुराद, पासां बी 
म्हाका कित्याक आनी कितलीं वायट हैं 
ताणें घोळोवन घोळोवन सांगले. मनातल्या 
मनांत त्या त्या फळांची रूच अणभवीत 
हांव मिटक्‍्यो मारतालों आनी हांसतालों. 
तितली तितली ही चिंताक्रांत जाताली आनी 
तें पळोवन म्हाका आनीक हांसपाक येतालें. 

म्हज्या नॉर्मल हांसपाचोच एक प्रस्न 
कसो उबो जालो. सोयरे आयले. नारायण 
प्यून ताच्याच कामाक घरा आयिल्लो. 
हिणें ताका म्हज्या हांसपाच्या रोगाची 
खबर सांगली. म्हाका हांसोळी हो नवोच 
रोग जाला आनी म्हजें कांय धड लागना 
म्हणपाचें नारायणान ऑफिसांत सांगलें. 

जालें! ऑफिसांतल्यान लँड लायनीर 
फोनार फोन येवपाक लागले. तें सगळें 
हीच निभायताली आनी तितली तितली 
चितेस्त जाताली हें म्हाका कळळें. पुण 
किते करतलो.... “त्या नारायणाचो सगळो 
नारायणेपार गो !' हें हांबें तिका सांगून 
पळयलें, पूण कांयच फायदो जालो ना. 
दुसऱ्या दिसा सकाळींफुडें बॉसाचो फोन. 
तिणें म्हाका एक्सटॅन्शनार दिलो. 

व्होट व्होट मिस्टर ज्योक?' तो उत्तर 
उदेंत राज्यांतल्यान बदलेर आयिल्लो. धेंगशे 
घालून उलोवपाची तांची पद्दत. ताणें म्हाका 
“मिस्टर ज्योक' म्हणले ताचें म्हाका हांसूक 
आयलें. ताणें म्हाका जाता तितले बेगीन 
कामाक यो अशे सांगले. हांवें हांसून हां 
म्हणले. हिणें खुणेन म्हाका हांसप ना अशें 
सांगले. तिच्यो खाणो-खुणो पळोवन म्हाका 
चडूच हांसपाक आयलें. तिणें लागीं येवन 
फोन घेतलो आनी त्या बॉसाक निभायलो. 
मागीर म्हाका मेळपाक येवन सल्ले दिवपाचें 
एक नवरात्र कशेंच सुरू जालें. कोण म्हणटा 
अँलॉपथी वखदांनी तुजी तकली हाल्ल्या, 
तुका आयुर्वेदूच बरो. कोण म्हणटा तुका 
संयुक्त उपचार पद्दत खबर आसा मरे? 
मागीर, तुका तीच बरो करतली. एकलेन 
सांगले, तुमी पंचकर्म करात हो. तुमकां 
जिवाक इतलें इतलें म्हणून बरें दिसतलें...' 
म्हणले, हें आनी कसलें कर्म करू? दोन 
फावटी मलेरिया हेंच आदीं कर्म, ताचेर हें 
हांसपाचें महाकर्म उप्रासलां ! 

कोणें एक्युपंक्चर सांगलें, कोणें 
एक्युप्रेशर. तें आयकून म्हजो आत्मविस्वास 

पंक्चर जालो आनी म्हजो प्रेशर मात 
वाडलो. एकल्यान सांगले, बारा क्षार 
उपचार कर, दुसऱयान सांगलें तूं फकत 
वाटर थेरापी कर. तिसऱ्यान सांगलें तू 
नेचरोपथीचीं वखदां कर. विचारलें, खंय 
मेळटात तीं जाल्यार सांगता तांचे फार्मसींत. 
खंय आसा? सावंतवाडी आनी रत्नागिरीक 
खंय. एकल्या अर्दपाड संन्याशान सांगले, 
तूं कांयच उपाय करू नाका, फकत सोंशीत 
राव. एकूच विचार मनात दवर की हेवूय 
दीस वतले, हेवूय दीस वतले. हाबें कपलार 
हात माल्लो आनी व्हडल्यान हांसलो, 
म्हळें, पापया, म्हजे दीस हांसत हांसत 
वतात. वतात तितले वचू, म्हाका तो वतले 
वतले चो जप कित्याक? एकल्यान सांगलें, 
अति सर्वत्र बर्जयेत.' तूं चड हांसता, 
हांसपाचें अती जावपाक जायना. तें उणें 
कर, हांसप टॅपर डावन कर. एकदम बंद 
करू नाका. आयज तीस फावटी हांसलो 
जाल्यार फाल्या पंचबीस फावटी, परां बीस 
फावटी अशें कर. हें सगलें आयकून म्हजे 
हांसपाचें प्रकरण वाडतूच गेलें. 

खबर कळटकर म्हजो लंगोटीयार इश्ट 
श्रीधर गांबच्यान दोन व्हडल्यो साकाच्यो 
पोतयो भरून सामान घेवन आयलो. 
आडसरां, गांवठी कुळीथ, पेजेक तांबडे 
तांदूळ, खळांतल्यो आमल्यो, उकडआंबे, 
तीन तरांचीं पाळां जीं दिसाक तीन फावटी 
साणीर झरोवन घेवपाचीं. त्या भायर ताणें 
एक पाळाकुडको काळ्या दोच्यांत बांदून 
हाडिल्लो. तो ताणें हातपांय बीन धुवून 
येवन सोमतोच म्हज्या गळ्यांत बांदलो. 


अनन्य 


आनी सांगलें, ह्या पाळाच्या कुडक्याक मदीं 
मदीं हात लायत राव आनी वास घेयत राव. 
वखदांची गरमी काडटा हें पाळ आनी वासान 
तुजी भूक जागी जातली. पाळाक हात 
लावन हांबें वास घेतलो आनी विचारलें, 
“श्री, हें गणसुरंगीचें पाळ रे?' ताणें म्हाका 
चूप केलो आनी म्हणले, बखदांचीं नांवां 
घेवचीं न्हय, तुका कोणेंच सांगूक ना तें ?' 

त्या दिसा तिनसांजच्या वेळार शेजान्न 
खबरेक आयली. तिणें हिचे कडेन सगळी 
खबर घेवन वतना म्हाका हटकुपाक स्टडींत 
आयली. 

“कशी आसा आतां तब्येत? चिंता 
करू नाकात हां, दिसतलें बरें दोन दिसांनी. 

“खरें सांगू, म्हाका आतांच काय बरें 
दिसता. हाबें हांसत म्हणलें. 

ती गेली. ही तिका दोन पावलां 
सोडपाक गेली. तेन्ना फुतफुतत शेजान्न हिका 
सांगताली, 

“आगो, तुमी बांबोळे सायकियाट्री 
डिपार्टमेंटांत दाखयात गो. म्हाका जाल्यार 
हैं मानिकॉम चाळवल्ल्याचें लक्षण कशें 
दिसता! आमचें शकू दोतोर न्हय गो ! तूं 
एक काम कर, मानिकॉम डॉट कॉम सायटीर 
वच आनी पळय. तुका सग्गळीं हांचीं 
लक्षणां थंय दिसतलीं. मुद्दाम पळय वचून. ' 

तीं उतरां आयकलीं आनी म्हाका शेळो 
घाम फुटलो. हें मानिकॉमाचें जर एक फावट 
हिचे तकलेंत वचत तर हांव सोंपलोंच 
म्हणपाचो. हांवें तेच राती थारायलें. दुसऱ्या 
दिसा सक्काळीं उठून तयारी केली. बेगीनूच 
वचून कामार जॉयन जालों. चलो, चली 

आनी ही, तिगांय म्हजे भोंबतणी घेराव 
कसो घालून म्हाका सांगतालीं, अजून लीव 
आसा तुमची, पिशेपणां करू नाकात, रेस्ट 
घेयात. हांवें कोण्णाचें कायच आयकलें ना. 

जॉयन जालों आनी कितें अजाप, म्हजें 
हांसप खंयचे खंय नाच्च जालें. कावंटरा 
वयलेएका फाटल्यान चार, तांचे फाटल्यान 
धा अशे चोंब्यांनी येबपी लोक म्हजो 
हांसो घेवन गेले. हांब जेबपाक घरा येतलों 
काय ड़बो धाडूं अशें हिणें फोनार म्हाका 
विचारलें. हांवें सांगले, सदचे भशेन येतलों. 
तुमी जेवात. 

सवाय दोनांक घरा पावलों. भुरगीं 
जेबिल्लीं आनी ही ताटां मांडून घेवन म्हजी 

बाट पळयताली. म्हजे कडेन तिणें हांव स्कूटर 
दवरतना चोरूनशें पळयलें आनी तिच्या 
तोंडार हांसो फुल्लो. हांब जाम जाल्लों. 
कपड़े बदलून बाथरुमांत गेलों आनी हातपांय 
धुवून तोंडार उदक मारलें तोंड पुसतना म्हजें 
तोंड हारशांत पळयलें आनी हांव म्हाकाच 
वळखुपाक विसरलो. म्हजो ह्या दिसांतलो 
हांसकुरो चेरो खंयचे खंय नाच्च जाल्लो 
आनी चिताक्रांत असो तो म्हजो सदचो चेरो 
म्हजे म्हाकाच पळयतालो. बायल कित्याक 
हांसली तें लक्षांत आयले. म्हजें सदचें रडकें 
तोंड म्हाका परते मेळिल्ल्याचें तिका उपाट 
समाधान जाल्लें. जावं गा रड़कें तोंड, पूण 
तेच नॉर्मल न्हय! 

है 000 

डॉ. जयती नायक 





व्हडली आई 


रातचीं णव वरां जाल्लीं. हांव आनी अनघा दोगांय 
सिटींग रुमांत सोफाचेर एकामेकांच्या समोरासमोर 
बशिल्लीं. टीव्ही च्या सोनी चॅनलाचेर अनघाचें कसलें तरी 
आवडटें सिरीयल चलतालें. अनघा तें पळोबपाक सामकें 
गुल्ल जाल्लें. हांव मात हात-पाय सैल सोडून, सोफाचे 
कड़ेक मान तेंकोवन ओग्गी बशिल्लों. म्हजे दोळे मेटिल्ले, 
पूण हांव न्हिदूक नाशिल्लों, जागोच आशिल्लों. 

अनघाच्या सिरीयलांनी म्हाका कांयच रस नाशिल्लो. 
बातम्यो सोडल्यार टीव्ही वयले सध्याचे खयचेंच सिरीयल 
म्हाका पळयन दिसनाशिल्लें, पूण पळोवंक आवडू ना 
आवडू, अनघाक सांगात दिवपा खातीर म्हाका थय सक्तीन 
बसचेंच पडटालें. 

अनघाक त्यो सिरियली पळयले बगर चैन पडनाशिल्लें. 
घरांतलीं कामां बेगिबेगीन जाग्यार घालून तें दीसभर टीव्ही 
मुखार येवन बसतालें. रातचेंय ताका सिरीयलां पळयले 
बगर न्हीद येनाशिल्ली, पूण रातचें टीव्ही पळयतना ताका 
म्हऱ्यांत कोण तरी जाय आसतालो. एकटें बसून टीव्ही 
पळोवपाक ताका भंय दिसतालो. ताच्या ह्या सिरीयलांच्या 
छंदाक लागून म्हाका मात बशिल्लें कडेन ख्यास्त जाताली. 
तें जितलो वेळ टीव्ही कडेन बसता तितलो वेळ ताच्या 
सांगाताक म्हाका बसचें पडटालें. नाजाल्यार घरांत ताच्या 
सांगाताक थंय बसपाक म्हजे बगर दुसरो कोण आशिल्लो ? 

घरांत आमी मेजून तीन मनशां. हांव, अनघा आनी 
आमगेलो चलो अमेय, पूण आमगेल्या ह्या कुंबराच्यो 
आवडी-निवडी सामक्यो वेगळ्यो. तो इंग्लीश चॅनल 

पळयतलो, स्पोर्टस चॅनल पळयतलो, 
जाँग्राफीक चॅनल पळयतलो... मुळांत तो 
सभावान एकमुळो. ताच्यान चार चौगां 
मदीं बसून कितें पळोवपाक, आयकुवपाक 
जायना. केन्ना चुकून मम्मीच्या सांगाताक 
बसलो जाल्यार तोंडाक कुलप घालून 
बसतलो. तिणें मारिल्ल्या कॉमेंट्सांचेर 
कसलीच दाद दिवचो ना. हालीं तर ताका 
इंटरनेटा बगर कित्यांतच रस ना जाला. 

मोबायल आनी लॅपटॉपाक तो दीसभर 
चिकटूनच आसता. कोणा कडेन उलोवपाक 
नाका, मेळपाक नाका. तातूंत आनी आतां 
बारावेचो अभ्यास. अभ्यासाचे बाबतींत मात 
तो सामको गंभीर. सदांच णव्वद टक्क्यां 
वयर मार्क घेवपी. डिजिटल राटावळी 
सोडल्यार तो पुस्तकांतलो जणू किडोच 
आशिल्लो. 

असलो हो कुवोर, आपले मम्मीक 
तिच्यो सिरीयली पळोवपाक कसलो 
सांगात दितलो? त्योवूय मांय- सुनेच्या 
झगड्यांच्यो! 

मागीर शेवटाक उरलों हांव. साहजीकच 
म्हजो बोकडो जाल्लो. म्हाका मानवू ना 
मानवू, पळोवपाची इत्सा आसू वा वासू, 
बायले वयल्या मोगाक लागून म्हाका 
मुकाट्यांनी तिचे बरोबर टीव्ही मुखार बसचे 
पडटालें. नाजाल्यार ती रागार - फुगार 
जाताली. ह्या घरांत आपल्याचेर कोणाचो 
मोगच ना म्हण बडबड करताली. म्हाका 
तिका दुखोवपाक आवडनाशिल्लें. ती 
म्हजी जीवन सांगातीण आशिल्ली. म्हज्या 
सवसारा खातीर तिणें जायते त्रास काडिल्ले 

आनी तशें पळोवपाक गेल्यार म्हाकाय म्हण 
आनीक दुसरो कसलो उद्देग आसा. हांव 
पांच वर्सा आदीं स्टेट बँकेचे नोकरेंतल्यान 
रिटायर्ड जाल्लों. म्हाका हेरां सारको 
समाजकार्य करपाचो छंदय ना. बसलो 
तिच्या सांगाताक ती सिरीयल पळयतना तर 
कितें व्हडलो घात घडपाचो आसा? 

आयजय सदचे सारकी णव जावचे 
आदीं जेवन खावन आमी दोगांय टीव्ही 
मुखार बशिल्लीं. अमेय आपले कुडींत 
बशिल्लो . 

म्हजे दोळे आयज बेगीनच धांपून 
येवंक लागिल्ले. कुडीक थकावट जाणवूक 
लागिल्ली. पासश्टींत पाविल्लों हांव. 
आतां कुड़ीचीं इंद्रियां इल्लीं इल्लीं परवूंक 
लागिल्लीं. 

सकाळच्यान जिवाक बरीच दगदग 
जाल्ली. अनघाले भाचयेचें लग्न आशिल्लें 
कारवाराक. पणजेच्यान कारवाराक हांवूच 
गाड़ी चलोवन घेवन गेल्लों. येतना - वतना 
भंयकर ट्राफिक लागिल्लें. ते भायर सोयऱ्यां 
कडेन, वळखी- पाळखीच्यां कडेन ... 
मनांत आसूं वा नासूं उलोवचेंच पडिल्लें. 
नाका आशिल्ली बड़बड़ आयकुवची 
पडिल्ली. ताका लागून फकत शरीराकच 
नही जाल्यार मनाकय थकावट आयिल्ली. 
बशिल्ले कडेन दोळ्यांच्यो मलप्यो मेटपाक 
लागिल्ल्यो. हांव त्यो अट्टहासान उगड्यो 
दवरतालों. 

शेजारचे कॉँलनींतल्यान दुर्गामातेच्या 
आरत्यांचो आवाज मोठूठ्यान कानार 
पडटालो. नवरात्रांतली आयज सातवी रात. 

दुर्गामातेच्या विसर्जजाक फकत दोन दीस 
उरिल्ले. भक्तांचे आनी आयोजकांचे उमेदीक 
जणू भार आयिल्लो. नेट- नेटान वाजंत्र्या 
वाजतालीं. आरत्यांच्या सुरांनी सगळें 
आसमंत हालतालें. आरत्यां उपरांत थंय 
दांडिया नाचाची सर्त जावपाची आशिल्ली. 
तातूंत भाग घेवपा खातीर आनी पळोवपा 
खातीर येवपी लोकांच्या गाडयांच्या घरघरान 
कानाचे पड़े दुखूंक लागिल्ले... 

ते कॉलनींत गुजराती- राजस्थानी लोक 
चड. तांच्याच कांय तरणाट्यांनी फुडाकार 
घेवन जय दुर्गामाता मंडळ स्थापन केल्लें 
आसा. हेर पोरांय तातूंत सामील जाल्लीं 
आसात. फाटल्या चार वर्सा साकून हे मंडळ 
ुर्गापुजा आयोजीत करता. त्या निमतान 
दांडिया- गरबा नाचाच्यो सरती घडोवन 
हाडटा. 

ह्या दिसांनी सांजवेळ जाली म्हणटकच ते 
कॉलनींतलेच नही जाल्यार आशी-कुशीच्या 
सगळ्या कॉलनींतले चले - तरणाटे कुर्तो- 
पायजमो घालून आनी तकलेक पगड़ी 
बांदून भोंवतना दिसतात, जाल्यार चलयो - 
तरणाट्यो जरीकांठाच्यो, आंगार वाली-बुटे 
काडिल्ल्यो साडयो पारंपारीक पद्दतीन न्हेसून 
हांगा थंय मिरयतना दिसतात. 

अमेयाक मात असल्या कसल्याच 
गजालींनी रस ना. पोरू वर्सा अनघान ताका 
एक बरो म्हारग कुर्तोसेट हाडिल्लो, पूण 
ताणें अजून मेरेन तो आंगाक लायिल्लो ना. 
तो तस्सो आसा पडून आरमारींत. ना म्हण 
तो एक दीस लेगीत ती कार्यावळय पळोवंक 
वचना. 


अनन्य 


,..कित्याक वागता काय हो पोर असो- 
मुळा कडल्यान तुटिल्ल्या सारको. अलिप्त ! 
रुक्ष! जणू काय हाच्या जिवितांतलें अमृतच 
शेणलां...! 

..-अ...मृ...त---? म्हणजे दू. 
दिला 

एकदम आंग काडलें हांवें. 

मनांतले विचार आनी कोनशाच्या 
स्टँडा वयल्या लँडलायन फोनाची रिंग 
एकाच वेळार वाजली. 

ट्रिंग... ट्रिंग. . ट्रिंग 

ट्रिंग... ट्रिंग. ट्रिंग 

कांय खीण हाव गोंदळून फोना कडेन 
पळयत रावलो. अनघान टीव्हीच्या स्क्रीना 
बयली नदर घुंवडावन दोळ्यांनीच म्हाका 
"फोन घे' म्हण खुणायलें. हांव मख्ख बसून 
आसा तें पळोवन ताणें म्हाका हटकिलो, 

“अनय, आरे फोन घे मरे. ' 

“आं, हय...घेतां...घेतां...'? 

अनघाच्या उल्यान हांव भानार आयलों 
आनी फोना कडेन गेलों. वचून रिसीव्हर 
कानाक लायलो. 

...कांय खीण दुसरे वटेनच्यान कांयच 
आवाज आयलो ना. हांवें परत म्हणलें, 

तसो एक बारीक अशक्त आवाज 
कानार पडलो. सदचे संवकळीचो तो 
आवाज नाशिल्लो तरी पूण तो आवाज 
म्हाका वळखीचो कसो दिसलो. 

“कोण? कोण उलयता ? 

EN 

एके बायलमनशेचो तो आवाज 
आशिल्लो. आवाजा वयल्यान ती खूब 
दुबळी आनी जाण्टी दिसताली. 

“प्लीज नांव सांग नही तुजें...हांव 
वळखलो ना तुका. 

तिणें आपलें नांव सांगलें आनी हांव 
एकदम थरथरलों. 

“तूं... तूं... तुवें कित्याक फोन केला 
म्हाका? आमचो कितें करार जाल्लो?'' 

“साहेब. ..साहेब...माझ॑ जरा ऐका 

“म्हाका... म्हाका कायच आयकुवपाचें 
ना तुजें...तुजे कडेन उलोवपाचेंय ना. हांव 
फोन दवरतां. 

“साहेब माझ्यावर दया करा 
साहेब...फोन ठेवू नका...जरा माझं बोलणं 
ऐका साहेब. तुम्हाला शपथ आहे साहेब 
तुमच्या मुलाची! 

“किते? सोपूत...?'' हांव तिचेर 
मोठ्यान आइलों. मागीर निरुपायान 
म्हणले, ' सोपूत घालून तुर्वे म्हाका उतरांत 
बांदलो...बरें...सांग सडसडीत तुका कितें 
सांगपाचें आसा तें... 

म्हजो चडिल्लो आवाज आयकून 
अनघाचें टीव्ही बयलें लक्ष उडिल्लें. ताणें 
विचारलें, “किते जालें रे अनय? कोणालो 
फोन ? 

अनघाल्या प्रस्नाक हांवें कांयच जाप 
दिली ना. म्हर्जे सगळे लक्ष पलतडच्या 
आवाजाचेर आशिल्ले. क्षीण आवाजांत ती 
उलयताली, 

“साहेब...माझे आता थोडेच दिवस 

उरले आहेत. मला...मला...स्तनाचा कॅन्सर 
झाला आहे. मी आता जास्त दिवस काढणार 
नाही... पण डोळे मिटायच्या आधी माझी 
एक अखेरची इच्छा आहे ...त्याला त्याला 
एकदां डोळे भरुन पहायची...” 

“कि... तें... ? ना...! हें कशेंच शक्‍य 
नाली” 

“नाही म्हणू नका हो साहेब... माझी 
शेवटची इच्छा आहे ती. त्याला एकदां 
डोळे भरून पहायची...त्याच्या डोक्यावरुन 
हात फिरवायची... 

“पूण आतां हें कशें शक्‍य आसा? '' 

“असं बोलू नका हो साहेब... 
बघा माझा प्राण तळमळतोय...असंख्य 
वेदना होताहेत, पण जीव जात नाही, तो 
खोळबलाय त्याला बघण्यासाठी ... मी 
त्याला माझा मुलगा म्हणत नाही ...तुमचाच 
मुलगा आहे तो. तुमचा आनी मॅडमचा... 
पण...पण माझ्या कुशीतून जन्माला आलाय 
तो. पिंड तुमचा... परंतु माझ्या रक्त-पेशींवर 
वाढवलाय मी त्याला... ' 

“ .बाळतवेणा भोगून जन्म दिला 
मी त्याला, परंतु एकदाही त्याला उराशी 
कवटाळला नाही...ताच्या जावळातून 
एकदाही बोटे फिरवली नाहीत ..स्तनातून 
पाझरणाऱ्या अमृताचा एकही थेंब त्याच्या 
तोंडात घातला नाही... 

...आता स्तनातून वाहणाऱ्या त्या 
साऱ्या अमृताचे सुकून दगड झालेत, ते 
टोचताहेत माझ्या काळजाला... आणि 
मनालाही... त्या खड्यानीच माझी सगळी 
छाती पोखरून कंगाल केलीय...” 

“दोन पोरांचे पोट भरण्यासाठी, त्यांचे 
भविष्य घडवण्यासाठी तुमचा करार मी मान्य 
केला ...तुम्ही माझ्यावर जबरदस्ती केली 
नव्हती, मीच आपल्या मनाने तुमचा व्यवहार 
मान्य केला होता ...खरं तर कायद्याच्या 
नजरेतून तुमचं मूल मी तुमच्या पदरांत 
घातलं, तुम्ही मला त्याचे पैसे दिले... 
करारा प्रमाणे तुमचे माझे नाते संपले... '' 

“पण तसं होत नाही हो साहेब...मन 
आम्ही जिती माणसं... आम्हाला असतं.. 
आम्ही ...जीव नसलेलीं कागदं नाहीत... 
तुमच्या मुलानं मला आईपण दिलं...पण 
मी त्याला धड डोळे भरून बघितलं सुध्दा 
नाहीं... एवढीं वर्ष तोच सल टोचतोय माझ्या 
काळजाला... माझा प्राणही अडखळलाय 
त्याच साठी. 

“एकदाच त्याला घेऊन या हो 
साहेब...मी त्याला काहीच सांगणार नाही 
...तो तुमचा आणि मॅडमचाच मुलगा 
राहील...माझ्या पोरांनाही यातलं काहीच 
माहीत नाही... तुम्हीही त्यांना काहीच सांगू 
नका. मी कोण म्हणून विचारलं तर सांगा, 
तुमची जुनी मोलकरीण म्हणून ...पण कसंही 
करून त्याला घेऊन या हो साहेब...मी वाट 
बघते ...माझ्यावर उपकार करा...” 

ती फोनाचेरूच व्हडल्या व्हडल्यान 
रडूक लागली. रडटां रडटां तिणें आपलो 
पत्तो सांगलो. ती कोल्हापुरच्या महालक्ष्मी 
मंदिरा कडेन वयले गल्लींत रावताली ... 

पलतडचो आवाज बंद जातकच हांवें 
रिसीव्हर सकल दवरलो आनी धप्प करून 
सोफाचेर बसलो. 


अनन्य 


कितें तरी गंभीर घडलां हाचो अनघाक 
अदमास लागिल्लो. तें सिरीयल सोडून 
म्हजे म्हर्‍्यांत येवन बसलें. भियेल्ल्या मनान 
विचारूक लागलें, 

““कितें जालें अनय? कोणालो फोन 
आयिल्लो? ...कितें सिरीयस घडलां?... 
कोणाक कितें... 

अनघा एकार एक प्रस्न विचारत 
आशिल्लें. पूण म्हजे तकलेंत ताचे प्रस्न 
वचच नाशिल्ले. म्हजी तकली भेरेल्ली. 
कितें करचें तें सूचच नाशिल्लें. मन 
चक्रव्यूहात सांपडिल्लें. 

दोळे मेटून हांव चिंततालों--- तिचे 
मागणे प्रमाण अमेयाक घेवन तिका मेळपाक 
वच्‌ काय नाका? 

अमेय विचारतलो, ती कोण म्हण. 
मागीर कितें सांगूं ताका. खरें काय फट? 
...खरें सांगलें जाल्यार ताचें रिऑक्शन कशें 
आसतलें? ताका धक्को बसचो बी ना मूं? 
पयलींच तोंडार मोनेळ... एकमुळो...सत्य 
कळटकच आमचे कडल्यान पयस बी वच्चो 
ना मूं तो ? 

मागीर फट तरी कशें सांगप? जे बायलेन 
ताका णव म्हयने आपल्या कुसव्यांत 
सांबाळून वाडयलो...आपल्या रगत- 
मासाचेर ताका पोसलो... ताका ह्या जगांत 
हाडपा खातीर बाळतवेणो भोगल्यो...तिका 
वावराडी म्हणप...तिच्या आवयपणाचो 
अपमान करप? 

अनघाय ह्या प्रस्तावाक तयार जावचें 
ना... तागेलो अमेय, ताचे कडल्यान 
पयसाविल्लो ताका कशेंच सहन जावचें ना. 

हय, पूण कितेंय आसलें तरी तिका हांव 
तळटळत दवरूक शकना... जे अस्तुरेन 
आमच्या काळजांतली माया जपली... 
जिती दवरली... तिचे भितरले आवयक 
हांब असो रगताचीं दुकां गळयत लावूंक 
शकना! 

कागदपत्री करारान नातीं सोंपनात 
...पयशान उपकाराची परतफेड करुक 
जायना...ललीतान आमच्या पदरांत सूख 
ओतलें...आतां मरतना ताच्या पदरांत 
समाधान घालप म्हजें कर्तव्य... खरें 
मनीसपण तें... ! 

अनघाक पयलीं विस्वासात घेवक 
जाय, मागीर अमेयाक! 

म्हज्या मनाचो निश्चेव जालो. हावें 
दोळे उगडून अनघा वटेन पळयलें आनी 
म्हणले, अनघा म्हाका तुजो सपोर्ट जाय, 
दितलें मगो?” 

अनघा गोंदळळें. 

“सपोर्ट? कसलो सपोर्ट? 
कित्या खातीर ? 

“आमकां फाल्यां ललीतागेर वचपाक 
जाय ... कोल्हापुराक...तूं, हांव आनी 
अमेय... तिगांयनीय... 

लिह ललीता कन. र? 

अनघान कच्च करून आग काडलें. 
थरथरत म्हणूंक लागलें, "कोण ललीता? 

. आनी आमकां कित्याक वचूंक जाय 
तागेर? आनी अमेयाक कित्याक व्हरपाचो 
बरोबर ? 

“ललीताक विसरले तूं अनघा ? 

हावे ताका त्रोसांनीच विचारलें. 


आनी 

म्हाका खबर आशिल्ले अनघाक ललीताची 
घट्ट याद आसा, तें मुद्दाम ताची याद ना 
म्हणपाचीं नाटकां करता. 

आं... हय... हय... याद जाली... 


वळखलें...'' अनघान आपलें समर्थन 
करपाचो यत्न केलो. 

““ललीता अमेयाक एकदां पळोवपाक 
सोदता.'' 

त 007 

अनघा एकदम किंळचेलें. 

“ना... नाका... अमेयाक ताचे 


मुखार व्हरपाचो ना...तो... तो... ताचो 
कोण न्ही...! तो... तो...म्हजो भुरगो... 
आमच्या दोगांयचो... 

ललीतान आकांत केलो सामको. ताणें 
थयथयाट करूक सुरवात केली. 

“ललीताचो फोन तो. तें खूब दुर्येत 
आसा... जिविताच्यो अखेरच्यो घटका 
मेजता...ताका हो संवसार सोडचे आदीं 
एकदां अमेयाक पळोवपाची इत्सा आसा. 

“आरे, पूण ताचो आनी आमचो आतां 
किते संबंद? ताचे आनी आमचे मदीं कितें 
करार जाल्लो? भुरग्याक जल्म दिवन ताका 
आमचे सुवादीन करून ताणें वचपाचें. 
मागीर केन्नाच त्या भुरग्याचेर हक्क सांगूंक 
येवपाचें ना. ताचें सगळे पयशे फारीक 
केल्यात मरे आमी एका हातान... मागीर 
आतां अशें कशे हक्क सांगता तें अमेयाचेर. 
हें सामकें डिजगस्टींग हां...कोर्टांत व्हरया 
आमी ताका, केस करया ताचेर!'' 

“'कितें उलयता तू अनघा? भान आसा 
मुगो तुका तुज्या उलोवपाचें ?' 

म्हजो आवाज इल्लो चडिल्लो. तें 


पळोवन अनघा मातशें नरम जालें. 

““पळय अनघा, ललीता कोणाचेरूच 
हक्क सांगना आनी ताका कोर्टात व्हरपाचीय 
स्थिती ना. तें ब्रेस्ट कॅन्सरान झडटेक 
लागलां..पूण ताचो प्राण वचना...तो 
आडखळ्ळा ताणें जल्म दिल्ल्या भुरग्याक 
एकदां तरी पळोवपा खातीर... आवय 
म्हणून वा आनी कोणय म्हणून, वावराडी 
म्हणूनय ताची वळख करून दिल्यार ताका 
उपकारता, पूण एकदांच अमेयाक दाखोवंक 
हाडचो इतलीच ताची इत्सा. कागदोपत्री 
केल्ल्या करारान मनाचीं नातीं विकतीं घेवंक 
मेळनात ...तशें जाता जाल्यार हांव तुका 
पोटगी दिवन पयस उठून वतां हांगाचो... 

म्हज्या उलोवण्यान अनघाचें आंग 
शिरशिरलें. ताणें म्हणलें, ““कितें उलयता 
तूं अनय ? 

म्हर्जे उलोवप थांबलें ना... 

“तार्णे तुजी व्होंट भरली... तुका 
आवयपणाचो मान फावो केलो...तें 
नाशिल्लें जाल्यार तुजे भितरली आवय 
इकळाप करीत सोंपतली आशिल्ली...याद 
कर ते दीस अनघा...भुरग्या खातीर तूं करें 
तळमळटालें तें...आनी ताणें कशी तुजी 
व्होटी सुखान भरली ती..." 

` ...जाता तुका याद? जायना जाल्यार 
हांव सांगतां...लम्न जावन पंदरा वर्सा जालीं 
तरी आमकां भुरगें जावंक नाशिल्लें. तुज्या 
गर्भाशयाक भुरग्याक वाडोवपाची क्षमता 
नाशिल्ली. गर्भ धरतालो, पूण वाडूंक 
पावनाशिल्लो, मर्दीच गळून पडटालो. मेजून 


अनन्य 


स वेळा मिसर्केरेज जाली. मागीर दोतोरान 
शिटकायलें, परत दीस वचपाक उपकारना, 
तुज्या जिवाक धोको आसा. '' 

आमी भुरग्याची आशाच 
सोडिल्ली, तूं तर सामकें कोसळिल्लेंच. 
तुजे मानसीक संतुलनय हालूंक लागिल्लें. 
म्हाका कांयच सुचनाशिल्लें. अश्या वेळार 
ज्युस्त परिक्षीत साठे पुण्यांतले शाखेंतल्यान 
आमचे शाखेंत मॅनेजर म्हण बदली जावन 
आयलो. बँकेत सगळ्या स्टाफाक म्हजी 
घरची स्थिती खबर आशिल्ली. ताकाय ती 
रोखडीच कळ्ळी. एक दीस लंच टायमाक 
ताणें म्हाका आपल्या कॅबिनांत आपोवन 
व्हेलो आनी भुरग्या खातीरचो अंतिम 
पर्याय सुचयलो. म्हाका सुरवातीक तो 
मानवलो ना, पूण खूब विचारां अंती हांव 
तयार जालों. तुकाय समजावन तयार केलें. 
ललीताचो सोद ताणेंच घेतलो. ताच्याच 
गांवची चली ती. तरूण आशिल्ली. लग्न 
करून नासिकाक दिल्ली. घोव एके खाजगी 
कंपनींत कामाक आशिल्लो. नोकरी तशी 
कायम जावंक नाशिल्ली तरी संवसार बरे 
तरेन चलतालो. पूण एका सांजवेळा नोकरे 
वयल्यान येतना बशीच्या अपघातांत तो गेलो 
आनी दोन भुरग्यांक वाडोबपाची जबाबदारी 
ललीताचेर पडली. ताका तांचें पोट भरपा 
खातीर, शिकोवन व्हड करपा खातीर 
पयशांची अतिशय गरज आशिल्ली.'” 

...पुण्यांतले ख्यातनाम गायनोको- 
लॉजीस्ट डॉ. साळुंके कडेन परिक्षीत साठेच 
आमकां घेवन गेलो. दोतोरान आमकां 
दोगांयक आनी ललीताक तपासलीं. अपेक्ष 

प्रमाण सगळें सारकें आशिल्लें. मागीर योग्य 
वेळार आमच्या दोगांयचीं बियांडां घेवन, 
कृत्रीम पदूदतीन तीं फळोवन ताणे तीं 
ललीताच्या गर्भाशयांत रोंपलीं... 

““हांवें म्हजी बदली पुण्यांत करून 
घेतली. थंय एक फ्लॅट भाड्यान घेतलो. 
ललीताक आमच्या फ्लॅटांत दवरलें. 
तागेलीं भुरगीं, ताचे आवय बरोबर रावली. 
सोयऱ्याधायऱ्यांक, नात्यांतल्यांक कोणाकच 
कांयच कळूंक दिलें ना. सगळ्यांक तुकाच 
दीस गेल्ल्याचें आनी तूं दोतोराच्या निरीक्षणा 
खाला आशिल्ल्याचें भासयलें... 

“णव म्हयन्यांनी ललीता बाळंत 
जालें. करारा प्रमाण भुरगें जल्माक येतकच 
दोतोरान काडून तुजे खांकेंत दिलें. ताका 
घेवन आनी ललीताचे दोन लाख तशेंच 
दोतोर-हॉस्पिटलाचें बील फारीक करून 
आमी गोंयांत आयलीं...केन्ना फाटीं वळून 
पळयलें ना. ललीता कशें आसा, ताचें कशें 
चल्लां तें. कायद्याचे नदरेंतल्यान ताचे - 
आमचे संबंद सोंपिल्ले, पूण मानवतायेचे 
नदरेंतल्यान ते सोंपिल्ले व्हय तर? 

“तुजी होट भरली... तूं उमेदी जालें... 
तुजे दुख्ख सोंपलें, केन्ना चुकून तरी तुवें 
विचार केलो, तीचे आवयचें काळीज 
रडटा काय हांसता तें? तुजे सारकोच 
हांबूय सुवार्थीपणान वागलो गो ! पूण हांव 
दादलो, तूं बायलमनीस! ...म्हजे परस तुका 
तिच्यो भावना चड बरे तरेन कळपाक जाय 
आशिल्ल्यो...कारण दर एके बायले मदीं 
एक आवय आसता, मागीर तिणें भुरग्याक 
जल्म दिवूं बा ना दिवूं आनी तुरे तर 

आवयपणाचीं स्पंदनां आपल्या कुसव्यांत 
एकदां न्ही तर स फावटी अणभवल्यांत... 
तुज्या थानांतल्यान दूद व्हांवलें ना, पूण 
तुवें एका बाळकाक हड्ड्या कडेन धरून 
बाडयला... 

“तुका ताच्यो भावना समजुवच्यो 
नात जाल्यार कोणाक समजतल्यो गो 
अनघा ? 

“ताणें आमचे खातीर जें केलें ताची 
थोडीशी परतफेड करपाची एक संद देवान 
आमकां दिल्या... आमी ते संदीचो लाव 
घेवया...दितलें नही तूं म्हाका सांगात ह्या 
कामाक ? 

हांवें अनघा कडेन अपेक्षेन पळयलें. 

येदोळच्यान हांव एकटोच उलयतालों. 
सामको भावनाविवश जाल्लों. ताका लागून 
अनघाच्या मुखामळा वयले बदलतले भाव 
म्हज्या मेंदवा मेरेन पावूक नाशिल्ले. आतां 
हावें म्हर्जे उलोबप थांबयिल्लें आनी ताच्या 
तोंडा कडेन अपेक्षेन पळोबंक लागलों. 

अनघाच्या दोळ्यांतल्यान दुकांच्यो 
पांबळ्यो व्हांवताल्यो. तोंडाचेर गुन्यांबपण 
उदेल्ले. म्हजे उलोबप ताच्या काळजाक 
खोमिल्लें. 

हय ...हय ...रे अनय, आमी 
या ललीताक मेळपाक. ताका कोणा 
बर्‍या दोतोराकय दाखोवया ...पूण...पूण... 
अमेय...ताचें कशें करपाचें ... ताका खरें 
सांगपाचें काय फट??? 

चितेस्त जावन ताणें म्हणलें आनी हांबें 
सट्ट करून ताका जाप दिली, “कायच गरज 
ना फट सांगपाची... खरें तेंच सांगपाचें. 

ताकाय हें फुडें जिविताक फुडो करपाची 
तांक येवपाची गरज आसा. फाल्यां 
कसल्याय मार्गान कळचे परस आमचे 
कडल्यानच कळप योग्य! 
आं...हय...हय...” 

अनघाच्या मनाक पटलें ना तरी तोंडान 
बदलें. 

“आनी कळ्ळें म्हण तातूंत कांय 
चुकीचें ना. तो कितें कोणाचो वायट 
कर्मान जल्माक आयिल्लो भुरगो नही. तो 
आमच्या रगताचो ...आमचो कायदेशीर 
वारस. तुजो आनी म्हजो... पूण ललीतान 
ताका आपल्या कुसव्यांत घेवन वाडयला, 
ताका जल्म दिला... ती ताची आवय... 
जल्मदात्री...ताची पयली आइई...व्हडली 
आई... ललीता म्हणल्यार त्या जगन्माता 
धर्ते सारकी... आपल्या कुसव्यांत 


अनन्य 


पडिल्ल्या दर एका बियाक कसलोच भेदभाव 
करनासतना काळजांतले मायेन रुजयतली... 
आंकरायतली ... ताचो रोंपलो करतली... 
म्हणूनच तर ते जगन्मातेचो जयजयकार 
करतात नवरात्रांत ... अनघा आयक ... ते 
जगन्मातेचो जयजयकार आयक... !'' 

पयसुल्ल्यान कानार पडटल्या 
दुर्गामातेच्या उत्सवाच्या आवाजा कडेन 
अनयान अनघाचें लक्ष ओडलें. 

दुर्गामातेच्यो आरत्यो सोंपून आतां 
दांडिया नाचाक सुरवात जाल्ली. नाच 
ऐन रंगार आयिल्लो. गितांचे सूर आनी 
तोणयांच्या आवाजान आसमंत उल्हासान 
भरून गेल्लो. 

(कथा) 


जयमाला दणायत : जल्मः 1947. 
कथाकार, अनुवादक, निबंदकार, 
बालसाहित्यकार, कथांचो इंग्लीश, 
हिंदी आदी भाशांनी अनुवाद, 
पाठ्यपुस्तकांनी आस्पाव. 'कवासो' 
आनी 'सांज-सावळी' हे कथासंग्रह 
तशेंच 'करबट' आनी 'आबाड्या 
भोंवती तीन शेंवती' हे निबंद 
संग्रह, “सप्तक' आनी इंद्रधोणू' हीं 
बालसाहित्याचीं पुस्तकां प्रकाशीत. 
“फुकटांत भोंबड़ी' आनी 'रागदरबारी' 
हीं अनुवादाची पुस्तकां प्रकाशीत. 
संपर्क 'मंगल', प्लॉट नं. 30, 
अवधूत कॉओपरेटीव्ह सोसायटी, 
नाना शंकरशेट रस्तो, डोंबिवली 
(पश्चीम), मुंबय - 421202, 
मो. : 09757119317 

जयमाला ढणायत 


जेवणाचे ताट आनी बसूंचो पाट... 


“किते शरूमावशे, तुवेय हाडली मगे दुसऱ्या 
राज्यांतलीच सून? आमगेली न्हयच मगे?” शेजारच्या 
निमून विचारलें. 

“आगो पापया, आतां खंय कितें उरलां परकी आनी 
आमचें? सगळें सारकेंच न्हय? चलो चली राजी, तो क्या 
करेगी माँजी?'' बयलेबयर हांसत तिणें जाप दिली. 

“हें मात सामकें खरें पळय तुजें. हातूंत आतां नविदाद 
अशी कांय उरली ना. दर दोन ब्लॉक सोडून तिसऱया 
ब्लॉकांत ही अशीच परिस्थिती. मनाक मातशे कश्ट 
जातात, पूण दी सोडून म्हणचे आनी ओगी बसचे. 

“हय तर गो बाये आनी म्हाका तशें वायट बी कांय 
दिसलें ना हां. वयल्यान म्हजी सून फकत सोबेचें बावलें 
न्हय, बरी हुशार-कर्तबगार. ऑफिसांतय बऱ्या व्हडल्या 
पोस्टार आसा आमच्या सुरजावरी.'' अरूबायच्या ह्या 
उलोबण्याचेर हांसलीशी करून शेजान्न भितर कडसरली . 

पळोवंक गेल्यार शरूबायचो चलो सुरज-सामको 
आवयधार्जिणो... 'ममाज बॉय म्हणून सोसायटीभर 
फामाद्‌. आवयचें उतर केन्नाच सकयल उड़ोवपी न्हय. 
पूण तरणेपणाचें बारें तकलेंत भिनलें म्हणटकच निकत्याच 
जल्मल्ल्या पाडकाची अवस्था जाता ताची. आवयच्या 
पोटांतल्यान भायर सरतेखीणी जमनीर पांय तेंकले रे तेंकले, 
घरभर धुडगूस घालूंक ताका मजा दिसता. ताच्या कानांत 
बारें गेलें म्हणटात तशीच कितेंशी अवस्था जाता जांवये 
तरनाट्यांची. ना तर सदांच आवयचे सांगणेन वागपी 
सुरजा कडल्यान अशें कांय घड़पाचेंच न्हय. ऑफिसांत 

बरो जम बसलो, शरूबाय ताच्या लग्नाचे 
मनांत मांडे खाता थंय आसा, हेवटेन हो पोर 
ताचे बरोबरीन काम करपी ऑफिसांतल्याच 
शिवांगी शर्मा कडेन संबंद जोडून मेकळो 
जालो. तेंबूय पोर ताच्या दिसपाचेर, ताच्या 
उजू सभावाचेर, पोलायट नेचराचेर सामकें 
फिदा जालें आनी शेवटाक जावपाचें तेंच 
जालें. ताणें शिवांगीच्या आवय-बापायचें 
सांगणें मानून, आवयक सांगीनासतना 
रजिस्टर लग्न करून मेकळो जालो. 

आतां शरूबायचो अपुरबायेचो एकलोच 
पूत. घोव गेले उपरांत घामाकश्टान सामकें 
हुमेचे उदक करून म्हणटा तसो वाडयिल्लो. 
हातातोंडा कडेन आयिल्लो, ताच्या 
लम्नाचीं कितलीं सपनां रंगयिल्लीं बाबडेन 
जाण कोण - असो हातांतल्यान सुटिल्लो 
पळोवन खंयचेय आवयच्या जिवाक चरर 
जावपाचेंच. तशें भितरले भितर कितलेंय 
वायट दिसलें तरी शरूबाय मोठी धिराची, 
मोठी हिकमती. तिणें तें केन्नाच चारचौगांत 
उक्तें जावंक दिलें ना. मनाचें गुपीत मनांतूच 
दवरलें. वयल्यान हांसत्या तोंडान आनी 
निर्मळ मनान हासभास नासतना लग्न जावन 
भितर रिगिल्ले सुनेचें आपणाल्या घरांत 
स्वागतच केलें - मोठे उमेदीन तिका येवकार 
दिलो. मनाचें व्हडपण दाखयलें, पूण - हो 
पुणूच तिच्या जिवाक घुस्मटायतालो . 

तशे तिका आपले हे अपुरबायेच्या सुनेचे 
भारी कवतूक आसलें. तिची फिशालकाय, 
हुशारी, कनिंगनेस, कोल्याबुद्दीचेर भाळिल्लीच 
म्हणल्यार जाता ती. खरें तर पयलेच नदरेन 
तिणें शिवांगीक सारकें बरें पारखिल्लें, पूण 

पुता खातीर मना पसून तिका स्विकारिल्ली. 
शिवांगीचें वागप मात तिका समजनासलें. 
तिच्या मना विरुद्ध आसलें तरी आपणें 
तांच्या लग्नाक एका उतरान लेगीत मनाय 
केली ना, सगळें पुताचे-सुनेचे इत्से प्रमाण 
केलें. इतलेंय आसून शिवांगीच्या मनांत 
आपणाविशीं इतली अढी-इतकी तिडक 
कित्याक, तें तिका केन्नाच कळळें ना. 
कारण कितेय आसूं सून मांय कडेन एकदम 
मेजून मापून उलयताली. मातशी पयस 
पयसच रावताली. इतलेंच न्हय जाल्यार 
सूरज आवयक सामकी मस्तकार धरता हैं 
तिका मात्त पूण सोंसनासलें. तो आपलें 
ऑफीस सुट्टकच बेगीन घरा येतालो. 
आवयकडेन उलयत च्या पाणी घेतालो. 
मागीर बायल येतकच तिचे भोंबतणी 
'तालगडी' घालूंक मेकळो आसतालो, तरी 
आपुण नासतना इश्ट मित्रां बांगडां भोंवन 
करीनासतना आवय बरोबर किरायत बसता, 
हें शिवांगीक अजिबात आवड नासलें. 
तें घोबाक तशें स्पश्ट जाणोबन दितालें. 
शरूबायक सगळे कळटालें, पूण ती कानार 
केंस काडिल्लेबरी वागताली. “नज, नकळ, 
कळना' म्हणिल्लेबरी मात पूण देफेत 
दाखयनासली. 

अर्थांत घरातल्या कुस्कुटाच्या कामांत 
ती चली हात लायनासली. ऑफिसांतली 
मॅडम न्हय! घरचे काम करपाची संवयूच 
नासली तिका. हास्टेलांत रावन शिकिल्ली 
आवयबापायची एकली एकसुरी अपुरबायेची 
धूव - गिरेस्ताघरची. शिकली, नोकरेक 
लागली. ताटावयल्यान पाटार करपाची 

संवय ती कशी सुटत? कुळारा वागताली 
तशीच हांगाय वागपी. तातूंत तिका कांयच 
वावगें दिसनासलें. 

तशी शरुबायची चपातीवाली आसली, 
बाकीचें आयतें काम करूंक एक बायल 
येताली. तशें तिकाय चड कश्ट पडनासले 
म्हणा, एक मनीस तर वाडिल्लें. दोगां थंय 
तिगां. पयलीं धरून सगळें घरचें दारचें तीच 
आयजवेर पळयताली, पूण एक मात खरें 
एक अतूट अळंग अशें - दिसूंक येना अशें 
हयन्हयशें अंतर त्या दोगांय मांय-सुने मदीं 
निश्चीत जाणवतालें. 

लग्न जावन घरांत पांय दवरतनाच 
शिवांगीन डिक्लेर केल्लें. आपूण आपल्या 
आवय-बापायची एकलीच चली - तेन्ना 
तांकां आदार म्हणून आपूण आपलो अर्दो 
पगार दितली. हालीं चले चलयो समान. 
तांकां सारके हक्क, तशें कर्तव्य आसा. 
म्हणटकच चलयेचें कर्तव्य आवयबापायक 
अर्थीक आदार दिवप. झक मारिनात. 
आपल्याक कितें करचे आसा? तीं आनी 
तांचो संवसार. ती तांची खाजगी बाब. जाय 
तें करू. अशें येवजून शरूबायन ओगी 
रावप पसंत केल्लें. जरी मनाक खटकले 
तरीय. कारण शिवांगीच्या कुळारचीं 
तशीं 'गड़गंज' म्हणटात तशीं गर्भश्रीमंत. 
तरी चलयेचो पगार घेवप तांच्या मनाक 
कशें पुटवता काय हो एक बिचार मनांत 
आयिल्लोच तिच्या. “पूण पाडपडू आपणाक 
कित्याक जाय ही तरस्कताय. 

एकेकदां मात आपल्याच घरांत आपूणच 
परकी जावन पडिल्लेवरी जातालें तिका. चड़ 


61 


करून जेन्ना शिवांगीचो इश्ट परिवार जावं 
ऑफीस कलिग्स घरा येतकच. शरूबायन 
तांचे मदीं भायर आयिल्लें ताका अजिबात 
खपनासलें. कपला वयल्या मिरयानी, 
तुसड्या उलोवण्यांनी तें तिका जाणोबन 
दिले बगर रावनासलें. तिका सामकी 
भिरभिरी मारची. सगळे सोडून थंयच्यान 
नाच्च जावचें अशें दिस, पूण आपणाल्या 
अपुरबायेच्या पुताच्या ओडीन ती, मन 
मारून म्हणटा तशी रावताली. शिवांगीच्या 
त्या कर्तुत्वां कडेन लक्षच नाशें करून. 
सुरजाक मात ताची जाणीवय नासताली. 
तो आपले बायलेचे सोबीतकायेचेर, 
स्मार्टनेसाचेर, ताच्या गोड़ म्होंव्या 
उलोवण्यांचेर, हुशारकायेचेर, सामको 
भुल्लुशिल्लो म्हणटा तसो, पिसोच जाल्लो 
म्हणिना. आपले आवयची ही अवस्था 
ताचे नदरेंत येच नासली. येतली तरी कशी? 
शिवांगीची जादू ताणें केन्नाच भायल्यान 
दाखोवन दिली ना. ताच्या मोगाचे आवयक 
तें अशे तरेन दुखयता, ताचे सामकार सारकें 
एक अपुरबायेचें सूनबाय आसतालें. पूण 
ताचे असवड़ीं मात तें एक वेगळेच चली 
जातालें. खरें तर हो सुशिक्षीत “सूनवास' 
शरूबायच्या काळजाक लाग सारको पूण 
तिवूय चल्याक कांयच देफेत दाखयनासली . 
पयलीं वरी आपूण खूब सुखी आसां अशेंच 
भासयताली, पुताच्या सुखाक बादा येवं 
नये म्हणून, घरांतलें वातावरण सदांच 
शांततायेचें उरचें हेपासत ती वावुरताली. 
कालप्रवाह चलत आसलो. पुताचो सुखी 
संवसार वाडीक लागिल्लो. शरूबायक 

नातू जालो. देड म्हयन्याच्या कुकुल्याक 
दायीच्या हातांत सोंपोवन शिवांगी कामाक 
वचूंक लागली. ताचे वयल्या दुदाची सोय 
करून. खरें तर शरूबायचे व्याप कितें थोडे 
नासले. घोव गेलो तेन्नाय ती हेरां भशेन रडत 
घराच्या कोनशाक पडून रावली ना. आपले 
भोंबतणी जायते व्याप लावन घेतिल्ले तिणे. 
तिचें भिसी मंडळ आशिल्लेंच - तांतूत 
ती योगा क्लास घेवंक लागिल्ली. गरजू 
भुरग्यांक शिवणसूत शिकोवंक लागिल्ली. 
ट्युशन दिवप चलतालेंच. वयल्यान तिचें 
सोशल वर्कय चालू आसलें. वेळ मेळत तेन्ना 
वृद्धाश्रमांत वचून तीं कामां करप, वाचनाची 
तिका आवड आसली. लायब्ररी आसलीच. 
असल्या सगळ्या मदीं तिणे आपणाक पुराय 
गुंतून दवरिल्लें, 

पूण नातवाचें घरांत आगमन जालें 
तशे तिणें आपणाले व्याप कमी करीत 
हाडले. सोशलवर्क मातशें कमी करून घरा 
कडेन चड़ लक्ष घालूंक लागली. कारण 
नातवाक असोच परके बायलेच्या हातांत 
सोपोवंक तिचें काळीज धजावलें ना आनी 
नातवाचें करतना एकेतरेची आगळीच खोस 
भोगताली तिका. कितलेंय जाल्यार नातू 
म्हणचे दुदावयली साय. आजयेचें काळीज 
ओड घेतालें. शिवांगी मात निर्धास्त मनान 
कामाक वचूक लागलें, पूण नातवाच्यो 
अर्थ अपुरबायो लेगीत शिवांगीचे मर्जी 
प्रमाण जावंक जाय आसल्यो. सगळें तिणें 
सांगता तर्शेच आनी तितलेंच. अपुरबायेन 
कितेय आगळें उणें करूंक जायना आसले 
शरूबायन. रोखडे सुरजाक उतरांचे लडे 

पड़टाले. “लेकी बोले, सुने लागे ह्या 
न्यायान शरूबायक रोखडेंच तें जाणवताले. 
हें उतराचें चाबूक आपले फाटीर ओडटता 
म्हणून तिणें शादूर जावचें. 

बरो व्हड जायसर नातवाचें मन तिचेच 
कडेन ओडटा म्हणून तिणें शादूर जावचें. 
तिचे फाटल्या फुडल्यान भोंबचें ताणें, पूण 
मात्सो व्हड जातकच मात आवयचे सांगणेन 
वा धाकान म्हणा, तो मातसो आजये पसून 
पयस पयस रावंक लागलो. मित्रमंडळ 
मेळळे आनी मागीर त्या नाना नानीचे 
गिरेस्तकायेच्या दिपकावण्यान तांचे कडेन 
चड ओडूंक लागलो. आपणे कितलेंय जीव 
ओतून केलें तरी शेवट आवयचें सांगणें 
तें खरें हें सत्‌ शरूबायक रोखडेंच कळूक 
आयलें. काळ फुडें वता तसो सुरजय 
आपल्या कामांत आनी बायले भुरग्यांक 
खोडावन उरलो - आवयक मात्सो मातसो 
पयसावत गेलो. शरूबाय आपल्या कामांत 
मन रमोवंक लागली. आपलीशी आपूण 
जावन रावताली. एक दीस पुता सुनेचीं कितें 
तरी सिरीयस उलोवणीं चलतात असो तिका 
दुबाव आयलो. खाणा-खुणा चलताल्यो, 
पूण शरूबायन दिसून दिसनाशिल्लेवरी 
केलें. निमाणें ऑफिसांतल्यान येतकच 
सुरज आवयसरीं बाल्कनींत आयलो. तीच 
तिची कूड जाल्ली हालींसाराक. “'कितें 
करता आई? ताणें विचारूक जाय म्हणून 
विचारलें. “काय ना रे, बेठेंच पुस्तक 
चाळटालें. वेळ वचना आनी चड वाचूंकय 
जायना हालीं म्हज्यान यो बस. च्या बी 
कितें जाय तुका?" 

“नाका नाका, जालां म्हजें सगळें इश्टा 
वांगडा भायरच. आई, तुजे कडेन मातशें 
उलोवचें आसलें. 

“आरे मागीर असो अनमनता 
कित्याक? उलय मरे, यो बस हांगा.'' अशें 
म्हणून तिणें मुखा वयल्या कदेला वयल्यान 
पांय सकयल घेतले. बसलो तरी ताणें 
हेवटेन तेवटेन करीत बरोच वेळ काडलो. 
तो सरळ सरळ उलोवंक मातसो कांचवेता 
हें तिका जाणबलें. 

कितें रे, किते जालां? कसली 
अडचण बी आसा? तिणें विचारलें. 

“ना गे, तशी अडचण अशी ना. तुका 
खबर आसा नही आई, आतां हो जागो तसो 
ल्हान पडटा आमकां. गांवाभायर नवो प्लॉट 
घेतिल्लो जाणा न्हय, ताचेर एक आटसारो 
बंगलो बांदपाचें कामय चल्लां - पूर्ण 
जायत आयला. तशें लोन बी काडला गे. 
हांगा सगळो गजबज चड़ जाला. बंगल्यार 
बतकच तुकाय मातशी शांतताय मेळटली.'' 

“आरे बाबा, हांगा म्हणून किते, तशें 
शांतच तर आसता. दीसभर तुमी दोगांय 
ऑफिसात, संजू ताचे शाळेंत, मागीर ताचो 
हो क्लास तो क्लास, थंयच्यान हालीं चडसो 
तो ताच्या नाना-नानीगेर. दीसभर एकलेंच 
तर उरता हाव म्हजे हे शात बाल्कनींत.'' 

“तर्शे न्हय गे. आतां तुका झाड़ां- 
पेडांची आवड. हांगासल्ल्या ह्या कुंड्यांनी 
रपां लावन तूं आपली 'दुदाची तान ताकार 
भागयता.' म्हणल्यार जाता. थय आपल्याक 
जाय तशे पोरसू कर. 

“आरे बाबा, आतां म्हर्जे कितें - दस 

सरले आनी पांच उरले. कसली उमेदय ना 
आता. 

“ना आई, अशें म्हणूं नाका गे म्हातारी 
जाल्लेवरी'' ताणें मातशें भावूक जावन 
म्हणलें. “ आई, शिवांगीच्या खूब मनांत 
आसा. म्हणटा आतां ह्या ब्लॉकात रावप 
आमच्या स्टेटसाक सोबना.' तशे तें पयलीं 
सावन बंगल्यांतच रावन आयला न्हय गे. 
इतली वर्सा म्हजे खातीर '' मारून म्हणटा 
तशें हांगा रावलां - म्हणून तर ही सगळी 
धडपड, पूण आई ह्या रिणा खातीर म्हजो 
लागीं लागीं सगळोच पगार वत्ता पळय.'' 

“आरे आसू, म्हर्जे पेन्शन येता - 
थोडें भोव हेवटेन तेवटेन करून तातूतच 
भागोवया. 

“तर्शे न्हय आई, हो ब्लॉक विकून 
आमी थंयच रावंक या, म्हणटकच बरें 
जातलें. सगळे सारके जातलें. हाका 
किमतय बरी आयल्या. हांवें उलोवन 
दवरलां एकल्या कडेन. तो येतलो फाल्यां 
परां हो जागो पत्ठोवंक. 

“आरे सुरज, पूण म्हाका विचारलेंय ना 
तुर्वे.'' ताचें उलोवणें आयकूनच ती सामकी 
आबूज. 

“तातूंत कितें विचारपाचें ? तुमकां कितें 
आमी वाऱयार सोडचीं नात. बरीं बंगल्यांत 
रावंक व्हरतलीं बरोबर.  तेन्नाच भितर सरपी 
सुनेन मर्दी तोंड घालें. त्या वेळार वाद नाका 
म्हणून ती ओगीच रावली, पूण सुरजान 
दोन तीन वेळां परत परत विचारतकच तिणे 
स्पश्टच सागलें. 

'इतलीं गडबड नाका. म्हाका येवजूंक 

तरी मात्सो वेळ दी. आरे, हांगा म्हजी 
सगळी जीण हांवें ओंपल्या. ब्लॉक घेवचे 
पसत, कितें कितें केलें ना? म्हज्यो सगळ्यो 
यादी - म्हजें आख्खें भावविश्व सामावलां 
भितर आनी ध्यानामनांत नासतना तुमी 
म्हणटात हो ब्लॉक विकून उडोवप?'' 

“पूण आई, आतां गरज आसा नहीं? 
बरें हांगाच्यान आमी कितें परत चाळींत 
बच्चीं नात गे रावंक - हाच्याकय व्हड 
बंगल्यांत बतलीं. ना म्हणूं नाका... ' 

“'पळोवया मागीर, म्हाका विचार 
करूंक मातसो वेळ दियात.'' तिणें तेन्ना 
तो विशय थंयच सोंपयलो खरो, पूण मागीर 
आख्खो वेळ तोच विशय तिचे तकलेंत 
घोळत उरलो. सुरजाक वायट दिशिल्लें. 
तिका जाणवतालें. आपणें आपल्या चल्याचें 
मन मोडलें म्हण तिका वायट दिसतालें. सून 
तर येतना वतना टोण्ट मारतच आसली. 
“मसणांत वचपा वेळ आयलो तरी 
मनशाची आस सुटना. सगळें कितें बरोबर 
घेवन वच्चे आसा? आतां अशें कितें उरलां 
भोगपाचें, म्हणून आपल्याच मनशांक अशें 
आडावन दाखयतात? आनी मनशाचें कितें 
सांगूं येता? आत्तां बरो आशिल्लो दुसऱ्याच 
खिणाक कितेंय वायट-बरें जायत सांगूं नज. 
म्हातारपणांत सुखाचें मरण सगळ्यांच्या 
नशिबांत नासता.” 

“खरेंच ताचें. आतां आपलें कितें 
उरलां? खिळ्यान देवूळ कित्याक मोडप? 
ताका ना म्हणप म्हणचें ताचें मन दुखावतलें. 
सून तर पयलींच सामकी अशी उदकांत 
पळयता. बरें ना जाल्यार कोण आसा 


अनन्य 


दुसरो. आसूं विकूंदी ब्लॉक आनी करूंदी 
तांच्या मना सारकें.'' शरूबायच्या मनांत 
येवजणेची सामकी जटा जावन गेली. सुटूटां 
सुट्टां कितें करचें, कात करचें? दीसभर 
बावडी बाल्कनींत येवजीत बसली. 

हांगाचे सोसायटींतले आपले ब्लॉक 
विकून पयस बंगल्यांनी रावंक गेल्लीं 
गुप्तेकाकी, फाटल्यान रावपी ती काळेवयनी 
तिच्या दोळ्यां मुखार आयलीं. हांगा 
आसतना कितलीं खूश आसलीं. त्या 
दिसा मेळळीं तेन्ना सामकी कळाच गेल्ली. 
म्हणूक लागलीं, आपापले ग्रुप, भजनी 
मंडळ, भिसी-ज्ञानेशवरी वाचन दीस अशेच 
सरताले. केन्ना खंय नाटकांक, सिनेमाक 
बरोबर वचप, मजा आसताली. आता गेलीं 
व्हडल्या घरांत रावंक. वेगळी स्वतंत्र रूम, 
पूण घरच्यांचे चार चार दीस तोंड दिसना. जो 
तो आपल्या उद्देगांत. पुत सून ऑफिसांत, 
भुरग्यां आपल्या विश्वांत दंग. घरभर 
नोकरचाकर. काम अशें कांयच ना, पूण 
आपलें मन कशें लागतलें? सगळो शेजार- 
पाजार नवो. तातूंत तांच्यां हायसोसायटी. 
म्हर्‍्यांत कोण रावता? तार्ची नांवा लेगीत 
एकामेकांक सारकीं खबर नासतात. हाय, 
हॅलो करपा पुरती वळख. पयलीं कांय 
दीस हांगा येवन वचून रावप जाता, पूण 
सदांच इतले पयस येवप परवडना. आतां 
हांगाच्यान पयसावले वरी जालीं आनी 
घरच्यांचे नदरेन तर आमी सामकीं आयतींच 
जावन पडल्यांत. आतां धड़ हांगाची न्हय 
आनी धड़ थयची न्हय अशी सामकी 
त्रिशंकूची अवस्था जावन पडल्या पळय.'” 

उलयतां उलयतां घळघळीत दुकां आयलीं 
काळेवयनीच्या दोळ्यांत... ती याद जावन 
शरुबायक आपूणच तिच्या जाग्यार आयिले 
वरी दिसले. 

खरेंच तिचें. आतां ह्या वयांत नव्यान 
नातीं जोडप तशें कुस्तारच जाता. आनी 
पयलीं भशेन ती उमेदय नासता. हांगाच 
एकटीं राविललीं आसली तरी सुखान 
रावतलीं आसली बाबड़ीं. नाका, तांचे 
भशेन आपली स्थिती जावंक. आपल्याक 
तें सोंसचेंय ना. चार दीस बरें ना जाल्यार 
दिसांतल्यान आपल्या म्हऱयांत येवन खबर 
घेवंक पुताक वेळ नासता. सुनेची तर तराच 
वेगळी. आतां तरी पुता खातीर म्हाका घरांत 
खपोवन घेता. तरी बरें हो ब्लॉक म्हज्याच 
नांवार आसा. तेन्ना भावनेच्या भरांत पुताच्या 
नांवार करूंक फुडे सरिल्ली हांव पूण... त्या 
गुप्तेन सांवरिल्ली - 'शरूबाय, पिशेपणां 
करिनाका. भुरगो आपलोच आसा. आयज 

तो सामको तुज्या पदरा पोंदां आसा, सांगू 
येता, फाल्यां कसली बायल मेळत? 
'नटसम्राट' पळयिल्लो याद आसा नही. 
'फुड्यांतले ताट दिवचें गे कोणाकय, पूण 
बसूंचो पाट तो सांबाळूंकच जाय, तरच ह्या 
जगांत धडगत. 
आयज तिचीं तीं उतरां येवजून परतून 
तिचे दोळे उक्ते जाले. आपलें आसा तें 
आपले फाटल्यान भुरग्याचेंच, तें ताकाच 
मेळटलें. पूण आपूण आसा सर तरी 
आपल्या हातांत उरूक जाय. आयज ताचें 
मन दुखावलां - पूण फाटीं फुडें आपल्या 
वागण्याचो अर्थ ताका समजतलो. बरें ना 
जाल्यार हॉस्पिटलां आसात, वृद्धाश्रमां 
आसात. फुडलें येवपी अरिश्ट येवजून 
आताच सुखाचो जीव त्रासांत घालप ना. हो 
ठाम निर्णय शरूबायन घेतलो आनी तिच्या 
जिबाक सू... जालें. 
000 

(क्रधा) 


वसंत भगवंत सावंत : जल्म : 
1960, कथाकार आनी नाट्यकर्मी 
निवल काणयो” हो कथासंग्रह 
तर्शेच 'कीर-मोर' हो बालकवितांचो 
संग्रह प्रकाशीत. कला अकादमी, 
गोंय संस्थेच्या साहित्य पुरस्कारान 
सन्मानीत. संपर्क : रविन्द्र भवन, 
कुडचडें, गोंय 403 706. मो. : 
9423058318. 





वसत भगवंत सावत 





निता-टिना 


दोगूय सख्ख्यो भयणी खऱ्यो, पूण दोगांयचोय 
सभाव पळयल्यार सामकोच दोन तोंका वयलो कसो. 
सुशीलबाईल्यो ह्यो दोगूय धुवोच, निता आनी टिना. दोगांय 
मदीं फकत दोनूच वर्सांचें अंतर, रुपान तशीं दोगांय लागीं 
लागीं सारकींच, पूण शाळेंत शिकयतना हजारांनी भुरग्यांची 
वागणूक पळयिल्ले सुशीलबाईक आपल्याच धुवां मदलो 
भेद पळोवन खोस उणी आनी खंतच चड़ जाताली. 

व्हडलें निता सामकें थड, सोंशीक, मन लावन 
अभ्यास करपी. केन्नाच खंयच्याच चल्याक ताणें तोंड 
वयर करून पळयलां नासतलें, पूण टिना मात सामकेंच 
उचांबळ, पारपोळ. ताचें वागपच चंचल. सुशीलबाईक, 
हे आपले धुवेचेर, मातूय विस्वास नासलो. ““घरांतल्यान 
भायर सरून गेल्लें कसलें कर्म करून परत आयलां आसतलें 
सांगू नज... हें आमगेलें धाकटें आमच्या तोंडांत शेण 
घाले बगर रावचें ना. अशीं उतरां सुशीलबाईच्या मनांत 
हुस्क्यान घोळटालीं, इतलो टिनाचेर तिचो साप्प भरवंसो 
नासलो. 

टिनाचीं लक्षणां सुशीलबाईक भुरगेपणांतच कळपाक 
लागि्कीं, पूण तें इतल्या थरार पावत म्हणपाचें तिणें धरूक 
नासलें. शाळेंत वतना ताचे दोळे सदांच सुजि्ले, तांबडेशे 
दिसताले. वर्गातले बाईक तें आळशी कशें दिसतालें, पूण 
एकदां तिणें टिनाक फुसलावन विचारलें, तेन्ना तिकाच कळु 
जालें. तिणें रोखडोच सुशीलबाईक रकाद धाडलो. रातची 
न्हीद सोडून आवय-बापायच्या बेडाचेर कितें चलता तें 
चोरयां पळोवपाची ताका संवय जाल्या आनी जागरणांनी 

ताचे दोळे सुजतात म्हणपाचें आयकना फुडें 
सुशीलबाईची तकलीच घुंविल्ले भशेन जाली. 

आपूण सुटयेच्या दिसांनी दोगांकूय 
घेवन जार्दिनांत वतां तेन्ना निता वांगडा 
झोपाळ्याचेर जावं घसरगुंडेचेरे खेळ 
नासतना झाडां आडसाक बसून गजाली 
करतल्या जोडप्यांचे ताचें चड लक्ष 
आसता हें तिका जाणवुपाक लागिल्ें. 
दोगूय भयणीं अदीं मदीं झगडटाल्योच, पूण 
एकदां टिनाच्या तोंडांतल्यान बुरश्यो गाळी 
आयिल्ल्यो पलोवन, घरांतल्या संस्कारा 
परस भायल्या हळशिकावण्या वातावरणाचो 
ताचेर चड प्रभाव पडपाक लागला म्हणपाचें 
सुशीलबाईक जाणबलें. 

जेबपा-खावपांत निताच्यो मातशो 
किचमणी आसताल्यो, तें विट्टालेंय 
रोखडेंच, पूण टिनाक मात कसलोच पातसो 
नासतालो. आपल्या ताटांतलें सोंपोबन तें 
निताल्या ताटांतलें उरिल्ठें काडून खावन 
मेकळें जातालें. आवयन ताका हजार फावटी 
तापयिल्ले, पूण ताची संवय मोडूक नासली. 
आंगापांगान गुटगुटीत आशिल्ल्यान दोन वर्सा 
व्हडले भयणी येदेंच तें दिसतालें. सुशीलबाई 
सदांच दोगांकूय लागपी कपडे वेगळेवेगळे 
काडून दवरताली, पूण टिना ते कपडे आपले 
काय भयणीले, हें पळय नासतना चड़ोवन 
मेकळे जातालें आनी निताली रड घालतालें. 
दोगांय सायकल चलोवपाक शिकिल्लीं. निता 
वेवस्थीत सांबाळून चलयतालें, पूण टिनाची 
सदांच चल्यां वांगडा रेस लागताली. आपूण 
पडटलें, धोड़वतलें अश्या खंयच्याच 
परिणामाची ताका पर्वा नासताली. 

निताक एके फांतोडेर पाळी आयिल्ली 
तेन्ना ताणें भियेबन रडून मोठो आकांत 
केल्लो. ताका सगळे समजावन सांगता 
म्हणल्यार सुशीलबाईक नाका जाछ्ले, पूण 
पांचवेचे निमणे परिक्षे वेळार पेपर बरयता 
आसतनाच, आपणाकूय अशेंच किते 
घडलां म्हणपाचें टिनाक जाणवले. सगळीं 
भुरगीं तकली सकयल घालून बरोवपांत 
गुल आसलीं. टिना उठले आनी मेजा 
कडेन वचून सराच्या कानांत कितें तरी 
सांगून, टॉयलेटी कडेन वचपाक गेलें. सवे- 
सातवेच्या चलयांक, क्लासीत आसतना 
अशें घडटा तेन्ना तीं कशीं आबूज जावन 
रडपाक पावतात तें सराक खबर आसले. 
हें खरेंच सांगता काय कॉपी मारपा खातीर 
निमित्त्य करून भायर सरना मूं? ह्या दुबावान 
त्या सरान एके लेडी प्यूनाक ताचे फाटल्यान 
चल आनी गरज पडल्यार आदार कर म्हणून 
सांगले. खबर खरी म्हणपाची ते लेडी 
प्यूनान सांगतकच सराक ताच्या धिटायेच्या 
वागण्याचे अजापच दिसले. ताणें ही खबर 
सुशीलबाईच्या कानार पाबोवपाची वेवस्था 
केली. इतले भुरगेपणांत हाका अकस्मात 
असो पेपर बरयता आसतना म्हयनो आयला 
आनी हें मातूय काचाबूल जाय नासतना, 
आपणाक स्पश्टपणान सांगता, आपले 
आपूण समजिकायेन वागता, म्हणून सराक 
टिनाचे कबतूकशें दिसलें, पूण वाडिछ्ले चलये 
भशेन हाका ते संबंदान कशी जाणविकाय 
आयली... आपणें काय ताका केन्नाच 
कांयच सांगूं ना... म्हणटकच कोणा कडेन 
हें असल्या गजालीं संबंदान उलयता काय? 

ह्या हुस्क्यान सुशीलबाई चिंतपाक पडली. 

धावेक पाव मेरेन टिनाचीं लक्षणां धडाचीं 
न्हय म्हणपाचें सगळ्या टिचरांच्या लक्षांत 
आयिल्लें. कसलीय डिफीकल्टी विचारपाक 
घरांत हुशार भयण आसा, शिकिल्लीं 
आवय-बापूय आसात, अशें आसूनय ताका 
फकत चल्यांचेच नोट-बूक्स लागतात, 
सांजे क्लासीक आयल्यार बाकिच्यो चलयो 
घरा पाबल्यो, पूण हें खंयच्या ना खंयच्या 
चल्या वांगडा फाटल्यान उरता, अश्यो 
जायत्यो कागाळी आयकुपाक सुशीलबाईक 
आत्र्यापयऱ्यान स्कुलांत येवचें पडटालें. 
एके शाळाबाईचे धुवेक हें सोबना, अशीं 
उतरा आयकुचीं पड़टालीं. तिच्याकूय दोन 
वर्सा मुखार शिकपी निताची सगळेच तुस्त 
करताले, पूण टिनाचेर मातशें लक्ष दवरात 
ना जाल्यार तें हाता भायर वतलें, हो उपदेश 
आयकुचो पडटालो . 

धावेक आसतना गॅद्रिंगा वेळार तर 
ताणें विटयलें. परिक्षा लागीं पाविल्ल्यान 
धावेच्या खंयच्याच भुरग्यान कसल्याच 
आयटमांत भाग घेबंक नासलो, पूण 
टिनान झगडून म्हणटात तसो एक “डान्स' 
बसयलो. डान्सांतल्यो सगळ्यो चलयो-चले 
रंगोवन न्हेसून तयार आसले. नाटकुल्या 
उपरांत निमाणे सुवातेर टिनान बसयिल्लो ग्रुप 
डान्स आसलो म्हणून निवेदनय जाल्ले, पूण 
डान्साची जापसालदारकी आशिल्ले टिचरीन 
सगळ्या भुरग्याक नाचा खातीर एकठांय 
केल्यार तांचे मदीं टिना ना. टिचरीचेर 
कलकल आयलो. तिणे टिनाक सोदपाक 
दोग तीग जाणांक हेबटेन तेवटेन धाडले. 


अनन्य 


निमण्या वेळार पीटी टिचर टिनाच्या कानाक 
धरून घेवन आयलो. मेकअप रुमांत कोणूच 
ना अशें पळोवन दारा फाटल्यान टिना 
एका चल्या वांगडा आसले म्हणपाचें ताणें 
ते टिचरीक सांगले. चडश्या भुरग्यांक ही 
खबर कळ्ळी ना, पूण हेडमास्टरान जेन्ना 
ही गजाल सुशीलबाईच्या कानार घाली, 
तेन्ना तिचेर कपलार हात मारपाची पाळी 
आयली. 

आपल्या घोवाक आपल्या व्यापा मुखार 
भुरग्यां कडेन लक्ष दिवपाक वेळ ना आनी 
ताका पडूनय वचूं ना हें सुशीलबाई जाणा 
आसली. तरीय तिणें घोबाक परत एकदां 
सांगून पळयलें. परत परत तूं भुरग्याच्यो 
कागाळी म्हाका सांगू नाकां आं! आपूण 
शिर्वीस सोडटां ती भुरग्यांचेर लक्ष दवरपाक 
म्हणून सांगतालें नहीं तूं? आतां म्हाका 
आनी कित्याक सत्यता? आमकां एक चली 
जाल्या ती पुरो म्हणून हावें तुका सांगिल्लें, 
याद ना? तुका चल्या खातीर ट्राय करीनशें 
दिसलें. परतय चलीच जालें - आतां 
ताका सांबाळपाची जापसालदारकी तुजी. 
सदचेभशेन आदोगाद घोवान सुशीलबाईचेर 
लकोवन दिलें आनी हाचे फुडें आनी आनी 
ताका सांगून कांयच फायदो ना हें तिका 
पटलें. 

टिना धावेक धडेर पास जालें आनी 
ताच्या एडमिशना खातीर सुशीलबाईक 
बर्‍्योच राटावळी करच्यो पडल्यो. निमाणें 
अदूंचीं बॅचींतल्या 'बॅस्ट स्टुडंटा'चीं भयण 
म्हणून निता शिकतालें, ते हायर सेकंडरींत 
एकदार्चे एडमिशन मेळळें. बारावेचे परिक्षेत 

अपेक्षे प्रमाणे निता हायर सेकंडरींत पयलें 
आयले. आपले व्हडले धुवेन जोडलां 
तें धाकटी धूव वगड़ायत म्हणपाचो 
सुशीलबाईक हुस्को दिसतालो. कितेंय 
घडल्यार घोव आपणाकच जापसालदार 
धरतलो म्हणपाचें येवजून तिणें इकरावे- 
बारावेक टिनाचेर खर लक्ष घालपाचें 
थारायलें. सगळीं कामां कुशीक अडोवन 
ती सकाळची टिनाक चलत वचून हायर 
सेकंडरींत पावन येताली आनी भर दनपरां 
परत वचून घेवन येताली. हायर सेकंडरीचो 
प्रिन्सिपलय कड़क शिस्तीचो आशिल्ल्यान 
सगळीं भुरगीं धाकांत आसतालीं. आपणाक 
पावपाक - व्हरपाक “पुलीस एस्कोर्ट' 
दवरला म्हणून वांगडचीं चाळयतात 
म्हणत टिना आवयचेर बेजारतालें, पूण 
सुशीलबाईन आपलो नेम मोडलो ना. 
स्पोर्टसाक, गॅदरिगाक ती सामकी सावळी 
कशी टिना फाटल्यान भोवताली. बारावेत 
आसतना एका टिचराक ताणें घुस्पायला 
म्हणपाची हय-न्हयशी खबर तिच्या 
कानार पडली तेन्ना सरळ वचून तिणें ती 
खबर प्रिन्सिपलाच्या कानार घाली. घरांत 
टिनान मोठो सांबार केलो पूण सुशीलबाईन 
ताका टूरार धाडले ना तें धाडले ना. सकुला 
परस हायर सेकंडरींत टिनाक सांबाळपाक 
आपणाक शक्य जालें अशें तिका दिसले. 
बारावेक त्या मानान टिनाक बरे मार्क पडले. 
खटपट करून सुशीलबाईन टिनाक, निता 
थर्ड इयरांत पाविल्ले, तेच कॉलेजींत एडमिशन 
केलें. कॉलेजींत पावतकच मात टिनान 
आपणाले रंग दाखोबपाक सुरवात केली. 

कॉलेजीत टिना वांगडा येवन वचप तिका 
शक्यच नासले, पूण एक दीस सहज पासय 
मारपाक म्हणून गेल्यार, कॉलेज सोडून 
टिना एका भुरम्या वांगडा मोटरसायकलीचेर, 
चल्याभशेन बसून गेटीभायर सरतना दिश्टी 
पडलें. सुशीलबाई खरशेत माळी चडून 
प्रिन्सिपलाच्या कॅबिनांत गेली. “आगे, ही 
कॉलेज, खंयची भुरगीं कशीं येतात आनी 
कशीं वतात तें पळोवप हांगा शक्यच ना. 
आतांचो काळ बदलला. स्ट्डंटस हांगा 
फकत पांच ते स वरां आसतात. बाकीच्या 
वेळार तीं कितें करतात तें पळोवपाची 
जापसालदारकी तांच्या पालकांनीच घेवपाक 
जाय. एका काळार आपूण पालकांक 
तांची जापसालदारकी सांगताली आनी 
आतां आपणाकूच आयकुचें पडलें अशें 
म्हणत सुशीलबाई बह्द घरा परतली. 

कॉलेजींतल्यान येवन टिना मातशें 
न्हिदतालें तेन्ना सुशीलबाई ताची पर्स, 
बुकां बी ल्हवूच तपासताली. मोबायलाचेर 
तें उलयतालें तेन्ना बारीक लक्ष दिवन 
आयकताली. टिनाचें प्रकरण हालींसरा 
वाडलां म्हणपाचें तिका जाणवूंक लागिछें. 
एक दीस पर्शीत चेक करतना फॉरेन 
चॉकलेटी आनी मिंटा वांगडा एक कंडोम 
तिच्या हाताक लागलो तेन्ना तर ती सामकी 
थरथरली. खीणभर सगळे आंग जड जाहले 
भशेन तिका दिसलें. सगळी शक्त एकवटावन 
तिणे रागान टिनाक उलो मारलो. 

हें कितें गो? तुजे पर्शीत कशें 
पावलें ? 

टिनाचेर मातूय परिणाम जालो ना. 

थंडपणान ताणें जाप दिली.' 

““मम्मा, आमच्या ग्रुपांतल्या सगळ्या 
चलयांच्या पर्शीत आमी दवरतातच तें... 
तूं रिलेक्स जा, टॅन्शन घेवं नाका... सेफ्टी 
खातीर तें दवरचें पडटा.” 

“सेफ्टी खातीर म्हणल्यार गो ? 

“आगे, आमी डेटींगाक बी वतात 
नही कोणाकोणा बरोबर... केन्नाय अशींच 
फुडें पाबलीं आनी तेन्ना ताचे कडेन अशें 
कांयच नासलें जाल्यार रिस्क नाका, म्हणून 
ग्रुपांतल्या जण एकल्यान आपले पशींत 
हें दवरपाकच जाय, म्हणून आमच्या ग्रुप 
लिडरान आमकां शिटकायलां. 

अशी55 तिडक मारली सुशीलबाईक 
टिनाची...! थंयच तकलेर कितेय घालून 
टिनाचो जीव घेवचो अशें तिका दिसले. 
आवय कडेन इतल्या बेधड़कपणान उलयता 
ते चलये मुखार आनी माणसुकी ना, हैं 
तिका कळ्ळे. कॉलेजींत बतल्यो कांय 
चलयो अशें नाका जाछ्लें करतात अशें तिणें 
आयक्ठे, पूण आपलीय धूब तांचेच भशेन 
जाल्या म्हणपाचें येवजून तिचेर कलकल 
आयलो. तिका निताचो चड हुस्को 
जातालो. तें इतलें बरें शिकता, हें टिना 
नाका जाछ्लें अवचिन्नपणां करंतलें आनी 
निताचेंय नांव घाणायतलें हाचो तिका हुस्को 
जालो. टिनाचें कितें जाता तें जावं, निताक 
बरे भशेन लग्न करून बयार केऴें बरें अशें 
तिका दिसलें. निताची फायनल इयराची 
परिक्षा लागीं लागीं पावल्याच, सोयरीक 
आयल्यार ताका उजोवन सोड़प असो तिणे 
निश्चेव केलो. दुसऱ्या दिसा निताचे सगळे 

डिटेल्स घेवन ती मॅरेज ब्युरोंत गेली आनी 
नांव रजिस्टर करून आयली. घरांत आतां 
सुशीलबाईचें आनी टिनाचें अदींमदीं पेटत 
आसतालें. तें जाय तेन्ना घरांतल्यान भायर 
सरतालें, जाय तेन्ना येतालें. विचारल्यार 
आवय कडेन वाद घालतालें, एकदां टिनाक 
म्हयनो जावन, सात - आठ दीस चड गेले, 
तरी पाळी आयली ना म्हणून सुशीलबाईन 
टिनाक आपोवन खोलायेन विचारलें. 

“सात-आठ दीस चड गेले म्हणून भ॑य 
ना म्हणटात गे!'' 

“तुका कोणें सांगलें?'' 

““म्हजें फ्रेंड सांगतालें, तें भियेह्लें.. 
दीस गेल्या जायत म्हणून, डॉक्टरा कडेन 
वचपाक सोदतालें, पूण आयली ताका 
पाळी मागीर. 

टिनाच्यो जापो आयकून सुशीलबाईचें 
हड़ें खपखपपाक लागिह्ें. 

“तिचें बरें आसा... तुजी कांय भानगड 
ना मगो?'' टिना ओगीच आसा तें पळोवबन 
ती थार भियेली. 

“आगो, हांव कितें विचारतां तुका? 
कांय ना मगो भानगड ? 

“तू कित्याक भिता गे... पिशें ना हांव 
तितलें... आनी, केन्नाय गरज पड़ल्यार 
तुकाच घेवन वतलें हांब डॉक्टरागेर.'” 

“आगो, कितें उलयता तूं टिना?'' 

“मम्मा, हाव सारके तेंच उलयतां. 
आमचे कॉलेजींतलें सेकंड इयरांतलें एक 
चली अँबोर्शन करपाक आपल्या बॉयफ्रैँडाक 
घेवन गे्ें. तो दोतोर हरशीं पांच हजार घेता 
खंय, पूण बॉयफ्रंडाक पळोवन दोतोरान 

सोमतेच पांच हजार चडयिछ्ले. बॉयफ्रंडा 
बदला आवयक घेवन गेछ्लें जाल्यार पांच 
हजार रुपया वाटवतले आसले, अशें 
म्हणटालें तें. '' 

टिनालीं उतरां आयकून सुशीलबाईक 
घुंबळ येवपाचीच उरिल्ली. 

आतांच्या भुरग्यां मुखार माणसुकी ना गे 
बाये. आदल्या तेंपार चलयेचो पांय मातसो 
वांकडो पडल्यार मोठो सांवार जातालो 
आनी आतांच्यो ह्यो चलयो वांकडे चालींत 
चलपांतच व्हडपण मिरोबपाक लागल्यात. 
वयल्यान तोंण वयर करून आनी सांगतात, 
मोठो पराक्रम केल्ले भशेन. सुशीलबाई 
आपले भितरच बडबडत आसली, पूण 
टिनाक तिचें कांयच पडूंक नासले, ते 
मोबायलाचेर कोणा कडेन तरी चॅटींग 
करपाक गुल्ल आसले. 

सुशीलबाई चिंतनांनी शेणून गेली. 
व्हडल्या निताचें जल्म टिपण पळोवन 
भटान सांगिल्ले - तें मूळ नक्षत्राचेर जल्मलां, 
असलीं भुरगीं कुटुंब घातकी जातात, पूण 
निता तर मर्यादेन वागता, उरफाटें टिपण बरें 
आसा म्हणटलें टिना सामकें विटोवपाक 
लागलां. आपलो घोव हें दुसरें भुरगें नाकाच 
म्हणटालो - तेन्नाच आपणे ताचें आयकल्ले 
जाल्यार... 

दुसऱ्या दिसा सुशीलबाईक 
कॉलेजींतल्यान फोन आयलो. “ अर्जंट 
कॉलेजींत यो असो रकाद प्रिन्सिपालान 
दिछ्लो. शक्‍य जाल्यार आदोवागाद घोवाक 
घेवनच यो.'' अशेंय ताणें म्हणिष्ठे, पूण 
ताका आपोवप म्हणल्यार गरजेभायर 

उतरां आयकुवप अशें चिंतून ती एकटीच 
प्रिन्सिपलाक मेळपाक गेली. सदचे भशेन 
टिनान कितेंय पूण नावाड़गेपण केलां 
आसतलें, ओगीच घोवाक वांगडा व्हरून 
प्रिन्सिपला मुखार गोवालींय तापोबणी 
आपणाक नाका, अशें तीणे चिंतले. 
प्रिन्सीपलाच्या कॅबिनात इन्स्पेक्टराक 
पलोबन तर तिका सामको शेळो घाम 
सुटलो. पोलीस एका हाटेलाचेर धाड 
घालतात, थय तांका टिना मेळटा, आपूण 
अमके कॉलेजींत शिकता अशें म्हण 
सांगतगीर इन्स्पेक्टर ताका घेवन समतोच 
प्रिन्सीपला म्हऱ्यान येता अशेंसे एक चित्र 
सुशिलबाईच्या दोळ्यामुकार येवन गेलें. 
काचाबूल जाल्ले सुशिलबाईक प्रिन्सीपलान 
बसपाक सांगलें. 

“हे पळयात सुशीलबाई, काल - 
पयर एक एमएमएस मोबायला वयल्यान 
कॉलेजीच्या भुरग्यां मदीं व्हायरल जाला 
हें तुमच्या कानार घडये पावलां आसतलें. 
आमी रोखडीच ताची दखल घेवन 
पुलिसांच्या आदारान आमच्याच एका 
स्टुडंटाक अरेस्ट केला. भियेवपाची गरज ना 
आमी एकान एक भुरग्यांचे मोबायल तपासून 
ती क्लिपींग डिलीट केल्या. चुकून खंयय 
कोणा कडेन उरल्या-पावल्या आसत, पूण 
तुमी हुस्को करु नाकात. ती क्लिपींग बोगस 
आनी मॅनिपुलेटेड म्हणपाचें रोखडेंच कळटा. 
क्लिपिंगाचेर निताचें नांव घालां खरें - पूण 
टॉयलेटी मेरेन वता, तितलेंच शुटींग ताणें 
निताचें काडलां... आनी भितर, आंगार 
एकय कपड़ो नासतना दाखयल्या ती बायल 

खंयची तरी दुसरीच. इन्स्पेक्टर म्हणटा, 
ताणें नेटावयल्यान क्लिपींग घेवन जोडलां 
म्हणून, निताचें नांव घाण करपाक. 

“सर, निताचें काय टिनाचे? 
सुशिलबाई घुस्पल्ल्या भशेन जालीं. 

“थर्ड इयराक आसा तें निता. आमचे 
बेस्ट स्टुडंट. अंदूंचो अँवार्ड ताका फायनल 
जाला. निताचें आनी ताचेच क्लासींतल्या 
एका चल्याचें नांव निमण्या राबंडांत पाविछ्ें. 
अवार्ड निताकूच मेळटलो हें जाणा जावन 
ताणें हीं मुर्खपणां केल्यांत. प्रिन्सिपलान 
तिका विस्कटावन सांगलें. तिणे इन्स्पेक्टरा 
कडेन पळयतकच सायब म्हणपाक लागलो 
“तुमचो घोव अँडव्होकेट. तो जाणां सगळ्यो 
फॉर्मलीटीस. आमकां एक तुमचे कडल्यान 
कंप्लेन जाय. आमी प्रेस कन्फरन्स घेवन तें 
क्लिपींग बोगस म्हणून सांगतले, पूण तुमचें 
जावं चलयेचें नांव कोणाक कळचें ना, 
हाचीय खबरदारी घेतले. तुमचे चलयेचें नांव 
क्लिपींगाचेर घालून त्या भुरग्यान सिरीयस 
क्रायम केल्या. ताका बुद्द शिकोवपाकच 
जाय.” 

कितें करचें तेंच सुशीलबाईक कळना 
जालें. एक वेळ तें क्लिपींग टिनाचें आशिल्ले 
जाल्यार, झक मारू, म्हणून ती ओगी 
रावतली आशिल्ली. पूण साडेभावार्थी निताचें 
नाव घाणावपाचो यत्न जाला म्हणून तिच्या 
काळजात चर्र जाल्लें. घोवा कडेन उलोवन 
रितसर कप्लेन दिवपाचें उतर दिवन ती 
भायर सरताली तेन्नाच तिका मोबायलाचेर 
मॅरेज ब्युरोंतल्यान फोन आयलो. तिणें फोन 
कट केलो. निताच्या क्लिपींगाची खबर 

तांचे मेरेन पावल्या आनी वासपूस करपाक 
तांणी फोन केला, अशें तिका दिसले... 
रिक्षेंतल्यान येतना आनीकूय दोन फावटी 
आयिलछ्लो फोन तिणें कट केलो. घरा कडेन 
पावतां पावतां परत फोन आयलो तेन्ना तिणें 
भियेतूचघेतलो. “काँग्रेच्युलेशन्स'' तुमच्या 
निताक एक पेजाद प्रोपोजल आयलां. न्हवरो 
चलयेक पळोवपाक सोदता. पळोवपाचो 
कार्यक्रम खंय आनी केन्ना दवरुया?'' 
सुशीलबाईक खीणभर सू जालें. निताचें लग्न 
जाता तितले बेगीन जावचें म्हणून तिणें नांव 
दिलें आनी आयची खबर आयकून तिका तें 
रोखड्या रोखडें जाल्यार चड बरें जातलें अशें 
दिसलें. तिणें भुरग्याची वासपूस काडली. 
ऑस्ट्रेलियेंत सेटल जाला, इंजिनियर म्हूण 
एके मोटे कंपनींत काम करता. म्हयन्यां दोन 
म्हयन्यांभितर लग्न जावन बायलेक घेवन तो 
ऑस्ट्रेलियेक वचपाचो, म्हणटकच ताका 
नोकरी करपी चली नाका. सादारण शिकिल्ली 
आसल्यार पुरो. चली ऑस्ट्रेलियन नागरीक 
जायनाफुडें बेकार म्हण रजिस्टर केल्यार थंय 
भत्तो मेळटा खंय”. मॅरेज ब्युरोंतले बायलेची 
उतरां आयकता आयकतां सुशीलबाईन 
पळोवपाचो कार्यक्रम दुसर्‍याच दिसा दवरया 
आनी आपूण चलयेक दाखोवपाक मॅरेज 
ब्युरोच्या ऑफिसांत घेवन येतां म्हणपाचो 
रकाद दिलो. 

खरें म्हणल्यार निताक मातूय मूड 
नासलो, पूण टिनान ताका वेवस्थीत भायर 
काडलें. बरीशी साडी वेंचून काडली. तिचो 
मॅकअप आपणें केलो आनी आपणेंच 
अरेंज केल्ले गाडयेंतल्यान तें आवय आनी 

भयणी वांगडा ब्युरोंत पावलें. न्हवर्‍या 
भुरग्या वांगडा चार बायलां आनी ताचो एक 
इश्ट आयिल्लो. तांकां पळयल्यार घराणें बरें 
म्हणून कळटालें. सुशीलबाईक आनी तिच्या 
घोवाचें नांव तीं आयकून जाणा आशिल्लीं. 
भुरग्याक निता पसंत पडलां म्हणपाचें तांच्या 
तोंडावयल्यान कळटालेंच. नितान आपलें 
मत सांगतना आपूण अमके कॉलेजींत 
शिकतां आनी अंदूंचो 'बॅस्ट स्टुडंट अंवार्ड' 
आपणाक जाहीर जाला म्हणपाचें सांगलें, 
तेन्ना त्या न्हवर्‍या भुरग्याच्या इश्टान ताका 
मातसो कुशीक आपयलो आनी ताच्या 
कानांत कितें तरी फुतफुतलो. रोखडींच तीं 
पांचूय जाणां एकठांय जालीं आनी आपसांत 
उलोवपाक लागलीं. खीणभरांत तांचीं उमेदी 
तोंणा बावल्यांतशें सुशीलबाईक दिसले. 

“बरें तर, आमी रकाद धाडटात 
रोखडोच''. अशें म्हणून तीं वचपाक भायर 
सरलीं तेन्ना सुशीलबाईक मातर्शे वायटशें 
दिसलेच. खीणभर चितून, चार पावलां 
मारून ती तांच्या म्हर्‍्यांत गेली आनी तिणें 
भुरग्याचे आवयक विचारलें... 

“कितें जालें? निता पसंत पडलें ना 
तुमकां?” 

नहवन्या-भुरगाचे आवयन 
सुशीलबाईच्या भुजार हात दवरीत म्हणलें... 
“तुमचे धुवेक नापसंत करपा सारकें कांयच 
ना. ती सभावान बरी, शिक्षणात हुशार हें 
आमी जाणात. तुमचे सारक्या आवय- 
बापायची धूव, सून करून घेवपाक म्हाका 
उमेदूच जातली आसली... पूण तिच्या 
नांवान कितें क्लिपींग आयला खंय... तें 
क्लिपींग बंडल म्हण कळळें आमकां... 

पूण लोक फाल्यां कितें उलयतले जाणा? 
“तिची सून बॅस्ट अवार्ड मेळळ्या ती... 
अशें म्हणचे नात... “तिची सून ती क्लिपींग 
आयिल्ठी ती'' अशेंच म्हणटले. 

“तुमकां कशें दिसता? म्हजे जाग्यार 
तुमी आसात अशें धरात आनी सांगात. 

सुशीलबाईच्या तोंडांतल्यान एकूय उतर 
फुटले ना. न्हवर्‍्या-भुरग्याचे आवयन तिचो 
हात घट्ट धरलो आनी म्हणपाक लागली... 

“तुमची धूव खऱ्यांनीच बरी, म्हाका 
उमेदूच आसली... पूण... हें पळयात... हांव 
जाणां... आतांच्या भुरग्यांचें चित्र काडपाचें 
ना... पूण तें कोण डेवन बसनात... दोळ्यां 
आड मसंड पाड म्हणटात तशे... म्हाका 
खात्री आसा तुमची चली खर्‍्यांनीच 
बरी... पूण तें क्लिपींग....' आपले 
साडेभावार्थी व्हडले धुवे संबंदान उलयल्लीं 
उतरां सुशीलबाईच्यान आयकूपाक जालीं 
नां. तिणें खीणभर दोळे धांपले. एकवेळ 
हाताभायर गेल्ले आपले धांकटे धुवे संबंदान 
अशें घडिल्ले जाल्यार आपणाक घडये वायट 
दिसचें नासलें, असो विचार तिच्या मनांत 
येवन गेलो. त्याच वेळार, न्हवर्‍या भुरग्यान 
म्हज्यांत येवन उलयिल्लीं उतरां तिच्या 
कानार पडलीं. 

“मम्मी, तुमची मान्यताय आसत आनी 
तिची पसंती आसत जाल्यार हांव निताचे 
धाकटे भयणी कडेन लग्न जावपाक तयार 
आसां.” 

सुशीलबाईन धापिछ्ले दोळे बरोच वेळ 
उगडले नात. आपणें आयकल्ली उतरां 
खर्‍्यांनीच न्हवर्‍या - भुरग्यान उलयल्यांत 
काय आपणाक भ्रम जाला, हें तिका त्या 
खिणाक कळळेंच ना. 000 

{कथा} 


व्यालि क्काडूस : जल्म : 1967, 
कथाकार, कवी, कादंबरीकार , 
बालसाहित्यकार आनी पत्रकार. 
कन्नड आनी कोंकणी भाशेंतल्यान 
लेखन. 200 वयर कथांचें लेखन. 
आशावादी (कथा, 2001), 
'खिळो' (कथा, 2003), कंगाल 
आनी ताची कुंकेहळ्ळी' (कथा, 
2005), 'सतां आनी कथा” (कथा, 
2007), बंद (कथा, 2017), 
'संघर्श' (कादंबरी1991), मोगा 
म्हुज्या' (कादंबरी 1988), पार्टी 
गांवात" (ई कादंंबरी-2004), 
'चारमुखा' (कविता, 2002), 
'कठपुतळी' (कविता 2004), 
'दरबारांतली पिरगण” (कविता, 
2006), बाजार (कविता, 2017) 
हीं तांची कांय प्रकाशीत स्वतंत्र 
पुस्तकां. 'विसाव्या शेंकड्याच्यो 
कोंकणी कथा ' ह्या कर्नाटक साहित्य 
अकादेमी प्रकाशीत कथासंग्रहाचें 
संपादन. 'पयणारी डॉट कॉम”, हे 
ईपत्रिकेचें संपादक. कर्नाटक साहित्य 
अकादेमीच्या साहित्य पुरस्कारान 
दोन फावटी सन्मानीत. तर्शेच दिवो 
नेमाळ्याचे वतीनय सन्मानीत. संपर्क- 
1801, स्कायलार्क, सेक्टर-15, 
घांसोळी, नवी मुंबय, 400701, मो. 
07738038980-07021967880. 





व्यालि क्वाट्रस 





माप 


“तुजे पफॉर्मेन्स एपरेयसलाचें फायल म्हाका पावलां. 
येज यूजुवल - यू ह्यावंट एचीवड युवर स्कोर कार्ड 
मिस्टर गुर्दास'' सुमार वेळ फायलाचेर गंभीर दीश्ट घालून 
आसल्ल्या प्रधान संपादक शरण मोटवानीन आपल्या 
नाकाचेर आसच्या चस्म्या वयल्यान गुर्दासाक तिळळें. 

कदलार हातू दवर्न बसोन आयकतेल्या गुर्दासाच्या 
तोंडाचो चेरो बदलांक नातलो. हें कांय ताका नवें न्हय. हीं 
उत्रां ताका वळकीचीं. उत्रांच कित्याक? हें कूड, कदेलां, 
हऱ्येक बळकेचें. पूण मेजापाटल्या कदेलाचेर मात्र बोसचो 
व्यक्ती मात्र बदल्तालो. ताच्या मतिंत अव्यक्त सवाल 
उदेवन येतालें; 

“कांय हें माप वा मापदंडां ? 

अजीक कांय अठरा वर्साधीं सुर्वात केल्ल्या ह्या 
म्यागजीनांत चड़ताव जावन हऱ्येका वर्सांत संपादक 
बदल्ताले. पूण पाटल्या थोड्या मयन्याधीं संपादकान काम 
सोडून गेल्ल्या उपरांत, सद्दयाक प्रधान संपादकच पत्र 
चलयतालो. 

“तुवें म्हज्या सवालाक जवाब दिवंक नांय, तुज्या 
स्कोर कार्डांत तुका दिलेल्या हऱ्येका क्षेत्रांत तुजी मापणी 
निरासदायक जावनासा. तुका कांय सांगोंक आसा? तुका 
पाटल्या एका वर्सांत, तुजेथंय जाळी कांय बदलावण 
दिसता ? 

..»« गुर्दासान मौन पसंद केलें. 


म म + 


अजीक कांय सात वर्सांधीं आयरो म्यागजिनाचो वर्दे 


जुलै ते डिसेंबर 2016 


गार जावन कामा सेर्वल्ल्या दिसाक आनी 
आयज, सात वर्सा उपरांतल्या दिसाक अंतर 
म्हळ्यार संपोन गेल्लीं वर्सा मात्र शिवाय हेर 
कसलोय बदलाप जावंक नातल्लो. तोच्च 
सुको साडे तीन हजरांचो सांबाळ, तेंच देड 
हजार रुप्यांचें भाड्याचें ल्हान कूड. तिच्च 
लोकल ट्रेयन, बीएसटी बस्सां आनी तेंच 
यांत्रीकृत जिवीत. 

तशें म्हणोन म्यागजिनान वृद्दी करूक ना 
म्हण न्हय. पयलें सायन कोलिवाडांतल्यान 
चारर्शी स्क्वेर फुटाच्या दफ्तरात सात जणांनी 
सुर्वात केल्ल्या ह्या पत्रान आयज भारताच्या 
प्रमुख मेट्रो शहरांनी आपली अस्मिताय 
केल्या. आयज सायन कोलिवाडांत कांय तीन 
माळयाचें बांदप जालां, कांय साटाच्याकी 
चडीत काम कर्तात तर कांय शबरांनी 
रिपोर्ट आसात. शंबरानी विकऱ्याचे एजंट 
आसात. रिसर्च आयनलिस्ट आसात. मुंबय 
मात्र न्हय, दिल्लीत, चेन्नयांत, कोलकातांत 
सयत बरोवपी आसात. 

शरण मोटवानी म्हत्वाकाक्षी, जर्मनीच्या 
बर्लिनांत पत्रिकोध्यमाची उचली सनद जोडून 
येताना ताची उमेद विशेश. ताणें सुर्वात 
केल्ल्या पत्रान वेगिंच मळबाक आपड़चो 
भर्व॑सो उभजायिछ्लो. 'आयरो' ताचें स्वपाण, 
हऱ्येक सग्त्यो उटाउटीं बदलाजय, खिणान 
जायजय, फास्ट, क्कीक, आयक्युरेट - हे 
हाच्या दिस्पडच्या उलवण्यात परत परत 
आयकॉक मेळचे शब्ध. 

बराप कोणाक हव्यास मात्र आसोंक 
पुरो, कोणाक पिसाय जावंक पुरो, 
आनी कोणाक कोरीज जावक पुरो. पूण 

पत्रिकोध्यम तशें जायना. देखून बरयणार 
आनी साहिती वेवेगळे प्रकार. बरयणरान 
चिंतची रीत विंगड, मापचें माप वेगळें, 
देखची रीत अथवी. बरयणारान बेजबाबदार 
जावं येता. पूण साहितीन न्हय. बरयणारान 
नैतीक मोलां होगडावन जियेवता, पूण 
साहितीन न्हय. बरयणारान पोळकुर्वाद 
वेंगेयेता पूण साहितीन न्हय. बरयणारान 
फायदो - लुक्साण चितयेंता, पूण साहितीन 
न्हय. 
गुर्दासान पत्रिकोध्यमाक पांय तेंकल्लो 
हव्यासांत्यी न्हय जबाबदारेनी न्हय. गुर्दासाक 
जिणेंत हव्यास म्हणचें कार्य करुक वेळच 
खंय आसलो? फाटीं फुडे पळेवक ताचीं 
कोणच नातलीं. जशें जिवितान आवकास 
दिलो तसो तो चमकोन गेछ्लो. 
म म + 

बेळगावच्या पिरेन्वाडिंतल्या एका 
लाचार रयताचो पूत जावन जल्मल्ल्या 
गुर्दासान धावी पऱ्यांतलें शिकाप जोडल्लेंच 
भोव कश्टानी; तेय सरकारी इस्कोलात. 
ताची आवय घरात रांदपाची, नितळायेची 
जबाबदारी कर्चसर्वे धोवासवें गाद्यांन 
घोळोंक सयत वेताली. सदां इस्कोलांतलो 
येतेच्च गुर्दास गुड्यार आसचें शेण विंचूक 
वेतालो. गिरेस्ताक कांय कोन्वेंट इसकोलां 
थोडीं आसलीं पूण शिकपाचे फीस दिवंक 
गत नातल्ल्या गुर्दासाक धावीं जातेच्च 
फुडली वाट गयरी गयरी दिसताली. 

शांत स्वभावाचो गाुर्दास गर्जेभायर 
कोणयलागीं उलयनासल्लो. ताची अभिव्यक्ती 
जावनासली 'बराप'. साहितरुपार तो 

चिंतालो, ताणें कोणालागिंगी उलवंक 
आसा, आपले विचार सांगोंक आसात, 
कोणगी ताका वाचतात आनी समजतात 
म्हळ्ळें ताचें चिंताप. इस्कोलांत तवळ 
तवळ प्रबंध बरवन इनामां आपणायिल्ल्या 
हाच्या बरपा प्रतिभेचेर थोड्या टिचरांनी 
हाका पत्रिकोध्यमा तेवशीन फुडार सोदूंक 
सुचयिल्लें. देखून धाबी जातेच्च तो ईवनिंग 
कोलेजिंत पियुसी कर्न, बी. ए. शिकोन 
आसताना दिसाचें तो गादयाचें काम कर्तालो. 
शिकपाच्या मधेंच ताचो बापूय सरलो. आतां 
ताचें शिकाप मुखार व्हरूचेगीवा कुटमाचो 
हार्भार खांदार घेवचोगी समजाना जालें 
ताका. भोव ल्हान प््रायेर्च जिणेन जायतें 
लिसाव शिकयिछ्लें ताका. हेच्च वेळार ताणें 
बरयणार जावन आपली प्रतिभा दाखयली. 
मराठी, हिंदी, कानडी भासे सवें इंग्लीश 
भासेचें साहित सयत वाचूक लागलो. सभार 
साहितीक स्पर्ध्यांनी इनामां जिकलो म्हणतच 
आपसुकच लोकांक वळकेचो जालो. 
गांवटी लोकांसवें भर्सोन जियेतालो 
देखून ताका सादया लोकांचें जिवीत, चिंताप, 
काळजाची उडकी, हांसो, दूक समजोंक 
सक्तालो. गाद्यांनी कोबू लांवची, कोबू 
लुवणी, बरो कोबू बांधून साकर फॅक्टरेक 
विकचो, आनी मोडल्लो कोबू गांवचांनी गोड 
करुक, सोरो काडूंक आनी हेर गर्जाक उपेग 
कर्चे तो समजल्लो. कोबासवें हेर तर्कारी 
लांवणी, वोळी खोड़चें, मेरो खोड़चें काम 
तो कर्नासच्या संदर्भी, लोकांक आसक्त 
नीलू फुलेच्या नाटकांनी, दादा कोंडकेच्या 
बप्पर फिल्मांची, आनी कांय आसक्त आसा 


अनन्य 


तर वर्सान वरस जांवच्या जात्रांक. 

कश्टांनी बी. ए. शिकोन कांय काम 
सोदूंक लागच्या दिसांनी, पिडेन ताची आवय 
सरली. आतां पिरेन्वाडिंत एक ल्हान घरांत 
तो एक्सुरो जियेवंक शकलोना. गांवच्या 
मुखियाच्या शिफारसेन बोंबोय गेलो आनी 
घाटकोपरांतल्या एका पयसिल्या सयर्‍्यासवें 
रावोन काम सोदूंक लागलो. 

बरयणार बेकारी! प्रतिश्टीत बेकारी!! 
शिकपी बेकारी!!! 

कोण म्हणता शिकाप जोड़चें, काम 
मेळोंक', पूण हकीगतेंत हें अव्वल फट. 
कामाक आनी शिकपाक संबध आसाजयच 
म्हण ता. अशें पळेवंक गेल्यार, शिकाप 
जोडचें समाजेंत एक बरो नागरीक जावन 
जियेवंक. बरें-वायट मधलों फरक समजोंक, 
सवालां करुंक. पूण जेदनां मतिंत केल्ली 
हीं सवालां अधुरींच जावन उरतात, तेदनां 
उभजातालें एका रितिचें झूज. 

बोंबोयात कांय फेस्तां परबो उण्यो 
नात. दिवाळी जाव, नवरात्री जावं, गणपती 
जाव, क्रिस्मस जावं, ईद जावं - हऱ्येकलीं 
ह्या फेस्तानी मेतेर जातालीं. कोणाक 
महत्व कळोंदी आनी कोणाक कलानाये 
जांवदी. क्रिस्मसाच्या सांताक्लोजाक नव्या 
वर्सादिसा थोडे लासताले, राखी दिसा 
राखी बांदल्ल्या चेडवासवें बिचांक वेताले, 
गणपतीक उदकांत घाल्च्या तेंपार घरानघर 
पयशे वसूली कर्ताले - आसों. 

वर्सान वरस ह्या फेस्तां सवें हेर 
सांसकृतीक चटुवटिको जाताल्यो. तांतूं 
मराटी कला मेळ संस्थो एक. तांचे 


जुलै ते डिसेंबर 2016 


“आमचो माणूस' म्हळळो पुरस्कार हे 
फावटीं गुर्दासाक दिवंक प्रायोजकांनी निर्णय 
केल्लो. अशें नम्यारलेल्या दिसा गुर्दासाक 
त्या सांस्कृतिक सभेंत वेदिचेर आपवन मान 
केलो. मुखेल सयरो पाठक इंडस्ट्रीसाचो 
मालक दिनानाथ पाठकान मराठी माणसांक 
क्रियात्मक वावर करुंक उलो दिलो तशेंच 
गंधाचो हार गुर्दासाच्या गळ्यार सोभयलो 
आनी पोटलून धर्न अभिनंदन पाटयले. 
वेदिचें करणें जाल्लेंच, ताणें गुर्दासाक आपलें 
विजिटिंग कार्ड दिलें. 

जिणेंतलो पयलो अणभव गार्दासाचो. 
वेदिचेर चडोन इतल्या लोकांमधे मान- 
सन्मान घेंवचो. ताणें ते विजिटिंग कार्ड 
जोगासणेन दवरलें. भोव महत्व दिवून. 

बोंबोय येवन कांय देड म्हयनो जालो. 
ह्या देड म्हयन्यांनी तो चर्चगेट खंय आसा, 
विटी खंय आसा? थाना खंय आसा? 
अंधेरी खंय आसा? बीएसटी बस्सां कशीं 
धर्ची? खंचीं नंबराचीं बस्सां घाटकोपर 
येतात म्हळळे शिकलो, तरी जोक्तें काम 
ताका मेळोंक नातल्लें. एका वाटेन काम ना, 
दुसरे वाटेन राबोंक भाडें दिवंक नांत म्हळळी 
खंत. उपाय करून एका दिसा, दीननाथ 
पाठकाक खुद्द मेळोंक चितलें. कांय ताचे 
वळकेंत पुणी आपणाक काम लाभलें तर 
बरेंच! 

दिनानाथ पाठकाची दादरांत एक ल्हान 
फेक्ट्री आसली, फेंब्रिकेशनाची फेक्टरी 
आपणाक अचानक मेळोंक आयिल्ल्या 
तर्नाव्याची वळोक भायर आसच्या 
गेटकिपराक सांगतच ताका भितर धाडूंक 

फोनार पर्वणगी दिली पाठकान. गुर्दासाक 
दफ्तराच्या भितर आपवन कृतक हांसो 
पाटबन बसोंक सांगलें. पयलेंच ऑफिसांत 
पाठकाचे दोग सयरे आसले देखून तांचे 
मुखार कशे उलंवचें म्हण चिंतूंक लागलो 
गुर्दास. त्या शिवाय भितर हिंब खांवचेपरीं 
ए.सी.चो थंड हवो. 

“सर, तुमीं म्हाका... पो... पोयर... 
सम्मान केल्लो... घाटकोपरांत...'' गुर्दास 
पाद्देवन उलयलो. 

““व्हय.... हांव किते करू आतां 
तुका? म्हजे थावन कांय...'' 

“सर... हांव बेळगांबच्या राणी पार्वती 
देवी कोलेजित बीए शिकोन आयलां. 
म्हाका खंय तरी काम मेळ्ळे तर उपकार 
जातो. देखून कांय तुमच्या बळकेर...'' 

“तू खंय रावताय? कोणासवें 
रावताय ? 

“सर, हांव घाटकोपरांतल्या म्हज्या 
एका पयसिल्या सयऱ्यासवें, ताच्य्या कुडांत 
रावतां, 

“लूक आयट टुडेस यूत, तर्नाट्या... 
तुज्या प्रायेर हांव बोंबोय येताना म्हज्या 
पांयांक व्हाणो सयत नातल्ल्यो. म्हजो 
सयरो कोणच नातल्लो. वळकेच्या एका 
वाचमेनाच्या शिफारसेन ताणें पारोत कर्च्या 
पांच माळयेच्या बिल्डिंगाच्या टेरेसार 
निंदोन दीस काडल्यात... नो इन्फ्लूयेन्स, 
नो स्पोन्सर्स. पळे आयज हांवें ही फ्याक्टरी 
उभी केल्या तर म्हज्य्या मिनतेन आनी 
परिश्रमान... तूं बीए शिकलाय, तुका ह्या 
एद्या व्हडा शारांत एका कामाक सोदची 

छाती ना? 

“सर, तशें न्हय सर, हांव हांगा 
इनफ्लूयेन्साक येवंक ना... मुखेल सयरो 

जावन आयिल्ल्या तुमचीं उत्रां आयकोन 
प्रभावीत जावन आयलां. म्हाका म्हज्या 
छातयिचेर काम मेळचो भर्व॑सो आसा. पूण 
एवन म्हयने जाले देकून म्हजेलागीं वेळ ना, 
देखून कांय तुमच्या बळकेच्या थय काम 
आसा तर तुमीं म्हाका फकत्त सांगा, हांव 
खुद्द कामाक अर्जी घाल्तलों.'' 

“'तुबें सीव्ही हाडल्यायवे ? 

“ना सर.” 

“लूक आयट ईंट...'' पाठक इश्टांक 
पळेवन हासलो. 

“काम जाय खंय, सिव्ही ना... पयलें 
खंय काम केलांय?'”' पाठकान मुखार 
सवाल केलें. 

“सर, म्हाका आफिसात काम करून 
अनभोग ना. 

“मागीर खंय काम केलाय?” 

“घरांत गाद्यांत मात्र काम केलां.” 

“हहह! गांवचे गादे सोडन बोंबोय 
शाराक आयलाय, खंच्या बेफुकान तुका 
सांगले हांगा गादे आसात म्हण?" 

“सर... हांव गाद्यांत काम करुंक 
येवंक ना. हांव एक बरयणार. देखून कांय 
म्हज्या तालेताक सरी जाह्लें काम मेळळें तर 
हांव करू. 

“बरयणार?... 

पाठकाच्या एका 
सयऱ्यान सवाल केलें. 


“बरें जालें... म्हजो एकलो वळकेचो 


अनन्य 


आसा, तो एका बरयणराक तलास करून 
आसा... बरें जालें... धर म्हजें विजिटिंग 
कार्ड. फाल्यां म्हाका फोन कर, हांव तुका 
चडतीक विवर दिता. 

गुर्दासाक समधान भगलें. तो अधेवस 
मागोन, उपकार बावडून थयचो भायर 
सरलो. 

4९404९ 

“तूं बरयताय म्हण म्हाका म्हज्य्या 
मित्रान रेफरेन्स दिलां'' धव्या पायजामार 
आसच्या कार्ड बोर्डाच्या शोपाच्या धन्यान 
सवाल केलें. 

“व्हय सर... गुर्दासाची जवाब. 

“बरें. चीत दीवन आयक. हांगा कामच 
काम, तूं जर काम करुक आयलाय तर, 
तुका पुर्सत आसची ना. तूं मिनतेन काम 
करुक तयार ? 

“व्हय सर, हांव जरू मिनत कर्तलों. 
म्हाका काम जाय. 

“भोव बरें. तुका मयन्याक एक हजार 
रुपय सांभाळ दितलों. उपरांत तुज्या मिनतेक 
सरी जावन तुरवें कमाव्येता. थोडे म्हयन्याक 
धा हजार रुपय कमायतात, थोडे पद्रा 
हजार रुपय कमायतात, तें तुमचेर होंदवोन 
आसा.” 

“जायत सर, हावे कितें बरयजे ? 

“तुका पसंद जाल्ल्याचेर तुवें बरव्येता, 
हांगा कार्ड बोर्ड, क्यान्वास, ब्यानरां हच्येक 
आसात. तुका कार्ड बोर्डाचेर बरवक 
अभिरूच आसा तर बरबव्येता, ब्यानरांत 
बरवंक अभिरूच आसा तर ब्यानर थंय 
आसा, म्याटर घे, आनी पेन्नां, पेंट कुशिच्या 

कुडांत त्रिपाठी तुका दितलो.'' 

आयकोन आंगार शेळें उदाक वोतल्लो 
अनभोग जालो गुर्दासाक. 

एका वाटेन काम मेळल्लो संतोस, 
घड्येन मेळल़ें काम चितून आंगाची ल्हव 
उभी जाली. 

जिणेंत केदिंच पॅयटिंगार बरवंक 
नातल्ल्या गुर्दासाची परिक्षा - पोटाच्या 
भुकेची परिक्षा!! सद्दयाक मेव्ठल्लें कामच 
सरी, पूण प्रेतन कर्चे बरें म्हण भगलें 
गुर्दासाक. 

चडतीक वार्जीक करिनासतां तो देगेच्या 
कुडाक गेलो आनी त्रिपाठिलागचें म्याटर 
आनी पेन्नां आनी पेंट घेवन ताचेसवें एक 
ब्यानर घेवन आयलो. 

ब्यानर कसो बांदचो म्हळळे ताका 
कळीत ना देकून तो ताणें धर्णिचेर 
पातळायलो आनी म्याटर पळेलें “बोट फोर 
काँग्रेस. ' इतलेंच बरबंक आसलें. अक्षरां 
सवें पार्टेचो धूर्त, एक हात, आनी तीन 
रंगाचो बावटो. 

ना रूलर, ना नक्षा, ना माप, ना लेख. 

ताणें शीदा ब्रश पेंटाच्या डब्ब्यात 
घालो आनी बरवंक धर्तानांच “ये... क्या 
कर रहा है? म्हण एकलो भय्या धांबोन 
आयलो. उलवणें जातासतां गुर्दासाक सत 
सांगछ्लेशिवाय उपाव नां. 

हो... तर तूं तो बरवपी... कळळे... 
तुका सांगल्लें काम हैं न्हय. आमकां कार्ड 
बोर्डात कलात्मक रितीन बरयतेलीं जाय 
शिवाय, मेंदू पोकोचें बरयतेलीं न्हय. 

गुर्दासाच्या तोंडाक बीग पडले. 

“हो संसार रंगाळ बाजार, हांगा रंग 
मात्र विखोन वेतात'' कोणाचिंगी स्पश्ट 
उत्रा, अस्पश्ट रितीन ताच्य्या कानार पडलीं. 

म ॐ + 

भायर आयिल्लो गुर्दास रेल्वे स्टेशनाक 
पावलो. ताणे रिटर्न टिकेट काडल्ली देखून 
शीदा भितर रिगलो. पूण भितर रिगोन 
बोल्साक हात घालताना, ताका पात्येवक 
जालें ना. ताचो बोल्स कातरल्लो आनी 
बोल्सांत आसल्ली टिकेट, थोडे पयशे गायब. 

बोंबोय सर्गांत पयलो अनभोग हो. 

आतां कितें कर्चे! रित्या हातांनी, रितें 
मन घेवन चल्च्या गुर्दासाक ट्रेयनाची टिकेट 
काडूंक बोल्सांत पोयशे नांत. पूण बोंबोय 
शाराची सोभाय हिच्च - पोटाची भूक आनी 
परिगतेचो ओत्तड, हऱ्येक विध्या आपशीच 
शिकयता. 

गुर्दास दादर थावन घाटकोपर वेच्या 
ट्रेयनीर चडलो; टिकेट नासतां! 

"शिकपी नागरीक टिकेट नासतां 
पयण कर्ता!' मतिंत गुन्यांवकारी चिताप 
जागें जालें. पूण हांगासर जिणेंन कसलीच 
विंचबण दिवंक नासल्ली. हेर उपाव्यी 
नातल्लो. खच्या धैर्यान आयिल्लोय?' 
अन्येका चितपान पार्टी सवाल केलें. दोनीं 
सवालांक जापी नातल्ल्यो. जापी सोदची 
मत खंयगी आसली. 

म ॐ + 

थोडे दीस पाशार जाले. कश्टांनी दीस 
वेताले. सयऱ्यान पन्नास रुप्यांचो नोट दीबन 
म्हळळे. भियेनाका, हे पावटीं तुका काम 
मेळतेलें. 

दिसाचें चडताव तो रेल्वे स्टेशनार, 
बाजाराक, चलोन वेतालो. विवीद 
कालेतिच्या लोकांक पळेतालो. तांची 
भास आयकतालो. लोकांचें जिवीत ताणें 
सारुंक आसलें. रेलवे स्टेशनांत खंच्या 
फ्ल्याटफोर्मांत व्हडली बडापांव मेळता तें 
तो जाणा. एक वडापांवाक एक रुपय, एक 
केळ्याक पन्नास पयशे. हें ताचें जेवाण. 
उपरांत पोटभर उदाक पियेतालो. पयलें 
पयलें तो घाटकोपरांतल्या एका झुणका 
भाकर होटेलाक वेतालो, एका रुप्यांक दोन 
भाकऱ्यो आनी चण्यापिटाचो दाट सार, एका 
तर्न्या मि्सागेसवें खातालो. पूण आजकाल 
तें बंद पडलां देखून वडा-पांब आनी केळेंच 
ताचें जेवाण. 

एक पावटीं भोंबन भोंबन तो पिसांतूर 
जाल्ल्या मतीक घेवन पर्नी रही विकच्या 
शॉपांत आसचीं पर्नी पत्रा वाचतां वाचतां 
ताका एका जाग्यार बरयणार जाय म्हळळें 
जाहीरात दिसले. व्हीटीचो विलास आसचें 
जाहीरात ताणें शॉपाच्या भय्यालागीं विचार्न 
घेतलें . 

उटाउटीं कुडाक येवन न्हेसोन, हातीं 
फायल घेवन तो रेलवे स्टेशनाक गेलो. 
दनपारांशें तो व्हीटी स्टेशनाक पावलो. 
स्टेशना भायल्या पानवाल्यांच्या दुकानांक 
विचार्न विचार्न कसोय तो विवास सोदूंक 
सकलो. एक जेरोक्साचें शोप, कुशीन सुमार 
धा-भारा टैपिसटां, आनी गुर्दास आतां 
कोणाक मेळचें म्हण सोदूंक आसताना, 
एकलो हळत प्रायेचो दादलो येवन सवाल 
करिलागलो. 


गजाल समजतच्च; 

“हैं जाहीरात पर्ने, आमकां एदोळच 
बरयणार मेळळ्यात, पूण तूं टेंपररी काम 
कर्ताय तर सांग. 

“हांव तयार'' - तक्षण गुर्दासान जाप 
दिली. 

“बरें - तुका काम समजयतां, तुवें 
अर्ज्यो, विनत्यो एपलिकेशना, वेवेगळीं 
फोर्मां भरुक शिकाजय. हें पासपोर्ट फोर्म, 
हें शेरबाजाराचें फोर्म, म्यूचुवल फंडाक 
वेगळीं फोर्मा आसात. इनशूरेन्साचीं फोर्मा 
वेगळीं... तो सांगोन वेतालो. 

अनेयेक घडगडो मारल्लो अनभोग जालो 
गुर्दासाक. 

'अपूण कितलो बेवकूफ? बरयणार 
म्हणोन तकलेर शिंगां घेबन एदोळ म्हणासर 
अपलोच संसार रुतां करून मर्जेन जियेबन 
आसल्लो. पूण आपल्या संसारा भायर 
आज हांव कितलो लाचार आनी कितलो 
असकत' म्हळळें चिंताप गुर्दासाच्या मतिंत 
उदेलें. 

बोंबोय सर्गात कामांचो बोगोळ ना 
म्हळळें उतार ताणें ल्हानपणार आयकाह्ें. 
पूण पाटल्या दोन-अडेज म्हयन्यांनी 
आपणाक ह्या सर्गांत एक ल्हान काम सयत 
मेळोंक ना? 

बीए शिकलेल्या आपणाक बरयणार 
म्हळ्यार कोण म्हळळें नछखी कळीत आसा 
पूण संसाराचो सर्व लोक बीए शिकपी न्हय 
पळे? बरयणार म्हळ्यार कोणाक अर्जी 
बर्‍यतेले तर कोणाक रसत्याचेर ब्यानर 
बरयतेले तर आनी कोणाक गाडियांची नंबर 

प्लेट बरयतेले. 

पूण गुर्दासान भर्वसो सांडूंक न्हजो 
आसलें. तो शून्य नद्रेंत रस्त्या देगेल्या 
झोपड्यांनी जियेतेल्या लोकांक चोयतालो. 
पोश गाडियांनी गिरेस्त लोक आपल्या 
भुर््याक ती झोपडीं दाखंवचें पळेतालो. तीं 
नागडीं, बुरशी, भुर्गी, हांसतालीं, खेळतालीं, 
उडकाणां मार्तालीं, नाका तोंडार किर्मे 
गळवन तर्‍्यी धर्णीक पडल्ठे विचून खातालीं. 
भोवशा गिरेस्तां तांच्या भुर्ग्याक धर्णीर 
पडल्लें, चिकोल लागल्लें खाण खायनाये म्हण 
शिकयतात कोण्णा. अशें पळेवंक गेल्यार 
झोपड्यांनी जियेतेल्यांक सयत जिणेंत 
विकल्प नातल्लो. तांच्या जिवितान सयत 
कसलीच विंचवण दिल्लिना. तांकांय धुळिचें 
खाण खेल्यार भलायकेक बादक म्हळ्ळी 
प्रजना आसोंक पुरो पूण निर्वोग नासल्लो. 

म ॐ + 

इसकोलाच्या दिसांनी टिचेरांनी “तूं 
जिण्येंत कितें जावक आशेताय?' विश्याचेर 
प्रबंध बरवक सागलेल्या दिसांनी, कोण 
डाक्टर जावन दुबळ्या लोकांची सेवा कर्ता 
म्हण साग्ताले. कोण इंजनेर जावन देशाच्या 
विकासाक पाटिंबो दितां म्हण सांगताले. 
कोण वकील जावन सर्व लोकांक न्याय 
दिवयता म्हण सागताले. ती प्रायच तसली. 
जिणेचें माप समचोंक तांक नासल्ली. पूण खरी 
जिणी सुरू जांवची शिकाप संप्तच. गुर्दास 
जिण्येत एक बरयणार जावक आशेहो. 
लीयो टाल्सटाय, रवीन्द्रनाथ टागोर परीं. 
पूण हकीगतेंत ताका जिवितान शेवटायिल्लो. 
उदाक नाकावयर येंवच्यार्धी जागें जांवचें 

बरें म्हळळें चिंताप मतीक येतेच्च, गुर्दासान 
मेलल्लें काम करुंक निचेव केलो. 

एका पत्राक वीकर्‍्या प्रतिनिधी जाय 
म्हळळें जाहीरात वाचून संपर्क केल्ल्या 
गुर्दासाक “ग्यारंटी मनी डेपासीट करुक 
मागताना कितें जाप दिंवची म्हळळें 
समजानासतां, अखरेक पत्रां घरान घरा 
वांटचें काम लाभलें. तेंय एजेन्सिच्या कुर्पे 
न. तांणी हाका खंच्या खच्या बिल्डिंगांनी, 
खच्या खंच्या फ्लेटांनी पत्रां वांटिजाय 
म्हळळी लिसट दिल्ली, सर्वे एक सायकल 
दिली. 

बोंबोय सर्गांत पयलें काम, सकाळीं 
साडे च्याराक उटोन तो स्टेशनाक वचोन पत्रा 
घेवन हाडतालो. पत्रांचे वोजें सायकलाचेर 
बांधून तो घरान घर पत्रां वांटुंक लागलो. 
सकाळीं पत्रा वांटून जातेच्च ताका आराम - 
दिसाचें हेर काम नासले. अशें पत्रां विकून 
विकून मधें मधें तो ताच्य्या हातीं आसचीं 
पत्रा वाचतालो. 

एक पावटीं पत्राचेर आयरो म्यागजिनाक 
रिपोर्टरांक एक ओपन इटर्व्यू आसा म्हळळें 
जाहीरात वाचून गुर्दास मन नासल्ल्या मनान 
फायलां घेवन इंटर्व्यूक. वृत्तिपर वातावरणांत 
ताणें पयलें पावटीं मेट दवरचें. आपलो 
नियमीत वेळ येतेच्‌ तो इंटर्व्यू कुडाक गेलो. 
अर्जी दिली. सवलां जापी जाल्यो. पाटल्या 
थोड्या मयन्यांनी पत्रां विकचो अनभोग 
सोडल्यार गार्दासाक हेर अनभोग नासल्लो. 
पूण फ्रील्यान्स वर्देगार जावन ताका कामाक 
विंचलो. 

सुर्वतिर ताका 


थोड्या सीनियर 

रिपोर्टरांसवें वेवेगळ्या प्रांत्याक वचोंक, 
खबरो तयार करूंक, विशलेशणां करुक, 
समीक्षा चलवंक, संदर्शनां घेवंक बच्चें 
जालें. पयलें पयलें सर्व कामां एका रितिचें 
श्रील जातालें. शारांत मात्र न्हय, गांवांनी, 
हळ्ळेंनी, कुग्रामांनी भोंवोन वेवेगळ्या 
वर्गाच्या लोकां मर्दे भर्सोन, तांचे जिणेक 
स्पंदन करून बरपां बरंवच्याक आनी एदोळ 
पर्‍यांत काल्पनीक रितिच्या पोट्टू काण्यांक 
बरंवच्या मधे आसचो अगाध फरक आतां 
गुर्दासाच्या मतीक समजोंक लागलें. थय 
फकत्त काणी तर हांगा हच्येक जिणी. हच्येक 
वास्तव, हऱ्येक जिवे, हऱ्येक गोचर, हऱ्येक 
प्राकटिकल. 

आयरो म्यागजीन भारताच्य्या प्रमूख 
म्यागजिनाच्या पट्टेर नांव दाखल केळं. 
हऱ्येका वर्गाच्या लोकाक आकर्शीत 
कर्ची छाती म्यागजिनाक आसली. 
इंटेलेकचुवल्सांनी खास कर्चे हरेक साहीत 
म्यागजिनार पर्गटतालें. देशी/विदेशी 
हेडलायन जांवचे तसल्या काण्यांक छापची 
छाती पत्राची. म्यागजिनाचो तीन उत्रांचो 
ध्येय सुडाळ जावन आयरो नांवालागिंच 
वयर वेचो एक आयरो, तशेंच आयरो 
नांवासकयल दिल्लो; फास्ट, आयक्युरेट 
आयड है (तुरंत, निखरता आनी ऊंच). 
भोवशा पत्रिकोध्यमांत आसच्या कोणायकी 
आयरो म्यागजिनाची व्हाडावळ कळीत 
नासतां वचोंक ना. आज हें कोपोरेटेड 
संसारांत मात्र न्हय, माध्यम लोकांच्या 
मर्धे सयत लोकामोगाळ म्यागजीन. पूण 
इतलें सर्व आसा तरी एक अपूट सत हेंयी 

जावनासा, आयरो पत्राचो प्रमूख इरादो 
मुनाफे कर्चो, दुडू कमांवचो. 

गुर्दास एक हव्यासी बरयणार 
मात्र जावनासलो देखून तवळ तवळ 
पत्रिकोध्यमाच्या वेवेगळ्या सेमिनारांक 
वेतालो. वेवेगळीं न्यूस एजेन्सी कश्यो 
खबरो वांटतात, कश्यो खबरों कर्तात/ 
रचतात, आनी दुडवान/वशीलायेन ह्या 
खबरांचेर कशे प्रभाव घालूंक साध्य आसा 
म्हळळ्याचेर माहेत घेतली. दिसबपडट्या 
जिणेंत कायदे कानून कशें उपकार्तात तशेंच 
अडकळ हाडतात म्हळळ्याचेर विशलेशण्यी 
ताणें समजोन घेतलें. 

वृत्तिपरतेच्या कामांत नक्की दिसपडती 
आपलें काम समजोंक वेळ लागलोना. ताचें 
कामाचें पयलें बरस काबार जालें, ताका 
रावोंक कूड दिल्लो ताचो सयरो आतां काजार 
जाल्लो देखून गुर्दासाक साकिनांत एक 
हळताचें कूड उण्या भाड्याक मेळळे. सगळो 
दीस तो भायर आसतालो देखून, होटेलांतच 
खाण, होटेलांतच पियेवण. फकत्त नितळाय 
आनी इल्लो विशेव घेंवच्याक मात्र गुर्दास 
कुडाक येतालो. 

अशें म्हणोन कांय नक्की दिसपडती 
गुर्दासाक ना. सकाळीं उटोन कामाक गेल्यार 
सांजे नक्की जावन पार्टी येता म्हण सांगोंक 
जायना. केदनां रातीं म्हणासर पयस पयस 
गेल्लो, थोडे पावटीं थंयच रातपाळी कर्तालो. 
थोडेपावटीं पयशिल्या गांवाक गेल्यार रातीं 
ट्रेयनाचेरूच निदोन रात पाशार केल्ली आसा. 
पत्रिकोध्यमांत कोणाक शिस्तेची जिणी 
आसा? ' नीद, भूक, तान ह्या सर्वाचो 


जुलै ते डिसेंबर 2016 


हुस्को आसतेल्यांक पत्रिकोध्यम वोंबवाना' ' 
- सहयोगी वागमोरेन सांगलेलीं उत्रां 
कडकडीत सत. 

पयलें वर्स संपयतच्च, गुर्दासाक आयरो 
म्यागजिनाचो पर्मनेंट रिपोर्टर जावन घेतलें. 
ताका आतां भातें चडयिल्ले. कपनिचे कायदे 
पाळूक आसल्ले. हऱ्येकाचो रेकार्ड दवरूक 
आसलें. हऱ्येक काम रेकार्डार आसतालें 
तशेंच तांचें मुल्य मापन जातालें. 

आतां गुर्दास स्वतंत्र रितीन वेवेगळ्या 
प्रात्याक वचोंक शक्तालो. हिंदी, मराठी, 
इंगलीश, कानडिसवें ताका थोड़ी गुजराती, 
थोडी सिंधी, थोडी भोजपुरी सयत येताली. 
वर्साचे अखरेक ताच्य्या कामाचेर माप 
जातालें 'पफोर्मेन्स एपरेयसल' म्हळळ्या 
निबान. हाचेसवें कामाक सेर्वछ्ले एदोळच 
सीनियर रिपोर्टर, असिसटट एडिटर जाल्ले. 
पूण गुर्दास असो आसलो तसोच्च आसा. 
तेच्च खाड, खांदार वस्त्राचें ब्याग, तांतूं एक 
बूक, एक लांब जुब्बो, जुब्ब्याच्या बोल्सांत 
एक पेन्न, दोळ्यांचेर वोकल, हातीं एक पर्ने 
बोच, पांयांक कोल्हापुरी चप्पल. 

ताचे सीनियर्स हऱ्येका पफॉर्मेन्स 
एपरेयसलांत ताका सभार सुचना दिताले. 
पूण गार्दासाचें चिताप पत्राच्या मुळाव्या 
चित्पाक ताळ पडानासल़ें. 

पूण गुर्दास कठीण मिनतेचो रिपोर्टर, 
केदनां और आयले, वा उजो पेटलो, 
गांवार गांव लासलो, तेदनां तो पयलो हाजर 
आसतालो आनी ही वर्दी तयार कर्तालो. 
अशे एकेक वर्सा पाशार जावन कशींय 
पाच-स वर्सा काडली. 

“तुजे आदले रेकोर्ड पळेले हांवें, पूण 
विशेस रितीन तुजो वावर म्हाका पळेवंक 
मेळाना.'' शरण मोटवानीन आदलीं फायलां 
वाचून जातेच्च उलवंक मुखारिलें. 

““तुजेलागीं जिवितांत स्पश्ट रितिचो 
मोटो ना! म्हाका दिसाना तुका ध्यान दिवन 
काम करुंक तांकता म्हण. तूं शिकपी 
वर्गाचो व्यक्ती, गाडवापरीं फकत्त काम 
करुक आशेताय वा तुजे जिणेंत उचल्या 
हुददयाक पांवचो शेवोट आसा ? 

“सर, हाव प्रेतन करून आसां. 

“हेंगी तुजे प्रेतन?... पाटल्या पांच 
वर्साचे रेकोर्ड सांगचेपरीं, तुका अजून पासोन 
तुज्या पोफेरोमेन्साचेर साठांच्याकी चडीत 
अंक मेळोंक नांत. तुका कळीत आसोंक 
पुरो, तुका प्रोमोशन दिजाय तर उण्यार उणें 
तीन वर्सा म्हणासर तुका पावणश्यांच्याकी 
चडीत अंक मेळची गर्ज आसा... 

“व्हय सर, हांव जाणां. ' 

“त्या शिवाय तुका इंपरूव करूंक 
आमी हऱ्येक रितीन प्रेतन केला, आवकास 
दिला. सेमिनारांक तुका धाडला, ट्रेयनिंगाक 
तुका धाडला. तुजेसवें कामाक सेर्वल्ले 
आज हेर पत्रांनी संपादक जावन आसात, 
आमच्या कंपेनिंत्यी बर्‍या हुद्यार आसात. 
पूण तूं अजून तोच्च रिपोर्टर जावनासाय, 
तुजे जिणेचो ध्येय कसलो म्हण हांवें 
विचाऱ्येत?'' 

“सर, बरी जिणी जियेंवचोच म्हज्या 
जिणेचो ध्येय. 

“बरें आनी जैतिवंत हांचेमधें फरक तूं 
समजताय? - मिसटर गुर्दास, हांव पळे, 
म्हजे जिणेचीं हच्येक कामां एक शर्तापरीं 
स्वीकार कर्ता. जिणेच्या हऱ्येका शर्तात 
रिस्क आसा. आमचे जिणेंत सयत हऱयेका 
शर्तांनी दोन रितिचें रिस्क आसा. पयलें 
त्रेट (भिरांत) आनी दुसरें ओपोर्चुनिटी 
(आवकास). आमी त्रेट आसल्याक 
हेरांच्या मात्यार ट्रान्सफर करिजाय, आनी 
ओपोर्चुनिटिंक आपणायजय. हेंच जेताचें 
फोर्मुला. आज म्हाका पढें. म्हर्जे चिताप 
आयरो म्यागजिनांत आसा. म्हजो आयरो 
सदां वयर वयर वचोंक आशेता. म्हाका 
हऱ्येकल्यांनी सपनां पळेजय म्हळळी आशा, 
हऱ्येकल्यांनी वाडूं जाय म्हळळी आशा. 
म्हाका दुभाव जाता तूं म्हज्य्या मिसांवात 
चड़ तेंप बाळशी म्हणोन. 

“सर, भोवशें तुमीं सार्के सांगलें, हांव 
तुमच्या मिसांवाक जोक्तो न्हय. हांवें कंपनी 
थावन जायते ट्रेयनिंग घेतलें, तरी म्हजे 
मतित आसच्या मुळाव्या सवालांक जवाब 
दिंवच्याक एकी ट्रेयनिंग शकलीं नांत.” 

व्हॉट? कसलीं तीं मुळावीं सवालां? 
तुज्या जाग्यार हेर कोणीं आसलीं तर आज 
कित्तून पावतीं म्हळळ्याचें' लेख केलांयवे 
तुवें?' 

“सर, हांव लेखाची जिणी जियेवंक 
आशेना सर. हांव जाणां, जिणेंत दोन रितिचे 
रिस्क आसतात, एकांत भिरांत आसता. 
दुसऱ्यात आवकास आसता. भिरांत आसचें 

हेरांच्या मात्यार घालूंक कित्याकगी म्हर्जे 
कोशेस मानिना, तशेंच आवकासाक वेगूंक 
सयत म्हर्जे काळीज आयकाना. माफ करा, 
तुमच्या वयर वेच्या आयरो समोर, म्हज्या 
तिंतेराचो आयरो सकला कुशीन आसा, 
वयले दिशेन म्हज्यान बरवंक साध्य ना, 
कित्याक - तांतूं तींत गळाना. तेच्च्परीं 
म्हाका ओंर आयिल्ल्या गांवांनी म्हज्या 
कामाच्याकी चडीत जावन थंय वोळोन 
वेंच्या लोकांच्या कुमकेक वेंची चडीत गर्ज 
म्हण भोगता. खंयसर दोंबी गलाटो जाता, 
थयचर म्हाका मसाला रिपोर्टाच्याकी, 
भाजलेल्यांक व्हकात दिवयशें करचें चडीत 
गर्ज म्हण भोगता. माफ करा सर, म्हजीं 
स्वपणां हेरांची सपनां पिड्ड्यार कर्ची न्हय. 
म्हाका उंचलो हुद्दो न्हय, उंचलो व्यक्ती 
जांवची मात्र आशा. 

उपरांत कसलेंच उलवणें ताचे मदें चल्ले 
ना. 

म + + 

सुमार वर्सा उतरल्यांत! 

आतां गुर्दास बरयना, पत्रिकोध्यमांत ना, 
जुब्बो नेसाना, ताचे खाड लांब जाल्यात, 
बोल्सांत तिंतेर ना. फकत्त झोपड्यांच्या 
भुग्यांक एकटांय करून शिकयता, तांकां 
न्हाणयता, तांचेसवें जेवता, तांचेसवें निदता. 

हां! सांगोंक विसरलो; आयरो 
म्यागजिनांत तो रिपोर्टर बिल्कून ना! ताणें 
सोडलां वा ताका काडला तें तुका पुणीं 
कळीत आसतेलेंच. 

000 

७ 
कुमूढ़ भिकू नायक 
इश्टा, तुका सलाम आमचो... 


टक... टक करून दारार मारिल्ल्याचो आवाज आयलो 
आनी सुनंदा न्हिदीतल्यान फट्ट करून जागे जालें. कसलो 
आवाज? कोण आयला काय इतले सकाळफुडें? सुनंदा 
बेगिबेगीन हांतरूणा वयल्यान उठलें. सुनंदाच्या आवाजान 
सुनंदाचो मांव दत्तूय उठलो. 

“सुनंदा, कितें जालें? कसलो आवाज? दाराचो 
आवाज आयलो म्हाका. आज आयतार. कामाक काय तूं 
वचपाचें ना. तरी पूण तुजी सकाळफुडें धावपत्ठ. 

“बाबा, धावपळ कसली केल्या हावें? दाराचेर कोणें 
तरी मारिल्ल्याचो आवाज आयलो म्हणून उठलें हांव. 

“"हालींसराक तूं अशेच करता, खंय कोण आयला? 
केन्नाचे केन्नाय तुका दारार मारिल्ल्याच्या आवाजाचो भास 
जाता. अजून सकाळ जावंक ना. न्हीद आतां. 

“बाबा, म्हाका हालींसराक न्हिदूच पडना.'' 

“हय, तेंबूय सारकें तुगेलें. म्हजो पूत वेंकटेश गेलो 
आनी आमची सगळ्यांची न्हिदूच गेली. म्हर्जे तर अशें, 
आतां पांच वर्सा जालीं हांव असो घरांत पडून. माडा 
वयल्यान पडलो आनी म्हर्जे कमर मोडलें. सगळे उपाय 
करून जाले पूण कमर कशेंच उबें जालें ना. खरें म्हणल्यार 
हांबे तुमकां आदार दिवपाचो, पूण म्हाकाच तुमचो आदार 
घेवचो पडलो. हावें कितें जोडिल्लें तें वखदाक घालें. 
आतां ही पोटाची खळगी भरपा खातीर तुका भायर सरचें 
पडलें. ' दत्तूलो गळो भरून आयलो. ताचे दोळे दुकांनी 
भरले. 

“बाबा, सकाळ फुडेंच तुमी कितें उलयतात? अशे 

कित्याक खंती जातात? तुमच्या जाग्यार 
हांव आशिल्लें जाल्यार तुमी म्हजे करचें 
नाशिल्ले?'' 

सुनंदान अशें उलयतकच दत्तू चूप 
जातालो. सुनंदा घरांतलें सगळें करून 
कामाक वतालें. फाटल्यान मात हुस्को 
नाशिल्लो. सुनंदालो चलो आनंद ताचें 
सगळें करतालो. वेंकटेशाक मरण आयलें 
म्हण कळटकच वेंकटेशाले आवयक पुताचें 
दुख्ख सोंसूंक जालें ना. तिका काळजाचो 
आताक आयलो आनी ती तेन्नाच गेली. 
घरांत मात सगळो काळोख पडलो. भरिछ्े 
घर थंड जाछ़ें. घरांत कोणूय आयलो 
जाल्यार आवाज करिनासतना येतालो आनी 
वतालो. घरांत एकलोच आसतकच घर 
खावक येतालें. 

सुनंदा दिसलें म्हणटकच दत्तू आपल्यो 
यादी सांगपाक लागतालो. सुनंदा कडेन त्यो 
आयकुपाक जायना आशिल्ल्यो. मागीर तें 
म्हणटालें, “बाबा, नाका त्यो यादी काडूंक, 
म्हाकाय त्रास जातात. 

“खरेच गो, तुकाय त्रास जाता 
तें हांव जाणा. वेंकटेश लश्करांत रूजू 
जाला हें आयकून वेंकटेशाले आवयक 
धक्को बशिल्लो. तिका सारकी झेमूय 
पडनाशिल्ली. 

"तशे जाल्यार बाबा ताका तुमी 
लश्करांत कित्याक धाडलो ? 

“आमी खंय धाडिल्लो ताका?” 
लश्करांत वचपाची ताका खूब आवड 
आशिल्ली. ताची आवड पळोवन केन्नाय 
तरी तो लश्करांत वतलो हें हांव जाणाच 
आशिल्लो आनी जालेंय तशेंच. वेंकटेश 

लश्करांत भरती जाल्लो तेन्ना फकत 
एकुणीस वर्सांचो आशिल्लो. देशाची सेवा 
करपाक वतल्याक आडावचें न्हय अशे हावें 
म्हजे बायलेक समजायलें आनी तिणें मागीर 
समजूनय घेतिल्लें. वेंकटेश भुरगेपणा सावन 
शिकपाक हुशार. झाडार चडपाक, उडक्यो 
मारपाक, धांवपाक फिशाल आशिल्लो. 
म्हज्या ह्या नातवाक आनंदाक पळयतकच 
म्हाका म्हज्या पुताची वेंकटेशाची याद 
येता. ताचेच भशेन हुशार जाला हो. शाळेत 
शिकतना कितलिंशींच बक्षिसां मेळयल्यांत 
ताणें. म्हाका दिसता सगळीं प्रमाणपत्रा 
एकठांय केल्यार एक पुस्तक जातलें.'' 
पुताचे यादीन दत्तूच्या दोळ्यांतल्यान दुकां 
गळ्ळीं. 

“बाबा, वेंकटेशाक लश्करांत नोकरी 
करपाक आवड़टालें आनी तो उमेदी 
आशिल्लो हें ताच्या उलोवण्यांतल्यान 
कळटालें म्हाका. मागीर तुमी तरी ताका 
कशें आडायतले?'' सुनंदान ताका धीर 
दिवपा खातीर म्हणले. 

“हय, हें मात सारके तुजें, थंयच्यो 
गजाली तो आमकां मोटे उमेदीन सांगतालो. 
आयकतना अशें दिसतालें हांवेंय ताचे 
बरोबर लश्करांतूच रूजू जावचें करें. 
लश्करांत भरती जाले उपरांत दोनूच फावटी 
गोंयांत आयलो तो. आयिल्ले फावट मात 
तो म्हयनोभर रावतालो. तो येतकच घरांतलें 
वातावरण सामकें उमेदी आसतालें. घराच्यो 
वण्टी लेगीत हांसताल्यो, खेळटाल्यो 
असो म्हाका भास जातालो आनी तो परत 
गेले उपरांत घर किण्ण जातालें. घरांतलें 


जुलै ते डिसेंबर 2016 


वातावरण सारके जावपाक आठ दीस 
वताले. म्हणून तर ताका लग्न करपाचो 
विशय आमचे तकलेंत घोळपाक लागलो. 
हांवें चीट बरोवन तशें ताका कळयलें बी. 
उपरांत ताणेंच तीन म्हयन्यां खातीर रावपाक 
येतां म्हण चीट धाडली. ती चीट वाचून 
आवय इतली खोशी जाल्ली, ती मनशांतूच 
नाशिल्ली. कितले फावटी तिणें ती चीट 
वाचल्या हांवूंच नकळो. बसता थंय तिच्या 
हातांत ती चीट दिसताली. 

वेंकटेशाक निकतेंच पंचविसावें 
वर्स लागिल्लें. आमी ताचें लग्न करपाचें 
थारायलें. म्हज्याच इश्टाची चली, बरें भुरगें 
म्हण हांव जाणा आशिल्लो आनी सुनंदा 
तुजे खातीर तुज्या बापाय कडेन हांवें उतर 
घालें आनी तुवें मोठ्या मनान तुजो हयकार 
कळयलो. लग्न आमच्या मना सारके जालें. 
लग्न जाबन तुका व्हरपाचो आशिल्लो तो. 
म्हाका आनी आवयकूय ताणें पयलींच 
सांगिल्ले. 

“हय बाबा, हांव जाणां. पूण म्हाका 
दीस गेले म्हण कळटकच आमी विचार 
केलो, भुरगें जाले उपरांतूच वचप बरें. आनी 
हांब तुमचे बरोबर राबलें. 

“हय, हांव जाणां तुजो निर्णय एकदम 
बरो आशिल्लो. बेंकटेशान वतना म्हाका 
किते म्हणिल्लें तें जाणा मगो? बाबा, तुका 
नातू जाल्यार ताचे नांव आनंद दवरपाचें 
आनी नात जाल्यार 'आनंदी'. हें आयकून 
आवयन ताका म्हणिल्लें, आरे, वेंकटेश 
हींच नांवां कित्याक रे आवडलीं? तेन्ना 
ताणें आवयक म्हणिल्ल्याचें म्हाका सारके 

याद आसा. येणारो मनीस सगळो आनंद 
घेवन येतलो ह्या घरांत. म्हणून आनंद हेंच 
नांव दवरप म्हाका आवडटलें. खऱ्यांनीच 
आमगेर नातू जालो आनी ताचे इत्से प्रमाण 
ताचें नांव आनंद दवरलें. ही गजाल 
तुकाय खबर आसतली?'' 

“हय बाबा हे गजालीक आतां वीस 
वर्सा जालीं.'' सुंनदान म्हणले. 

“जाणा मुगो सुनंदा, यादी खंय वर्सा 
वाडटात तश्यो ताज्यो जातात. आतां त्यो 
यादी ताज्यो करपाचे दीस म्हजे. '' 

बेंकटेशान यादी खातीर आपली खूण 
दवरल्या. आसाय आनंद तसोच बापाय 
भशेन हुशार. दिसताय बी तसोच लांब- 
रूद्‌. ताका पळयतकच सगर्ळी म्हणटात, 
दत्तू, तुज्या नातवाक पळयल्यार तुज्याच 
पुताक पळयिल्लेबरी दिसता. हें आयकून 
म्हाका कितलें बरें दिसता तें हांव सांगुंकूच 
शकना. 

“पूण बाबा, म्हाका मात भंय दिसता. 
बापाय भशेन आनंद लश्करांत वचना 
जाल्यार पुरो. ह्या दिसांनी आनंदाच्या 
हालचालींचेर लक्ष दिलां तुमी? आनंद 
आनी शंकरालो चलो नारायण न्हाणयेचे 
खोंपी कडेन कितेंय तरी उलयत आसतात. 
कितेय तरी चल्लां तांचें. नाजाल्यार लिपून 
कित्याक उलोबपाक जाय. ताका लागून 
म्हजो हुस्को चड वाडत गेला.'' 

“नाका आशिल्ले विचार तकलेंत 
हाडटकच हुस्को जाताच. नारायण हो 
आनंदाचो इश्ट. ताचे बगर ताचे पान हालना 
हें खबर ना तुका?” दत्तून म्हणलें, पूण 


सुनंदा सांगता तेवूंय दुबाव घेवपा सारके 
आसा म्हणपाचें ताच्या मनांत आयले. 

नारायण हो आनंदालो खास इश्ट. 
नारायणाचो काका लश्करांत आशिल्लो. 
लश्करांत नोकरी करतल्या सैनिकाक 
पगारूय बरो आसता. सरकाराच्यो बऱ्यो 
बर्‍यो सवलती मेळटात म्हणपाचें ताका 
काका कडल्यान कळटालें. ते भायर देशाचे 
शिमेर घडिल्ल्यो सगळ्यो गजाली नारायण 
येवन आनंदाक सांगतालो. काका भशेन 
आपूण देशाची सेवा करतलों, अशें तो जाय 
ते फावटी आनंदाक म्हणटालो. आनंदाचो 
बापूयच न्हय तर वाड्या वयले खूबशे 
जाण लश्करांत आशिल्ले, पूण आनंदाच्या 
बापायक मात देशाची सेवा करतां करतां 
वीरमरण आयले, ही खंत आनंदाकूय 
आशिल्ली. आपूणय बापाय भशेन लश्करांत 
बतलों आनी देशा खातीर लड़टलों म्हणपाचें 
ताणें थारायिल्लें आसुये. 

एक दीस ताणें आपली इत्सा आज्याक 
सांगली. आजो खोशी जालो, पूण ताका 
सुनदाचो हुस्को आशिल्लो. सुनंदाचो दुबाब 
खरो जाल्लो, पूण ताणें आनंदाक दाखोवन 
दिलें ना. “पुता वच तूं. देशाची राखण 
कर. मेळिल्ले संदीचो फायदो घे आनी 
गांवचेंच न्हय जाल्यार तुज्या बापायचें आनी 
देशाचेंय नांव वयर काड.'' आज्यान ताका 
आशिर्वाद दिलो. 

आज्याच्या आशिर्वादान आनंद खोशी 
जालो, पूण आवयक ही गजाल कशी सांगूं? 
हो एक ताका मोटो प्रस्न पडिल्लो . 

नारायणान तर लश्करांत वचपा खातीर 


अनन्य 


सगळी तयारी दवरिल्ली. सगळें तांचे गुपचूप 
चलतालें. हे खातीर तांकां नारायणाच्या 
काका कडल्यान मजत मेळटाली. अ्जीपत्रां 
भरपाचीं बी सगळी कामां नारायणूच 
करतालो, पूण हे संबंदान आनंदाल्या घरा 
कड़च्याक कोणाकूच खबर नाशिल्ली. 
एक दीस लश्करांत भरती जावक निवड 
जाल्या' म्हण आनंदाक पत्र आयलें. फकत 
पदरा दिसांची मुजत आशिल्ली. आनंदा 
बरोबर नारायण धरून वाडयले आनीक चार 
भुरगे आशिल्ले. सगळे वांगडाच वचपाचे 
आशिल्लें. दिल्लीत तांकां स म्हयन्याचें 
ट्रेनिंग आशिल्ले. सगळे वचपाची तयारी 
करतालें. आनंदाचेर आकातूच आयिल्लो. 
जेवणा-खाणाचेर ताचें लक्ष नाशिल्लें. 
आपलें सामान व्हरून तो नारायणागेर 
दवरतालो आनी नारायण तें वेवस्थीत 
बॅगेत भरपाचे काम करतालो. सगळे 
वांगडाच ट्रेनीचेर बचपाचे आशिल्ले, पूण 
ही गजाल ताणें आवयक सांगली ना म्हण 
ताचें मन खातालें. कशें सांगप तेंच ताका 
कळनाशिल्लें. परत परत तो आज्या कडेन 
वचून उठ-बस करतालो. ताची तळमळ 
आज्याकूय कळटाली. 

“आनंद, कित्याक रे तूं असो पासयो 
मारता? कितें जालां? सामकोच घामाघूम 
जाला. कितें सांगपाचें आसा तुका जाल्यार 
सांग. दत्तून म्हणले. 

“आज्या, रागार जाबंनाका हां. आमी 
सगळे आयज रातचे रेल्वेन बतात.?” 

“हय हांव जाणां. म्हाका नारायणान 
सगळें सांगलां. तूं आमचें चिंतूच नाका.” 

“पूण आज्या, हांवें आईक सांगूं ना. 
हांव कितें करूं... ? 

“तूं आतां कितें करतलो? वचपाचें 
थारायलां मरे? वच. आतां आईक कांयच 
सांगू नाका. तिका सांगिनासतनाच तुवें वचप 
बरें. मागीर हांव पळयतां. तूं हुस्को करू 
नाका. सगळें वेवस्थीत जातलें.'' आज्याक 
नमस्कार करून आनंद भायर सरलो. मागीर 
सगळे एकठांय जावन रेल्वेन दिल्ली वचपाक 
गेले. 

पयलेच फावट आनंद रेल्वेत बशिल्लो. 
बरोबरचे सगळे इश्ट एकाच डब्यांत 
आशिल्ले. सगळे हांसतात आनी गजाली 
मारतात तें पळयतकच घरांतल्या एका रुमांत 
सगळे बसल्यात अशें आनंदाक दिसतालें. 
सगळे खोशी दिसताले. रातचे बारा एक 
मेरेन गजाली करून सगळे आप-आपल्या 
जाग्यार न्हिदले. पूण आनंदाक मात कशीच 
न्हीद येनाशिक्ली. ताका आवयचो हुस्को 
जावपाक लागलो. आपूण सांगिनासतना 
आयलां म्हण ताका वायट दिसतालें. आनंद 
अस्वस्थ आसा तें पळोवन नारायणाकूय 
न्हीद पडना जाली. नारायण ताका धीर 
दितालो. 

“आनंद, तूं कितें चित्ता? सगळे 
सारके जातलें. आमी बऱ्या कामाकूच 
वतात. गांवांत रावन तूं तरी कितें करतलो 
आशिल्लो? आयज आमी घेतिल्लो निर्णय 
बरोबर आसा. आमी नोकरे बरोबर आमच्या 
देशाची सेवाय करतले. खरें म्हणल्यार हें 
आमचें भाग्य. दिल्ली पावतकच तूं तुजे 
आवयक पत्र बरय आनी खरें कितें तें सगळे 

सांग. तिची चूक माग. ती हुस्कयामेकळी 
जातली आनी तुकाय बरें दिसतलें. आनंदाक 
नारायणान सांगि्ले पटलीं. दिल्ली पावतकच 
आनंदान पयलें आवयक पत्र बरयलें. 
प्रिय आई... 
हांव तुजे कडेन चूक मागतां. पयली 
म्हाका माफ कर आनी समजून घे. तुका 
न सांगताच हांव लश्करांत भरती जालों. 
तूं म्हाका धाडची ना ह्या भंयान हांवें तुका 
सांगपाचें धाडस केलें ना, पूण आई, हांवें 
कपाटांतलो तुजो फोटो बरोबर घेतला. 
तुजी याद जाता तेन्ना हांव त्या फोट्याकडेन 
उलयतां तेन्ना म्हाका तुजे कडेन उलयता 
असो भास जाता. म्हजो हुस्को करू नाका. 
हांव एकलोच ना. म्हजे बरोबर नारायण, 
विठ्ठल, सुरेश, जयवंत आनी तूं कामाक 
वता त्या अजीतभाईलो चलो मनोज, हे 
सगळे भुरगे आसात. आई, तुजो पूत देशा 
खातीर लड़पाक वता. म्हज्या बापायन 
अर्द्ार दवरिल्लें काम हांव पूर्ण करपाक 
बतां. तूं चिंता करू नाका. हांव म्हज्या 
बापायचें आनी देशाचे नांव वयर काडूनच 
येतलों. तुजी आनी आज्याची काळजी घे. 
तुजो लाडको पूत, 
आनद 
सुनंदा पत्र वाचून सतरवितर जालें. 
आनंद, आनंद करीत तें ताका सगळ्याक 
सोदपाक लागलें. “बाबा, आनंदान कितें 
केलें खबर आसा? म्हाका पत्र धाडलां, 
बाबा एक सांग, ह्या पत्रांत बरयलां तें 
खरें? म्हाका दुबाव आशिल्लो तेंच घडलें. 
नारायणालें आनी आनंदालें कितेंय तरी 

चलता म्हण तुमकां हांवें आदींच म्हणिल्ले. 
दोगांकूय हांवें खोंपी कडेन उलयतना जायते 
फावटी पळयिल्लें. एकलोच पूत म्हजो.'' 
सुनंदा रडपाक लागलें. बाबा, 
आनंदान अशें करपाचें न्हय. कित्याक जाय 
आशिल्ली ती नोकरी. बापायन केली ना? 

“सुनंदा, तशें उलोवचें न्हय. बापायलें 
काम तो फुडें व्हरपाक गेला. तुज्या पुतान 
केल्लें हें धाडस, खरें म्हणल्यार आमी ताची 
तोखणाय करपाक जाय. पळयतलें तूं एक 
दीस म्हजो नातू आनंद दुस्माना कडेन कसो 
लडटलो तो. ताचें नांव जगभर फांकतले. 
ही आनंदाची बातमी घेवन येतलो जाल्यार 
ह्या कामाक फकत ताका आमचो धीर 
जाय. तुका हें सहन जावचें ना हें हांव जाणां 
आशिल्लो. म्हणून तुका सांगपाचें ताका 
धाडस जालें ना. 

“बाबा, तुमचें सगळें खरें, पूण 
नारायणाक लश्करांत वचपाक कितें जालां? 
ताचे फाटल्यान ताचो धाकलो भाव रामनाथ 
आसा घरचे सगळे पळोबपाक. म्हाका कोण 
आसा?” 

“आगो, तशें म्हणचे न्हय. नारायणान 
म्हाका तशें आस्वासन दिलां. आनंदाक 
कायच जाबचें ना, ताचे फाटल्यान आपूण 
आसा म्हूण. ताचेर आमी विस्वास दवरया 
आनी तांकां धीर दिवया.'' दत्तून खूब तरांनी 
सांगून सुनंदाक समजायलें. 

हें सगळें आयकून सुनंदाक धीर आयलो. 
कांय दिसां भितर आनंदाचे ट्रेनिंग सोंपलें. 
आनंदाचे पत्र आनी वांगडा पयशे आयले. 
सुनंदा पत्र पळोवन खूब खोशी जालें. परत 

परत पत्र वाचून मांवाक दाखयतालें. खूब 
दिसांनी सुनंदा खोशी दिसतालें. पत्र आयलें 
म्हणटकच सुनंदा घरांत गोड रांदतालें. कांय 
न्हय करून वर्स गेलें. आनंद येवपाचो 
आसा म्हण कळटकच सगर्ळी खोशी जालीं. 
पूण अकस्मात पाकिस्तानी सैन्या कडल्यान 
गोळीबार जाता देखून झुझाचे तयारे खातीर 
तांकां रावचे पडलें आनी झूज जालेंय बी. 
ते लड़ायेंत कोण मरता आनी कोण उरता 
कांयच कळनाशिल्लें. गोळीबार चालूच 
आशिल्लो. लडाय चालू आसतना एक 
गुळी नारायणाक लागली आनी नारायण 
सकयल पडलो. आनंद कांयच करूक 
शकलो ना. ताका उबारून व्हरपाचें धाडस 
ताच्यांत नाशिल्लें. प्रत्येक जाण आपली 
बंदूक घेवन गोळीबार करताले. कोणाक 
कितें जालां हें पळोवपाक मेळनाशिल्लें. 
जायते जाण सकयल एकामेकाचेर पडिल्ले. 
इतले म्हणसर आनंद सकयल पडलो. 
पडिल्ले कडेन आनंदान नारायणाक घट्ट 
वेंगेंत घेतलो. 

“नारायण, इश्टा, आरे उलय रे? कितें 
जालें? आरे, ती गुळी म्हाकाच लागपाची. 
पूण तुवें म्हाका तेन्नाच धुकलून उडयलो . 
तुवे अशें कित्याक केलें? इश्टा, तुजी 
म्हाका गरज आसा. तूं असो म्हाका सोडून 
वच्चो ना.'' गोळीबार चालूच आशिल्लो. 
आनी चिंतपाकूय वेळ नाशिल्लो. “किते 
करू आनी कोणाक सांगूं? देवा पाव रे 
म्हाका... आनंदान देवाक उलो मारलो. 
“आनंद, तूं धीर सोडूं नाका. तुजें काम 
चालू दवर. तशे परिस्थितींतूय नारायण 

आनंदाक धीर दितालो. बरोच वेळ हें सगळें 
चलतालें. कांय वेळान हें सगळें थंड जायत 
गेलें. आनंदान मारिल्लो उलो देवान घडये 
आयकलो आसतलो, पूण विचार करपाक 
वेळ नाशिल्लो. नारायण वळवळटालो. 
ताका खूब त्रास जातात म्हण कळटालें. 
ताची परिस्थिती पळोवन आनंदाल्या 
पांयां पोंदची जमीन हालपाक लागली. 
विचार करिनासतना आनंदान नारायणाक 
आपणाल्या खांदार घेतलो. आनी तशेच 
परिस्थितींत ताका घेवन चलूंक लागलो. 
इतल्यांत कांय शिपाय थय पावले. तांणी 
सगळ्यांनी मेळून नारायणाक उखलून घेतलो. 
रस्त्यार पावपाक कितलेशेच किलोमिटर 
अतर तांकां चलचें पडलें. नारायणाक 
हॉस्पिटलात व्हरपाक गाडी तयार आशिल्ली. 
सगळ्यांनी ताका गाडयेंत घातलो, पूण 
तो वेळ मेरेन नारायणान आपलो जीव 
सोडिल्लो. नारायण, ...नारायण, म्हज्या 
इश्टा.'' आनंदान आकांत केलो... 

इश्टा, आयज आमी जिखल्यात. 
भारताचो विजय जाला. तूं आमकां सोडून 
वचूं नाका. दोळे उगड आनी पळय... 
इश्टा, एकदांच पळय... आमी जिखल्यात. 
भारताचो बावटो वयर तेंगशेर धोलता कसो 
तो पळय... इश्टा, एकदांच पळय...'' 
म्हणटां म्हणटा आनंदाचो तोल वचपाक 
लागलो. इतल्यांत विठ्ठल, सुरेश, जयवंत 
आनी मनोजान आनंदाक घट्ट वेंगेंत घेतलो. 
“आरे, आनंद, तूं असो निर्शेवूं नाका. आरे 
वयर पळय, ... सारको पळय... आमचो 
इश्ट खंयच वचूक ना. आमचो नारायण 
बावटो घेवन वयर तेंगशेर उबो आसा... 
पळय... भारताचो विजय जाला... बावटो 
कसो धोलता.... पळय... इश्टा... इश्टा 
तुका सलाम आमचो...! सगळ्यांनी 


नारायणाक सलाम केलो. 

इश्ट गेल्ल्याचें दुख्ख आनी भारताचो 
विजय घेवन सगळे घरा वचपाक रेल्वेत 
चडले... 


000 

स्वाती सातार्डेकार 





सर 


मिता सकाळच्यान सकयल - वयर जातालें. सराचो 
आयज वाडदीस. ताका परबीं भेटोवंक वचूंक जाय. पूण 
मनांत एक लिपिछ्लो भंय आसलो. सर कितें म्हणटालो 
काय?... ताका आवडटलें काय आपणें अशें परबीं 
भेटोवंक आयिल्ल्याचें ?... 

तसो सर आतां डिपार्टमेंटांत नासलो. वर्स जालें ताची 
ट्रान्सफर जावन, पूण मिता ताका अजून विसरूके नाशिले. 
आयज मिताक उगडास जालो तो सराचे पयले भेटीचो... 

तें नबेंच कामार रुजू जावन त्या डिपार्टमेंटात आयिद्लें. 
प्री ट्रेनिंग म्हणून 11 वर्सा नोकरी केल्ले मिता. पूण ह्या 
ऑफिसांतल्या अव्वल कारकूनान ताका कांयच काम 
दिनासतना दोन-तीन दीस ओग्गी बसून दवरिल्ें. 

दोन दीस मितान कामाची वाट पळयली. तिसऱया 
दिसाय काम ना तें पळोवन ताका तिडक मारली. ताका 
आपलो तो अपमान कसो दिसलो. बेकार बसून वेळ 
पासार करपाचे प्रवृत्तीचें तें नासलें. संचालकाच्या कानार 
ही गजाल घालची आशें येवजून तें उठलें आनी ताच्या 
कॅबिनाच्या दारांत पावलें. तशें अव्वल कारकुनान ताका 
आडायलें. 

“तुज्यान तशें डायरेक्ट सराक मेळूंक नज.'' ताणें 
मिताक सोमतीच शिटकावणी दिली, पूण मिताय कितें 
कमी नासलें. 

“सराकच विचारतां तें”, म्हणत तें ताका किंमत 
करिनासतना सरळ सराच्या कॅबिनांत भितर सरलें. 

सर किते तरी वाचपांत मग्न आशिल्लो. मिताक तांची 

तंद्री तोडप योग्य दिसलेंना. तें कांय खीण 
ओगीच रावलें, पूण सरानूच एक-दोन 
मिणटांनी तकली वयर केली. ताचे नदरेंत 
प्रस्नचिन्न आशिह्लें, 

“कितें जालें ? 

“आयज तीन दीस जाले सर म्हाका 
जॉयन जावन, पूण हांव बेकार बसून आसां. 
म्हाका अजून कायच काम दिल्लें ना. तुमकांय 
मेळपाचें ना म्हण सांगला.” 

सरान निर्विकार चेर्‍यान म्हणले, * कोणें 
सांगला? मारियोक आपय.” 

ताणें बेल मारली. डिपार्टमेंटात नव्यो 
स्किमी सुरू जाल्ल्यो, ताचो बरोच ताण 
सराच्या तोंडार आसलो. मारियो म्हणल्यार 
अव्वल कारकून. तो आयलो. तसो सरान 
ताका आदेश सोडलो, 

“हाका स्किमी दी आनी मीनाक 
काडून मेरशे धाड. 

स्वता जावन काम मागपाक आयिल्ल्या 
मिताचे निर्भिडइपण आनी कामा संबदीचें 
प्रामाणीकपण पळोवन सर प्रभावीत जालो. 

उपरात मिताचें कामा निमतान जायते 
फावटी सरा म्हऱ्यात वचप जातालें. मितान 
जाणले, सर तिडकीक सामको वायट. 
कामांत चूक जाल्यार वा काम वेळार 
जालें ना जाल्यार खंयचोय स्टाफ ताच्या 
कॅबिनांतल्यान दोळ्यांतल्यान दुकांच्यो झरी 
व्हावयले बगर भायर सरचो ना. सारकीं 
मर्माक लागपाचीं उतरा दिताले सर. सगळो 
स्टाफ थरथरतालो ताका. 

सर पन्नाशीक पाविल्लो तरी दिसपाक 
रुबाबदार दिसतालो. गोरोपिट्ट, पूण सदें 
राहणीमान. मेजून उलोवपी, मुद्देसूद. 

कोंकणींत चड वार्तालाप. तो रजेर म्हणटा 
तो केन्ना वचनाशिल्लो. पूण कार्यालयांत 
आसतना सादे च्या-पाणीय ताका 
लागनाशिल्ठे. 

दीसरात फकत काम काम, आनी 
काम! काम सोंपले बगर कशेंच घरा बचपाचें 
ना. मागीर रातचीं धा जावं वा बारा. तो 
स्वता कायद्या भायर वचून कसलेंच काम 
करिनाशिल्लो आनी आपल्या स्टाफानूय 
तशें करूंक जायना अशी ताची अपेक्षा 
आशिल्ली. प्रत्येकान आपआपले काम नेम 
.न दिल्ले मुजती भितर करूंक जाय. कोण 
रजेर, कोण नवो आसा, कोण दुर्येत आसा, 
कोण रिटायर्ड जावपाचेर पावला... ताका 
कायच लागनाशिल्े. जे मेरेन कार्यालयांत 
आसा ते मेरेन प्रामाणीकपणान आनी जीव 
तोडून काम करूंक जाय अशेच ताचें म्हणणें 
आशिल्ले. “किते आसा तें फायलीर घाल, 
तोंडी कायच नाका . ताची स्टाफाक 
शिटकावणी आशिक्ली. कामा विशीं ताका 
कसलीय तिड़क मारली म्हणटकच तो 
ऑफीस माथ्यार घेतालो. 

एकदां एक अर्जंट रिपोर्ट वचपाचो 
आसलो तो टायप करपाक मिता ताच्या 
कॅबिनात गेलें. सर रागान खकाळ जाहलो. 
ताचो तो अवतार पळोवन मिताचे हात 
कडकडूक लागले. की बोर्डचेर बोटांच 
बसना जालीं. तसो सरान धेंगसोलो, 

“किते जालां ? 

“कांय ना सर... करता टायप... तापूं 
नाका मातशे. 

तसो सर उसळ्ळो... “इतलें 
भियेवपाक हांव कितें राकेस गो?... 

खातलों तुका ?... 

आनी मागीर एकदम मिस्कील हांसलो. 
मिता ताचे कडेन अजापान पळयत उरलें. 
सराचो हांसो इतलो सोबीत आनी नितळ, 
सामको काळजाक हात घालपी. 

त्या दिसा सराच्या हांश्या वांगडा स्वता 
सरानय आपल्या काळजांत केन्ना घर केलें 
मिताक समजलेंच ना. 

दीस वताले, मिता सरमय जावन 
जगतालें. एका वर्साचो काळ पळयतां 
पळयतां सरलो आनी एक दीस अश्या 
हुशार, निर्भय आनी प्रामाणीक सराचे 
बदलेचो आदेश आयलो. सराच्या वचपाचे 
कार्यालयीन सोपस्कार पूर्ण जाले आनी 
सरान मिताक आपल्या कॅबिनांत आपोवन 
व्हेलें आनी म्हणलें, 

“मिता, तुज्या नव्या सराक स्किमींचो 
स्टेटस दी. हांव चल्लों. 

मितान ताच्या तोंडा वटेन पळयलें, तो 
शांत दिसतालो, मात ताच्या दोळ्यांच्यो कडो 
ओलसार जाल्ल्याचो ताका भास जालो. 
मिताक दिसले, हो दोळ्यांतलो ओलावो 
जीव लावन उचायेक पाविल्ल्या ऑफिसाक 
सोडपाच्या दुछखाचो आसूंक जाय. अश्या 
कामान झपाटिल्ल्या ऑफिसराक अचकीत 
एके कडल्यान दुसरे कडेन बदली येतकच 
खूब मानसीक त्रास जातात. नव्यो वाटो, 
... नवो ताबो... वचत थंय तेंच म्हणत 
स्वताची समजूत स्वताच काड़पाची आनी 
नव्यान लडाय लड़पाक तयार जावपाचें, 
पूण हें खंयच्याच ऑफिसराक नवें न्हय. 
चड कांयच उलयनासतना एक - दोन 
मिनटांत आपली खुर्ची रिकामी करून सर 


अनन्य 


मंद पावलटीन थंयच्यान भायर सरून गेलो. 

सरानूच यत्न करून कांय दिसां आदीं 
कार्यालयाक नवो जागो मेळयिल्लो. त्या 
जाग्यांतल्या ह्या नव्या कॅबिनांत ती आनीक 
थोडे दीस तरी उरपाक जाय आशिल्लो अशी 
हळहळ मिताच्या काळजाक जाली. 
सराचो मिस्कील हांसो आतां केन्नाच कानार 
पडचोना म्हण मिताचे दोळे आपसूक 
गळपाक लागले. 

...आयज सरांचो वाडदीस. मिताचें 
मन सामकें अस्वस्थ जाठ़ें... वर्सभर 
सराची खबर घेतली ना, निदान आयज तरी 
सराक मेळूंक वचूंकच जाय! पूण अशें वचप 
सराक आवडटलें...? तो रागार जावचो ना 
न्हय... ? 

वचूं काय नाका...वचू काय नाका ... 
करीत अखेरेक मितान मनाचो निश्चेव केलो 
आनी तें सराच्या नव्या ऑफिसांत पावलें. 

““वाडदिसाचीं परबीं सर! धडधडत्या 
काळजान सराच्या कॅबिनात भितर सरतकच 
मितान म्हणले. 

सरान हात फुडें केलो. 

“इल्लोसो हात दी गो, व्हडलो 
नाका!'' सरान विनोद केलो. 

सराची प्रतिक्रिया पळोवन मिताच्या 
मनांतली भीड ना जाली . 

“बस मिता. कितें खबर?'' सरान 
विचारलें आनी उमेदी जावन मितान आपले 
सदचे बिनधास्त शैलींत सराक सरिल्ल्या 
वर्सांतल्यो ऑफिसांच्यो गजाली, सांगपाक 
सुरवात केली, 

जाणा सर... 

000 

प्रशिला नायक 


पप्पा 


पप्पा, आयज म्हाका तुमची खूब याद येता. म्हजी 
याद काडले बगर तुमचो एकूय दीस वचना आसतलो 
न्हय रे, पूण सगलें आमकां जाय तशे जाल्लें जाल्यार 
सगल्यांच्यो सगल्यो इत्सा पूर्ण जातल्यो आशिल्या. ह्या 
संवसारांत कोणाच्याय आयुश्यांत दुखाची सावळी 
पडची नाशिल्ली. 

मम्मी, पप्पा, तुमी म्हजेर उपाट मोग केलो. म्हाका 
जाय जाय तें हाडून दिलें. म्हज्यो सगल्यो इत्सा, हट्ट 
पूर्ण केले. हांव सांगतां तें म्हजें आयकलें. दादा परस 
तुमी म्हजेर चड़ मोग केल्लो, पूण म्हजो आनी तुमचो 
सांगात फकत इतलोच आशिल्लो . 

पप्पा, हांव तुमचे कडल्यान पयस गेलें तेन्ना तुमी 
दोगांय खूब रडलीं. हांवें आयुश्यांत येवन जें जें कितें 
केलें तें याद करून तुमी रडटालीं. म्हजो जल्म, उमर्थे 
पड़प, दिमखुऱयांनी वचप, लुड़बें उलोवप, चलप, 
धांवप, शिकप जेवप-खावप, म्हज्यो आवडी, शाणपणां 
सांगप सगळे सगळें तुमकां याद जातालें. म्हज्यो अर्थ- 
अपुरबाय, हावें केल्ले ल्हान-व्हड पराक्रम, हांव पिरायेन 
ल्हान आसून लेगीत हांव करतालें त्यो शाणेपणाच्यो 
गजाली तुमी म्हाका पळोवंक येतालीं तांकां सांगतालीं 
पूण.... 

माईआतें... आई मात फकत रडटाली. तीं कांयच 
उलय नाशिल्ली. हांव जाणां पप्पा आनी तुवूंय जाणां. 
तीं उलय नाशिल्ली तरी तांच्या काळजांत जायतें दुख्ख 

आशिट्ठें. तांकां खूब कितें उलोवपाचें 
आशिछ्छें, तुका विचारपाचें आशिल्ले, पूण 
लोकांचे लजेक लागून तीं आपलीं तोंडां 
धांपून रावि्ीं, पूण तांची काळजां मात 
हुयेल्यांनी रडटालीं. तांचो जीव एकसारको 
फुगार जातालो. उतरा तोंडार येतालीं, पूण 
थंयच तीं गिळटालीं. कितें म्हणटली? 
कोणाक कितें सांगतलीं? तांचे कडेन म्हजे 
विशीं कितेंय उलयतलीं जाल्यार पदरांत 
कसल्योच यादी नाशिल्ल्यो. हांव पांच 
वर्सांचें केन्ना आनी करें जालें हें मुळांत 
ती नकळोच आशिल्लीं. कारण पप्पा, तुवें 
म्हाका ताचे म्हऱ्यांत केन्ना दवरलेंच ना. 

आमच्या घरांत म्हजे पयलीं आत्यालीं 
चार भुरगीं खेळ्ळीं. तांकां आईनच 
पळयलें न्हय! मागीर म्हाका आनी दादाक 
तीं सांबाळटलीं हाचेर तुका विस्वास 
कित्याक नाशिल्लो? तांकां सोडूच, तुमकां 
पांच भावंडांक तिणेंच ल्हानाचीं व्हड केल्ली 
न्हय! तरी इतलो अविस्वास? 

जाणां पप्पा, म्हर्जे येदें व्हडलें भरिङ्े 
घर आसतना तुर्वे म्हाका सगल्यां कडल्यान 
पयस दवरलें. म्हाका आईचो, आत्याचो 
मोग जाय आशिल्लो. हांव तांच्या मोगाक 
खूब आशेल्लें. तांचे कडल्यान म्हाका 
म्हजे लाड करून घेवपाचे आशिल्ले. म्हजे 
हट्ट पूर्ण करून घेवंक जाय आशिल्ले, पूण 
घडये हें सगळें म्हज्या नशिबांत नाशिहें. 
पप्पा, तुर्वेच तें मुद्दाम काडून घेतलें ना 
मरे? तुवें म्हाका ह्या म्हज्या मोगाळ 
मनशा कडल्यान पयस दवरलें. म्हाका खूब 

दिसतालें, तांचे म्हऱ्यांत वचून म्हजे लाड 
करून घेवचे, म्हजे लक्तुबायेचे खेळ करून 
हांसोवचें, तांकां खोशी करचे, पूण तुज्या 
भंयान हांव गेलें ना. वयल्यान तुर्वे म्हाका 
तीं लोक म्हण शिकयि्लें. आईक तर तुरे 
“म्हातारी” म्हणपाक सांगलें. हांव आई 
म्हऱ्यांत गेल्लें म्हण एक दीस तुवें म्हाका 
खूब तापयिछ्छें.  लोकांगेर वचप ना म्हूण 
सांगिल्लें मगो तुका? कळना सांगल्यार ? 
अशें म्हणीत मारिल्लें लेगीत. तेन्ना तुरे 
म्हाका पयलेच फावट मारिल्ल्याचीय 
म्हाका याद आसा. ना जाल्यार तुवें म्हजेर 
केन्नाच हात उबारिल्लो म्हजे यादींत ना. 

पप्पा, तुका खबर ना, आई म्हजे 
खातीर कितली तळमळ्ळ्या ती! तूं जसो 
म्हजेर मोग करता, तसो तिवूय आपल्या 
भुरग्यांचेर तितलोच मोग करतलीं न्हय. 
मागीर तिचो हो मोग तुका कसो कळळो 
ना रे? 

तुर्वे दादाक आनी म्हाका दोगांकय 
मामागेर दवरलीं. हांव ल्हान म्हूण तुमी 
म्हाका सद्दां घरा हाडटालीं, पूण दादाक 
मात फकत सणा-परबांकूच घरां येवपाक 
मेळटालें आनी आयल्यारूय तूं ताका आई 
म्हज्यांत धाडनाशिल्लो. आईच्या आदाराक 
आतां बाबाय नाशिल्लो. तूं तिचे कडच्यान 
पयस जाछ्लोच, पूण आमकांय पयस केल्ले. 
ती बाबडी एकटीच. कशीतरी आपल्या 
म्हातारपणांत संवसाराची गाडी एका 
चाकार चलयताली, आदार नासतना. 

तुर्वें आईक मेळप ना. आई म्हूण उलो 

मारप ना अशें सांगिल्लें म्हण दादा केन्नाच 
तिका मेळपाक गेलो ना, पूण पप्पा, खरें 
सांगूं? हांव तुजी चूक मागतां! तुर्जे उतर 
मोडून हांव आईक एक दोन फावटी 
मेळपाक गेल्लें. हांबें म्हजे परीन तिका 
खोशी दिवपाचो यत्न केल्लो, पूण तुज्या 
भंयान मागीर तिका उलो मारपय सोडून 
दिलें. 

तुमचे मदीं कितें जाल्ले तें, तुवें तुमचे 
मेरेनच दवरपाक जाय आशिष्ठे, पूण पप्पा, 
आमकां मात ताचे परिणाम भोगचे पडले. 
आमचे कडल्यान आमचीं मनशां दुरावलीं. 

पप्पा, आई खूब एकटी पडिल्ली 
रे! तिका आमची गरज आशिल्ली. तुजी 
गरज आशिल्ली. पप्पा, तुवें जशें आमची 
अपुरबाय केली, आमकां मोग दिलो तसोच 
तिवूय तुजे मोग करताली. तुका ल्हानाचो 
व्हड केलो. सांबाळळो, शिकयलो, 
स्वताच्या पांयांर उबो केलो. आनी तुवेंच 
तिका पयस केली. तिच्या म्हातारपणांत 
तिका सांबाळपाचो सोडून तिका एकटी 
उडयली. ती बाबड़ी आपूण रांदून जेवता. 
आं! बाबाचें पेन्शन येता म्हण माणुसकी, 
नाजाल्यार....... 

“आमी जाण्टीं जातकच आमच्याय 
चल्यान आमकां अशीं एकटी उड़यलीं 
जाल्यार आमचें कितें जातलें? असो 
विचार लेगीत तुज्या मनाक आफुडलो ना? 

खरेंच जण एका चल्यान हें चितपाक 
जाय की आपणें आवय-बापायक पयस 
करप ना. ज्या वेळार तांकां भुरग्यांची 

चड गरज आसता तेन्नाच हीं भुरगीं तांकां 
सोडून वतात. म्हातारपण म्हणल्यार तांकां 
परत मेळिल्लें तांचें भुरगेपण. अश्या 
वेळार तांकां दुसऱ्यांच्या आदाराची गरज 
आसता. तांच्या शरिराक, तांच्या मनाक 
सांबाळचें पडटा आनी पप्पा, तुवेंय तीच 
चूक केल्ली. आईक पयस करून! 

ज्या चल्याक आपणे इतले त्रास 
काडून वाडयलो. जाका कांयच कमी केलें 
ना. ताणेंच आपलो वेगळो संवसार रचलो. 
तें आवयच्या मनाक कितलें दुःख जाता 
आसतलें? म्हज्या फकत पांच वर्सांच्या 
सांगातान तुमकां इतलो त्रास जालो. तुमी 
दुकांनी रडलीं. कितलेशेच दीस तुमी 
घरांतल्यान भायर सरलीं नात. पावलां 
पाबलांक म्हजो उगडास केलो. मागीर आई 
35-40 वर्साच्यो यादी काडून मनांतल्या 
मनांत कितली रडटा आसतली. आपलो 
चलो दोळ्यां मुखार आसून लेगीत ताच्या 
तोंडांतल्यान 'आई' हें उतर आयकुपाक 
तळमळटा आसतली अशें दिसना तुका? 

पप्पा, तुका एक गजाल सांगूं? हांव 
दिश्टी पडलें म्हणटकच आईच्या तोंडार 
खोशी झळकताली. मागीर ती म्हाका 
हातांनीच कुरू करून आपले म्हऱ्यांत 
आपयताली. पयलीं पयलीं हांव वतालें. 
मागीर तुजे धेंकणें पडपाक लागले 
म्हणटकच हांवें थंय वचप बंद केल्लें. 

आमची तरी कितें चूक आशिल्ली? 
जशें तुमी शिकयलें तशे आमी 
शिकलीं. म्हणटात नही, भुरगीं आपल्या 

आवयबापायचें अनुकरण करतात. तूं तरी 
आई वटेन पळय लेगीत नाशिल्लो. तुका 
पळोवन पळोवन हांवेंय तेंच केलें. तिचे 
म्हर्‍्यांतल्यान वतना हांब तोंडार हात धरून 
बतालें, जाणें करून ती म्हाका दिसची ना. 
खरेंच हांवें तरी तशें करप योग्य नाशिल्लें. 
बाबड़ी म्हाका पळोवपाक आनी म्हजे 
कडेन उलोवपाक सामकी आशेताली. 

पप्पा, तुका याद आसा? आमच्या 
घराच्या फुडल्यान आशिल्ल्या त्या 
टॉयलेटींत बसून हांव मोठ्यामोठ्यान 
पदेतालें तें? तें कितें म्हाका पदां म्हणपाक 
जाय म्हणून वा मजा म्हण न्हय, जाल्यार 
म्हजो आवाज आईक आयकूक येवचो 
आनी ती भायर येवची म्हूण. म्हजो तो 
एक यत्न आसतालो. ती भायर येवन जेन्ना 
म्हजेर तिची नदर पडटाली तेन्ना तिच्या 
तोंडार जी उमेद दिसताली ती पळोवन 
म्हाका पदां आनीक मोठ्यान म्हणपाची 
उमेद जाताली. 

आमच्या दारा मुखार रावपी तो 
बाबा, ताची चली सपना दीदी, आमच्या 
बिराडांत रावपी आश्विनी आनी ज्योती 
दीदी, सगळ्यांक हांव मानान जाप दितालें. 
सगळ्यांक म्हजी खुबूच अपुरबाय. तांकां 
नावांनी उलो मार, वा हो बाबा, हें दीदी 
अशें केन्नाच म्हाका कोणें सांगचें पडलें 
ना. कोणूय म्हाका वाटेन बतना दिसल्यार 
हांव तांकां रोखडोच उलो मारतालें, हें 
तुवूय जाणां, पूण आईक, आत्याक आनी 
आपल्या हेर घरच्या मनशांक उलो मारपाक 


अनन्य 


म्हजी जीब सदांच आडखळटाली. घडये 
ती तुज्या दबावांक लागून जाताली आसत. 

पप्पा, धाकल्या आत्या कडेन तरी 
उलोवपाक दिवपाक जाय आशिल्लें. हांव 
जालें तेन्नाच्यान बर्सभर तरी ताणेंच म्हाका 
पळयलें. तरी तुवें म्हाका ताचे कडल्यान 
पयस केलें. तें केन्नाय घरा आयल्यार 
लेगीत ताचे म्हऱ्यांत हांव गेलें ना. तें 
म्हाका खूब बरें करताले रे पप्पा. तें म्हाका 
आपल्या म्हऱ्यांत आपयतालें, हांसतालें 
आनी ल्हवूच कोण ना तें पळोवन म्हऱ्यांत 
येवन पापी घेवन वतालें. म्हाका तें खूब 
आवडटालें. 

आतें जेन्ना आमकां खावपाक हाडटालें 
तेन्ना तें खावंक तूं आमकां कित्याक 
दिनाशिल्लो रे? खावपाक अशें न्हय, 
कितेंय हाडून दिल्यार आमच्या हातांतल्यान 
काडून घेतालो आनी परते व्हरून दितालो. 
तेन्ना म्हाका तुजो खूब राग येतालो. म्हणून 
मागीर हांव म्हाका कितेंय दिल्यार, ते 
आईले बटेनूच दवरून येतालें आनी तू 
नासो पळोवन खावन येतालें. मागीर मागीर 
तांणी तुजीं कुसडेपणां पळोबन हाडपाचें 
सोडून दिलें. 

तूं तुजे भयणीं कडेन उलयनाशिल्लो 
म्हण आमी तांचे कडेन उलोवप ना, अशें 
दिसतालें आसत तुका. तुवें तुजे भयणीची 
राखी लेगीत परतिली. आतां पळयलें मरे, 
दादाक कोण राखी बांदतलो? आसात 
तांकां सांबाळून दवरप खूब गरजेचें, कारण 
ना जाले उपरांत तें परत मेळप खूब कठीण 

जाता. आतां हांब काय परतें येवचे ना. 
म्हजो दादा बाबडो उरलो ना एकटो! 

अशें म्हणटात की, चली ही घरची 
लक्ष्मी. ती एकदां भायर सरून गेली 
म्हणटकूच फाटीं वळून पळयना. तुर्वेय 
हे लक्ष्मीचो अपमान केल्लो. याद 
आसतलीच तुका. तुवें ताची व्होंट दुकांनी 
भरून धाडली. मागीर हांवूंय ह्याच घरची 
धूव. म्हाका अपमानास्पद जाणवलें. हांव 
तरी कित्याक रावतलें ? हांवूंय भायर सरलें 
कायमचे. 

पप्पा, म्हाका तुमी सगळीं एक जाल्लीं 
जाय आशिल्लीं रे. जशीं तुमी भुरगेपणांत 
आशिल्ली तशीं. एकठांय उलोबप, हांसप 
आपलीं सुख-दुख्खां वांटप, सगळें. 

दिशिल्लें, हांब मेले उपरांत तरी तुका 

हाची जाणीव जातली. तूं भयणींक तांचो 
मानाचो हक्क दितलो. आईक सांबाळटलो , 
पूण ना! तुका तुवें केल्ले चुकीची जाणीवच 
ना! हांव समजुवपाक चुकलें पप्पा. हांव 
चुकलें. तुज्या हातांतल्यान घडये अजून 
जायत्यो चुको घडपाच्यो आसात. तुका 
जाणविकायेची समज येवपाक अजून वेळ 
आसा, पूण याद दवर पप्पा. हांगा केल्लें 
हांगाच भोगचें पडटा तें फट न्हय. तुकाय 
भोगचें पडटलें. घडये तुज्याच पुताच्या 
हातांतल्यान. 

तुका तुजे चुकीची जाणीव जातली 
आनी तुमी सगळीं भावंडां आनी आई एक 
जातलीं तेन्नाच म्हज्या ह्या आत्म्याक शांती 
मेळटली. हांव वाट पळयतां... 000 





ae 

(सूळ मराठी कथा : 
चिं. वि. जोशी) 


चिं. बि. जोशी : जल्मः 1892, मर्ण, 
1963, पुणें-महाराष्ट्र. मराठींतले श्रेश्ठ 
विनोदी कथाकार, पाली, इंग्लीश 
आनी मराठी विशयाचें साबार वर्सा 
अध्यापन, सुमार धा विनोदी कथा 
संग्रह प्रकाशीत. तातूंतले एरंडाचे 
गुऱ्हाळ, 'चिमणरावाचे चच्हाट , 
गुंड्या भाऊ', 'हास्यचिंतामणी' 
है भोव म्हत्वाचे. "चिमणराव स्टेट 
गेस्ट तांचे कथेचे आदारीत काडिल्लो 
'सरकारी पाहुणे' हो सिनेमा खूब 
लोकप्रिय थारलो. पाली कंकॉर्डन्स 
(कोश), 'जातकातील निवडक 
कथा', 'बुद्धसप्रदाय व शिकवण” 
आदी ग्रंथ प्रकाशीत. 


माया अनिल खरंगटे : जल्मः 
1956, कवयित्री, बालसाहित्यकार, 
कथाकार, अनुवादक. तेत्तीस पुस्तकां 
प्रकाशीत. कयपंजी हो कवितासंग्रह 
तशेंच 'घोंटेर, '“मळबझेप”, 
'मृगजळ', 'काळीं कृपां रुपेरी देग” 
हे कथासंग्रह चर्चीत. एनसीईआरटी 
दिल्ली संस्थेचो बालसाहित्य पुरस्कार 
तशेंच गोवा कोंकणी अकादेमीच्या 
उत्कृश्ट साहित्य पुरस्कारांनी 
(2010, 2012) सन्मानीत. संपर्क : 
पितुल कामत कोओपरेटीव्ह हाबसिंग 
सोसायटी, एफ-3, पयलो माळो, 
आके, मडगांव, गोंय 403601. मो. 
: 9420685278. 





अणकार : माया अनिल खरगटे 





म्हजो दत्तक बापूय 


सकाळचो थंड वेळ, शिंयाळ्याचे दीस आनी हांव 
रत्नागिरीच्या बंदराचेर पासय मारूक गेल्लों. कोंकणांत 
शिंयाळे दीस कितले सुखदिणे आसतात. चड़ थंडीय ना 
आनी गरमी तर अजिबात ना. रत्नागिरीचे बंदर चड़पा 
देंवपाक जरी कठीण आसले, तरी थयची सैमसोबाय 
खूबच सोबीत आसा. दर्यावटेन तोंड करून उबे रावन 
पळयिल्लो उजवे कडलो तो अजगरा सारको पातळिल्लो 
किल्ल्याचो दोंगर, मुखार धारेर मेरेन उदकच उदक आनी 
ताचेर थोड़ो थोड़ो जागो सोडून उफेवपी व्हड्यांची फेर्राद 
शिडां, फाटले बटेन खास सांगप, सारके कांयच ना, 
असो तो सोबीत देखाव जल्मांत केन्ना हांव विसरचों 
ना. रातभर नशा करून तांबडो गूंज जाल्ल्या भगवान 
सुर्यनारायणान आपली घरकान्न सैमदेवतेचीं कानसुलां 
रंगयिल्लीं. दयदिगेर रेंबेंत एका बिळांतल्यान दुसऱया 
बिळांत सुर करून धांवपी कुल्ल्यो आपल्याक धरपाक 
येवपी कावळ्यां कडेन वा सुण्या कडेन धरचेल्यांनी 
खेळटाल्यो. बरयलां तितलें वर्णन पुरो. ना जाल्यार लघू 
कथेचें तंत्र इबाडटा म्हणून मुद्द्याचे गजाली कडेन वळटां. 

जरी म्हजी नोकरी पुण्यांत आशिल्ली तरी प्रत्येक 
वर्सा हांव ह्या म्हयन्यांत, रत्नागिरीक येतालों आनी 
म्हज्या वाडवडिलांचे इस्टेटीपैकी म्हज्या वांट्याक जो 
माड आनी पणसाच्या झाडाची जी खांदी आयिल्ली 
तिचें वर्सुकी उत्पन्न एक रुपया पांच आणें, पांच पै 
घेवन वतालों. हें उत्पन्न मेळोवपाक म्हज्या बापायक 


जुलै ते डिसेंबर 2016 


आठ वर्सा कोर्टात झगडून णवशें रुपया 
वगडावचे पडले. मागीर हांव वर्साक 
पंदरा वीस रुपये खर्च करून रत्नागिरीक 
येवन भावबंदां कडेन झगडून हे हक्काचे, 
हट्टाचे आनी मानाचे पयशे घेवन वतालों, 
हातूंत चूक कितें आसा? तशे केलें ना 
जाल्यार बापायच्या नांवाक दाग लागचो 
ना? अंदूचे वांटणेचे पयशे कालच वसूल 
करून घेतिल्ले आनी आयज साजवेळचे 
बोटीन परत पुण्यांत वतलो आसलों. बंदरा 
वयली मजा थोड़ो वेळ पळोवन परतलों 
आनी वयले आळींत पावलों, तेन्नाच एक 
पन्नाशीच्या अदमासाचो जाण्टो मनीस 
धांवतच म्हज्या म्हऱ्यांत आयलो. ताणें 
म्हाका दोनूय हातांनी घट वेगेंत घेतलो. 

“आरे, हें कितें आज्या? म्हाका 
कोण समजल्यात तुमी? हांव काय तुमचो 
नातू, पणतू न्हय. सोड़ात म्हाका, ना 
जाल्यार आतां आमचे भोंबतणी बेकार 
थवय जमतले.'' 

“बाब, म्हातार्‍याक झिडकारू नाका. 
तोच तूं - हुबेहूब, कुस्कूटाचो फरक ना. 

““भटमाम, सगळे मान्य. तोच हांव, 
हुबेहूब काल दिसतालों तसोच आयजूय 
दिसता. कालचोच हो चिमणाजी विठ्ठल. 

“किते, तुजें नांव चिमण? जाल्यार 
तर सारके जुळळें. म्हाका लेगीत दृश्टांतांत 
गुरुराजान हेंच नांव सागिल्लें. चिमण, 
चिमण यो रे म्हज्या चिमण्या, बाबुल्या!'' 
अशें म्हणून जाण्टेल्यान म्हाका आनीकय 
घट धरलो. 

“शास्त्रीबुवा, तुमी सड्या वयल्या 

हॉस्पिटलांतल्या राखणदारांक फटोवन बी 
येबंक ना मूं? चलात, थंयच तुमकां परत 
व्हरून पावयतां.'' 

“आरे बाबू, हांव कोणाक फटोवन 
येऊं ना, पूण तूं मात म्हाका फटोबन 20 
वर्सा पळून गेल्लो, पूण नशीब बरें म्हर्जे, 
काल रातीं गुरूराजान दृश्टांत दिवन सांगलें, 
'तुजो बाबू फाल्यां सकाळीं मेळूंकच 
जाय. हांवें म्हणले, - 'पूण ताका 
हांव वळखतलों कसों?' तेन्ना गुरूराजान 
सपनांत तूं दाखयलो आनी तो अदृश्य 
जालो. सपनांत पळयिल्ली ही मनभुलोवणी 
मूर्त, पूण चल म्हज्या घरा. हांगा रस्त्यार 
हे आलमपेड्डेर लोक जमतले. हें कोंकण 
रे बाबा, हांगचे लोक कुच्छित्री. फटींगाचो 
गांव हो. 

ह्या पिशाच्या मनांत आसा तरी कितें 
हें पळोवपाच्या हेतून हांव ताच्या वांगडा 
ताच्या घरा वचूंक भायर सरलों. धा-पांच 
घरां वतकच ताच्या घराच्या दुर्गा भितर 
गेलों. भितर गेले बरोबर थंयचो थाट 
पळोवन हांव चकासूर जालों. दोन तुडूंब 
भरिल्ल्या बांयक मळ्याचें राट लायिल्लें 
आनी एकाक बैल जाल्यार दुसऱ्याक रेडो 
बांदिल्लो. बांयच्या पाटाच्या उदकार 
माड, सुपारी, कलमी आंबे, पणस, काजू 
अशे रूख, चिकू, कॉफी, केळीं, लिंबू 
अशीं झाडां, फुलझाडां, वाली, भाजयो 
पोसवताल्यो. घरा मुखा वयल्या माटवार 
सुकत घालपाच्या कामाक दोन वावराड्यो 
वावुरताल्यो तर दोन वावराड्यो दळप, 
कांडपार्चे काम करताल्यो. एका गोठ्यांत 

5-6 गोरवां बांदिल्लीं. बागेच्या मदेकांत 
मुंबयचे पद्दतीचो दोन मजली सोबीत 
नळ्यांचो बंगलो आशिल्लो. 

“ही पळय म्हजी बाग आनी 
मुखावयली म्हजी गरिबाची खोंप. 
जाण्टेल्यान सांगलें. कोंकणांतल्या गिरेस्त 
लोकांचो भेस आनी पराकाश्टेच्या गरीब 
मनशाचो भेस सारकोच आसता, म्हणून 
म्हाका ताच्या उलोवण्याचें मातूय अजाप 
दिसलें ना. ताणें म्हाका बंगल्यांत व्हेलो. 
बंगल्याचे चौकेरच आमी झोपाळ्यार 
बसले. चौके वयल्यान माळयेर वचपाक 
जिनो आशिल्लो. ताका कुलप लायिल्लें 
ताका लागून दिवाणखान्याचो थाट म्हाका 
पळोवंक मेळळो ना. तरीय वारांदा वयल्यो 
गादयो, लोडां, तक्के, देवादिकांचे फोटे 
आनी हेर फोटो, पोथयांच्यो तबकड्यो, 
चित्रां बी दवरिल्लीं. कंवचेची आरमार, 
हो थाट पळोवन त्या म्हाताऱ्याचे 
गिरेस्तकायेची बरीच कल्पना आयली. 

जाण्टेल्यान रामाक म्हणजे नोकराक 
उलो मारून आपयलो आनी कोठयेकुडींत 
हुमकळायिल्ल्या केळ्यां घड्याचीं थोडीं 
केळीं आनी एक तोरांज घेवन येवंक 
सांगले. 

रामा : “पूण अण्णा... 

रामाचे उलोवप पूर्ण जावंक 
दिसनासतना जाण्टेल्यान ताका ओगी केलो 
आनी म्हणलें, 'हय, धनयाचेच सोयरे हे. 
चल, चड़ उलयनाका.'' रामा कितें तरी 
बडबडत गेलो. तेन्ना जाण्टेल्यान म्हणले, 
'पळयलें, हे कोंकणांतले मानाय कशे 


अनन्य 


मदांत आसतात ते? हांकां तुमी, आमी 
अशें उलोवंकच कळना. हरशीं म्हाका हें 
सादेंपण आवडटा. म्हाका अण्णासाहेब 
म्हणूं नाकात, फकत 'अण्णा' म्हणात 
अशें हांवें सांगूनच दवरलां. ना जाल्यार 
तुमच्या देशावरांत, जो उठूठा तो साहेब, 
तात्यासाहेब, बापूसाहेब, भाऊसाहेब! 
मागीर हातांत उरफाटी अंबारी आसल्यार 
कितें जालें? आङ्डून, “बाईसाहेब, 
मातशी भायर यो. 

विणी घाल्ली, व्हड कुकूम, नाकांत 
भांगराचे मणी गुथिल्ली नथ, धोंपरां लिपतात 
इतले रुंद न्हेसण अशी बायल सालांतल्यान 
दारांत येवन उबी रावली. तिका उद्देशून 
जाण्टेल्यान म्हणलें, “ पळयलो, आमचो 
पूत? जालें काय ना म्हजे स्वप्न खरें? 
तू म्हाका पिसो समजली. स्वप्न फट 
म्हळें. पूण स्वप्नात पळयल्ली मूर्त, नांवय 
गुरुराजांनी सांगिल्लेच, ' चिमणाजी! बाबा 
चिणा, आरे आवयक पांयां पड तुज्या... 

ह्या चक्रम म्हाताऱ्याच्या मातशें 
फावराद वागया असो विचार करून हांव 
ते बायलेक पांयां पडलो. “बरें, बरें. हांव 
च्याक आदन दवरतां.'' अशें म्हणून ती 
भितर वतकच जाण्टेलो झोपाळ्या वयल्यान 
उठलो, वणटीवेलो एक फोटो काडून 
म्हाका दाखयत म्हणले, '“चिमणराया, 
पळय पळय हीं अपुरबायेचीं भुरगीं. एका 
परस एक मोलादीक रत्नांच आशिल्लीं, 
पूण काळाच्यान पळोवं नज जालें. 
इन्फ्लुएंझाचे धामींत आठ दिसां भितर 
एका फाटल्यान एक गेलीं आनी आमकां 


जुलै ते डिसेंबर 2016 


म्हाताऱ्यांक निसंतान करून सोडलीं. 
(फुगार जावन रडत) पूण आसूं तें. आमी 
भुरग्यां पासत दुःख्ख करींत एक वर्स 
काडलें, तेन्ना कालच आमचें गुरुराज-'' 

““म्हणल्यार कोण ? 

“म्हजे गुरू म्हणल्यार राजापुरचे 
पासोडे म्हाराज, सत्पुरुस ते. तेच म्हजी 
काकूट करून कळवळ्ळे. तांणी म्हाका 
फांतोडेर दृश्टांत दिलो. तांची ती स 
म्हयन्यांत न्हाव नाशिल्ली, तोंडांत 
गांजाची चिलीम, आंगार बुरशे गोजडे बगर 
बोंतरय नाशिल्लें. पळोवंक भ्रमिश्ट दिसपी 
ती मूर्त म्हज्या मुखार प्रकट जाली आनी 
म्हणूक लागली, पोरा, अण्णा, कल 
फजर उठके गाइयाको हात लगावो और 
रास्ते में जाव, तुम्हारे नजरमें जो आदमी 
पहला आयेगा वो ही तुम अपना लड़का 
समझो. अगले जनममें वो तेरा लड़का 
था? हांवें म्हणले, “गुरूवर्य, पूण रस्त्यार 
धा जाण मेळटले. खंयचो हांव म्हजो चलो 
समजू ?' तेन्ना तांणी म्हज्या मुखार तुजी 
मूर्त प्रकट केली. मुखार उलयतलों तेन्ना 
म्हाका जाग आयली.'' 

इतल्यांत अण्णाचे घरकान्नीन च्या, 
केळीं आनी तोरांजाच्यो शिरो आनी 
मुखशुद्धी खातीर ओली सुपारी हाडली. 
ताचेर ताव मारता आसतना अण्णान 
आपल्या भाटबेंसाची गजाल म्हाका सांगली. 
अण्णा कडेन बरीच माया आशिल्ली. तो 
बंगलो, ती बाग, रत्नागिरी आनी संगमेश्‍वर 
तालुक्यांतलीं शेतां-भाटां, दर म्हयन्याक 
तिनशे रुपये भाडें दिवपी मुंबयचें ल्हानशें 

घर, ते भायर वीस हजारांच्यो “परमेश्वरी” 
नोटी आनी एक पांच हजारांचें युद्धकर्ज. 
असो पोटलो आयतोच पदरांत पडटा 
जाल्यार खंयचो शाणो मनीस अण्णाच्या 
दृश्टांताचेर अविस्वास दाखयतलो ? पासोडे 
महाराजांचे उपकार अण्णा परस म्हजेरच 
चड़ जाले हातूंत दुबाव ना. 

“पूण अण्णा, म्हजो बापूय जितो 
ना, म्हाका दुसरो भावय ना, तेन्ना म्हाका 
तुमचो दत्तक जावंक मेळचें ना.'' हांवें 
म्हणले. 

“आरे, दत्तक नाका आनी फित्तक 
नाका. तीं सगळीं पिशेपणां. दत्तक विधान 
केल्यार खरो मोग जाता? फकत तूं 
आमचेर आवयबापाय प्रमाण माया कर 
मागीर सगळी 'माया' तुकाच मेळटली. 
बरें, आतां तूं खंय रावला? (आयकून) 
वयल्या वाड्या वयले जोग तुजे कोण 
लागतात? ' 

हांवें अण्णाक म्हजी सगळी खबर 
सांगली. हांव पुण्यांत नोकरी करतां हैं 
आयकून तांणी म्हणले, “ आरे चिमण, 
साठ तिकल्यां खातीर तुका आतां पेन 
झरोवपाची गरज ना, पूण म्हाका मातशी 
दम्याची पिडा आशिल्ल्यान येदो पावसाळो 
आमी दोगांय पुण्यांत काडटात. वेगळें 
बिराडच करपाची आशिल्लीं, पूण आतां 
तूं आसाच. घरांत तुजी आवय आसा 
मूं? तुका फाल्यां कामार रुजू जावपाचें 
आसल्यार तूं आयज रातचे बोटीन चल. 
हांव हांगाच्या कामाची वेवस्था करून 
बुधवार दीस येतां. 

उपरांत थोडें हांगाचें थंयचें उलोवन 
हांव भायर सरलों. आयतारा सांजवेळचो 
रत्नागिरींतल्यान भायर सरून सोमारा 
दनपरां पावूण वराचेर पुण्यांत पावलों. 
वाटेर बोटींत आनी आगगाडयेंत म्हजो 
सगळो वेळ त्या भोळ्या अण्णाचे इस्टेटीची 
तजवीज करपांतच गेलो. ऑफिसांत वचूंक 
वेळ जाल्ल्यान एका टॉमीचीं उतरां सहन 
करचीं पडलीं. “कांय हरकत ना तांबड्या 
तोंडाच्या;  हांवें (मनांत) म्हणलें, तो 
जड्डो कोंकणो म्हाका आपली इस्टेट 
दितलोच. मागीर कोण येतलो तुज्या 
सारक्या माकडाची चाकरी करपाक?" 

सांजवेळा घरा वतकच आईक 
सगळी खबर सांगली, तेन्ना तिणें म्हणले, 
“सांबाळ रे बाबा. ना जाल्यार तो कोणूय 
फटींग बिटींग आसत. असले भानगडींत 
आमच्या सारक्या साद्या मनशांनी पडूंक 
जायना. 

“आगे, आई, हांव हे भानगडींत 
पडलां? त्या अण्णाच्या गुरुराजानूच 
म्हाका हातूत घुस्पायला. बरें जालें. ह्या 
म्हारगायेच्या दिसांनी म्हज्या संवसाराक 
मातसो हातभार लायलो देवान. 

बिरेस्तारा सकाळीं अण्णा आनी ताची 
बायल (तिका माई म्हणटाले) हांकां स्टेशना 
वयल्यान हाडलीं. आण्णांन आमगेले आई 
कडेन आडव्यो-तिडव्यो गजाली करून 
तिका फुलयली. माईन आईक आपली 
भयण मानली. अण्णा हो म्हजो बापोलयो 
अशें हावें सगळ्यांक सांगचें, म्हणटकच 
दृश्टांताची कर्मकाणी सांगपाक नाका अशें 

थारलें. अण्णा बरोबर ताच्या कपड्यांचें 
आनी वस्तींचें ट्रंक आशिल्लें, पूण ताची 
चावी खंय तरी शेणिली. ताका लागून 
ताका न्हातकच बदलूंक बोंदरय नाशिल्लें. 
म्हणून हांवें रोखडेंच बुधवार पेठेत वचून 
एक पुडव्याचो जोड आनी इरकली कापड 
घेवन आयलों. 

पयल्या दिसा अण्णा आनी माई नवीं 
आशिल्ल्यान तांकां वयलेवयर केलें. 
दुसऱ्या दिसा सकाळीं आमचो गवळी 
आयलो तेन्ना आमी दूद कितलें घेतात 
तें अण्णान विचारलें. घरकान्नीन (म्हजें 
निकतेंच लग्न जालें.) म्हणलें एक शेर” 
अण्णान म्हणले, “ इतलेंच! एकच शेर? 
आरे, तें आसूं आतां. तुमी अडेज शेर दूद 
सुरू करात. म्हाकाच तर भाकरे बरोबर 
शेरभर दूद लागता. आरे गवळ्या, सकाळीं 
अडेज आनी रातचें दोन शेर दूद हाड. 
(म्हाका इंग्लीशींतल्यान) पयशांची चिंता 
नाका. 

हांव “हें, अण्णा, तशें कांय ना. 
पयशांचें व्हडलें कितें? जाय तितलें दूद 
घेवया. (मनांत म्हणलें, खा जड्ड्या, 
म्हज्या बापायचें कितें वतलें, निखटें दूद 
पियवन पोट फुगून मेलो जाल्यारय.) 

अण्णा येत सावन आमच्या रावपांत 
खूब सुदारणा जाल्ली. जेवतना दोन 
दोन कोशिंबिरी, एक शाकभाजी, एक 
पालेभाजी, भाकरे वाट्याची चपाती, 
चपातेक तूप-साकर, सकाळ-दनपार 
लिप्टनच्या हळडुव्या डब्यांतली च्या 
आनी ताचे बरोबर बिस्कीट वा शिरो असो 

थाट सुरू जालो. अण्णाचे तकले वयलो 
धवो मास्तरशाही रुमाल वचून पुणेरी 
झिरमिळ्यांची पगडी, आंगांतली बंडीं आनी 
चेकाचो कोट वचून शर्ट आनी सर्जाचो 
कोट, वालो वचून लांब-रुंद, पुडवें आनी 
ब्हाणा वाट्याचो तांबड़ो पुणेरी जोडो असो 
भेस आयलो. माईचें सुती कापड वचून 
आनी पयलींच्या उगड्या पांयांत सोलाचें 
जोतें आयलें. हो सगळो भेस बदलपाचो 
खर्च सध्या तरी म्हाकाच सोंसचो पडलो, 
पूण हाच्या धा पटींनी पयशे घेतले बगर 
हांव थोडोच रावतलों आशिल्लों . 

अण्णा आनी माई हीं सदांच सांजवेळची 
टांगो करून फिरूक वतालीं. सिनेमाचो 
प्रत्येक नवो शो, प्रत्येक मडळीचें नवें 
नाटक, दोगायकय दोतोराचें वखद आनी 
पथ्या खातीर फळां वा डब्यांतलें विलायती 
खाण हांचो सपाटो सुरू जालो. अण्णान 
आपल्या ट्रंकाच्या कुलपाची चावी धाडून 
दिवपा विशीं रत्नागिरीच्या कारकुनाक 
धा पत्रा बरयलीं, पूण ताणें दाद दिली 
ना. ताका लागून खर्चा खातीर सेव्हिंग्ज 
बँकेंतले म्हजे 120 रुपया म्हाका काडून 
हाडचे पडले. 

अण्णाक पुण्याची हवा बरी मानवली. 
पयलीं तांकां दोन चपात्योय वचनासल्यो, 
आतां पांच-सात चपात्यो पचोबन परत 
पासयेक वचचे पयलीं खाण लागूक लागलें. 
माई लेगीत घोवा कडेन चड चपात्यो 
खावपा विशीं सर्त लावन जेवताली. 

ह्या जोड़प्याचो बकासुरी आहार 
पळोवन गुंड्याभाऊ लेगीत आपूण 

बारीक जावंक लागला अशें दिसले. 
तेन्ना ताणें म्हाका सुचयलें, हांवें अण्णाक 
उपासाचेर बरयिल्लें पुस्तक वाचूंक दिवचें. 
जांच्या घरांत सोयऱ्यांचो सुळसुळाट 
आसता अश्या घरांतल्यांनी ह्या पुस्तकाची 
प्रत आपल्या संग्रहांत मुजरत दवरची. मात 
अण्णा सारके खंगम सोयरो ताका दाद 
दिवपी नाशिल्लो. ताणें म्हणलें, “आरे 
चिमण, सामकें बाबत पुस्तक आसा 
हें. उपासा विशीं हातूंत बरयिल्ली अचूक 
आशिल्ली जाल्यार हिंदुस्थानांत रोग 
बी वाडचे नासले. कारण ह्या देशांतले 
शेंकड्यांतले अंयशीं लोक सदांच उपास 
करीत आसतात. '' 

“अण्णा हे लोक फकत उपाशीं 
रावतात. पुस्तकाच्या नेमा प्रमाण उपास 
करिनात. 

“आरे, मरू ते तुजे उपास. आमकां 
'उल्लंघनमिमांसा' आसली जाल्यार दी 
एक. पोट दुखल्यार उपास करचो आनी 
आज्यूत घेवचें खंय. ते कांय ना. पोट 
दुखल्यार बचकभर सूंठ-साकर आनी तूप 
घेवन बरे लाडू करून खावचे. गोडेमुताचें 
जालें जाल्यार सद्दा गोडाच्यो चपात्यो 
करून अर्दशेर तुपा बरोबर खावच्यो 
आनी शंबर नमस्कार घालून पचोवच्यो. 
तकली उसळटा जाल्यार बरो अर्दशेर मावो 
साकरेंत परतून खावचो. परसा कडेन सारकें 
जायना जाल्यार चार-पांच बेसनचे लाडू 
खावचे आनी वयर एक ग्लास कोल्ड्रींक 
घेवचें. कालच त्या कँपांतले ट्रेचर कंपनींत 
कोल्ड्रींक घेवन आयलों. व्वा! कितें ताची 

रुच म्हण सांगूं तुका? 

ल्हवू ल्हवू दोन म्हयने सोंपले. म्हर्जे 
सेव्हिंग बँक खातें सोंपलें. पगारय दोन 
वेळा सोंपिल्लो, पूण अजून अण्णाची 
चावी येवंक नासली. तेन्ना ताणें पांच रुपयें 
रजिस्टर करून रोखडेच धाडून दिवपा विशीं 
रत्नागिरीच्या आपल्या कारकुनाक बरयलें 
आनी ते येसर हावें मांवा कडल्यान दोन 
रुपया उसणे हाडले. अण्णाचे पयशे आयले 
बरोबर घरकान्नीक बरें कापड मेळपाचें 
आसले. बाबड़ेक युद्धाचे म्हारगायेक 
लागून चिचेचेरच समाधान मानून घेवचें 
पडटालें. 

पंदरा दीस जावन गेले तरी रजिस्टर 
आयलें ना. पोनात चवकशी केली, पूण 
फुकट. तेन्ना हांबें अण्णाक सुचयलें, तु 
आतां ट्रंकाक दुसरी चावी लावन पळयात. 
हांव चावयेकाराक आपयतां. पूण तो 
चामटो म्हातारो पत्रां आनी ताश्याचेर पयशे 
वगडायतालो, पूण थंयचे थंय दुसरी चावी 
विकती घेवंक ताका धीर जायनासलो . 

पावसाळो सोंपलो, आगबोटी सुरू 
जाल्यो. तेन्ना म्हज्या मांवान म्हाका सल्लो 
दिलो. हांवें प्रत्यक्ष रत्नागिरीक वचून त्या 
म्हाताऱ्याच्या कारकुनाक मेळचें आनी 
ताचे कडल्यान पयशे हाडचे. ही गजाल 
हांबें अण्णाक सांगली. तेन्ना बरेंच कांकू 
केलें, 'तुका सुटी मेळची ना. पंदरा 
दिसांनी हांवच वचीन, तुका तो कारकून 
दाद दिवचो ना. अशें सांगलें. “तेन्ना 
आईनय म्हाका पेल्यान व्हरून म्हाताऱयाक 
कळयनासतना रत्नागिरी वचूंक सांगलें. ते 


अनन्य 


प्रमाण ऑफिसांत बरो ना म्हणून फटीची 
चीट धाडून रत्नागिरीक गेलों. सांजवेळा 
थंय सोयऱ्यांगेर रावलो आनी तांकां 
अण्णाची गजाल सांगलीं. अण्णा फाटक 
नांवाचो गिरेस्त मनीस रत्नागिरीत आसून 
आमकां ताची कायच कशी खबर ना 
म्हणून तांणी अजाप उक्तायलें. 

दुसऱ्या दिसा हांव अण्णाच्या 
बागेतल्या बंगल्यांत गेलों. पयलीं हांव थंय 
आयिल्लों तेन्ना बंगल्याचे माळयेक कुलप 
आशिल्लें, पूण ह्या वेळार अण्णा पुण्यांत 
आसुनूय ती उगडी पळोवन म्हाका अजाप 
दिसले. चामट्या धनयाची संपत्ती हेरांचे 
चैनी खातीरच आसता. हांव चौकेर गेलों, 
पळय जाल्यार झोपाळ्यार तीन सोबीत 
भुरगीं बशिल्लीं. ही भुताटकी बी नही मूं? 
अशें म्हाका दिसलें, कारण ज्या भुरग्यांचो 
फोटो दाखोवन. “हीं म्हजीं अपुरबायेचीं 
भुरगीं इन्फ्लुएझाचे धामींत गेलीं.” अशें 
अण्णान सांगिल्लें तींच तीं भुरगीं आसलीं. 
भेसय तोच. सगळ्यांत व्हड भुरग्यान 
झोपाळो थांबोवन म्हाका कोण जाय काय 
विचारलें. हांवें भियेभियेत उरफाटें ताकाच 
ताचें नांव विचारलें. 

- “म्हजे नांव प्लभाकर बालक्लिष्न 
नाडकलनी.'” 

हांव घर चुकलों काय अशें दिसून 
हांगा थंय पळोबंक लागलों. तितल्यांत 
एक तरणाटी बायल घरांतल्यान थंय 
आयली आनी कोणागेर आयल्यात म्हणून 
विचारूक लागली. 

“हें घर फाटकाचें मू?” 

“ना बाये, हें आमचें नाडकर्ण्यांचें घर. 
हांगा आशिकुशीक कोण फाटक ना. 

म्हजे खातीर केळीं आनी तोरांज 
हाडपाक अण्णाक जाका धाडिल्लो तो 
रामा गडी थंय कांय कामा खातीर आयलो 
आनी म्हाका पळोवन ताणें, “कितें 
सोयऱ्या, कशे आसात?'' अशें विचारलें. 

“बरो आसां, पूण अण्णा खंय आसा 
RE 

“तो अण्णा बामण? खंय पळून गेलो 
कांय खबर ना. ' 

““म्हणल्यार रे धनी, अण्णा ह्या 
बंगल्याचो मालक न्हय?'' 

“कसलो धनी? वयनीबायक 
विचारात, ती सांगतली सगळे. ' 

रामाच्या सांगण्या प्रमाण नाडकर्णी 
वयनीक हावें अण्णा विशीं विचारलें. 

“तो अण्णा बशिलो घेवन नोकरी 
मागूंक आयिल्लो. ताका कारकून 
म्हणून दवरलो. मदीं आमी लम्नकार्याक 
मालवणाक गेलीं. ताचेर घर पातयेवन 
गेलीं. कोणाक खबर हो जड्डो असो फटींग 
म्हणून. मेल्लो आमी परत येवचे पयलींच 
हागाच्यान पसार जालो आनी बांगडा 
घरांतलीं धा-वीस आयदनां आनी कपड़े 
व्हेले. तुमकां कितें ताणें आपूण घराचो 
धनी म्हणून सांगले? किते बाबा कापस्ताद 
हाची ? 

“आई, आनी म्हजो चंबूय बी व्हेलो 
गे ताणें. त्या व्हडल्या भुरग्यान म्हणलें. 

आतां म्हजी फजेत ते बायलेक कितें 
सांगतलों ? त्या म्हाताऱ्याची झडटी घेवन 

तुमचीं आयदनां परत दितां, अशे सांगून 
हांव आयलों. सांजवेळचे बोटीन रत्नागिरी 
बंदर सोडलें. कसल्या नीच मनशान 
म्हाका फटयलो. आतां खंयची इस्टेट. 
पूण चार-पांचशीं रुपयांची उदारी मात 
करून बशिल्लों. हांव म्हज्या इश्टां मदीं 
हांसपाचो विशय जातलों. पुण्यांत घरांत 
पावले बरोबर त्या जड्ड्याचे बत्तिशींतले 
उरिल्ले दांत हुमटायले नात जाल्यार 
नांबाचो चिमणराव विठ्ठल न्हय, अशे 
सुडाचे विचार मनांत घोळयत रात आनी 
सकाळ काडून दुसऱ्या दिसा दनपरां पुण्यां 
पावलों. 

टाग्यांतल्यान देवतनाच, खंय आसा 
अण्णा?'' अशें म्हणत हांव भितर सरलो. 

“जालें तरी किते अशें रागार 
जावंक ?'' आईन विचारलें. 

“पूण, पयलीं तीं जड्डो-जड्डूल...'' 

“आरि, तीं गेलीं रत्नागिरीक. तुवेंच 
तांकां तार केल्ली न्हय, बेगीन उठून येयात 
म्हणून? 

“"हावें - हाबें तार केली? सामको 
मवाली दिसता हो, पूण हांव रत्नागिरी 
गेलां म्हणून सांगले कोणें ?'' 

“आरे, तुजे बायलेन, सादी बाबड़ी 
ती. आमचो बेत तिका खबर नाशिल्लो. 
तिणें ते म्हातारेक सहज म्हणून सांगले. 
मागीर चार वरा उपरांत तुजी तार आयल्या. 
आमी रत्नागिरी बतात, अशें सांगून तीं 
तिनाचे गाडयेन गेलीं. दोन ट्रंकां बरोबर 
व्हेल्यांत. दोन बयर आसात. '' 

“पळोवया तातूंत कितें आसा तें - 

चोरा हातांतली लंगोट.'' अशें म्हणत 
हांव बयर गेलों. हत्यारान कुलपां फोडत- 
फोडत आईक सगळी खबर सांगली. 
कुलपां फोडून ट्रंक उगडून पळय जाल्यार 
भितर फातर-विटां बगर कांयच नाशिल्लें. 

दुसऱ्या दिसा एक पत्र आयलें. तातूंत 
जें बरयिल्लें तें सकयल दिता 

चि. चिमणराव हाका, अण्णा 
फाटकाचे मोगाळ आशिर्वाद. तुमी आमची 
चार म्हयने बरी ऊठ-बस केली म्हणून 
आमी तुमकां दिनवासतात. उरिल्ल्या 
आयुश्यांत तुमची याद उरची म्हणून तुमचे 
घरकान्नीच्यो पाटल्यो बरोबर हाडल्यात. 
तशेंच तुमच्या रांपेरा कडल्यान साठ 
रुपयांचो कपड़ो हाडला. ताचे पयशे 
तुमीच फारीक करपाचे. आमचे अफाट 
इस्टेटींतले, फातर-विटांनी भरिल्लीं दोन 


अनन्य 


ट्रंकां तुमकां वारसो म्हणून दवरल्यांत, तीं 
दवरून घेवचीं. तुमी तुमचें घर बांदतले तेन्ना 
तांचो जरूर उपेग करचो. तुजे आवयक 
नमस्कार. चि. सौ. सुनबायक आशिर्वाद. 
तुजे बरी दुसरें भोळे सावज मेळसर सध्या 
तजवीज जाल्या. तरीय आमची चिता करू 
नाकात. बरें तर, हे आशिर्वाद. 


तुमचो 
अण्णा फाटक 


फाटल्या चार म्हयन्याचीं रिणां फारीक 
करपा खातीर वाचकांनी म्हाका पाकीट 
अर्पण करचें अशी विनवणी. नाजाल्यार 
तरणाट्यांच्या मूर्खपणाचे प्रकार निस्तारपी 
परमेश्वर जो मांव, तो म्हजे फाटल्यान 
आसाच. 000 


~ काया 
Pg 


als it ४, 

(कविता) 


नीला तेलंग : जल्म : 1950, 
ज्येश्ठ कवयित्री. 'काळजाची भरती' 
आनी शुन्यांतल्यान शून्या कडेन' 
हे कविता संग्रह प्रकाशीत. संपर्क 
: आडपय, फोंडे, गोंय 403 401, 
मो. : 9823575072. 

नीला तेलग 


अमूर्त व्यथा 


काळजळाक तोपतात पिरंगुपी कथा 
अंतराकच खबर अंतराच्यो व्यथा।।धृ।। 


वेदनांचे उले व्हांवतात घायांनी 
अरिश्टांचे अर्णब अडचयतात अस्थांनी 


जाळ व्यक्तांचे, अव्यक्ताची मूक गाथा।।1।। 
देंबयतात दुकां भोगिल्ले कुच्छित्री छळ 
भगभगायतात गात्रां काळेनिळे वळ 

हाल न्हय, उदास भविश्य भेश्टायता।।2।। 


कवचेचो कण 


बोटांत शिरकून मारली बसकण 
कंवचेचो तो इल्लोसो कण 
कितलें कितलें ताचें रीण 
फूलस्पर्शी दिलें वायण 

अजून ओठांची ओली खूण 
ल्हबूच जागयता उमेदीचे खीण 
परत तोपचो असोच एक बाण 
आनी दातांनी तुबें सांसपुचो व्रण. 

आर. रामनाथ : जल्म : 1956, 
कवी, गीतकार, पटकथा लेखक. 
कोंकणी आनी मराठी भाशेतल्यान 
लेखन. 'मळब रंगमाची' आनी 
'निसण' हे दोन कोंकणी कविता संग्रह 
प्रकाशीत. कला अकादमी साहित्य 
पुरस्कार, बिम्ब प्रकाशनाचो पद्मश्री 
र. वि. पडित यादस्तीक पुरस्कार, 
तशेंच गोवा कोंकणी अकादेमीच्या 
सर्वोत्कृश्ठ साहित्य पुरस्कारान 
(2014) सन्मानीत. संपर्क : एम्‌. 
ओ-6, गोवा हावसिंग बोर्ड, कुट्टी, 
फोंडें, गोंय - 403401. मो. : 
9850458763. 


मृत्यूपत्र 


मनशाचे कांय अवयव 

मेले उपरांतय तिगतात खंय खीणभर 
करचे पयलीं अंत्यसंस्कार 

चिरची म्हजी कूड आरपार 

फावो त्या अवयवांचो वापर 

जाबंदी गरजबंतांक आदार 

प्रयाणा मागीर स्मारक 

पद्दत जावन गेल्या एक 

म्हजे स्मृतीचे प्रतीक 

नाका म्हाका शिल्लक 

वास्तूचें वा प्रकल्पाचें शिर्शक 
खंयच नाका म्हज्या नांवाचें तोक 
धगधगपी उज्यांत उरिल्लो देह खाक 
हेंच आसू दी जल्माचें सार्थक 


आर. रामनाथ 





एका निरागसाचो मरणखेळ 


मरण दोरयेवेलो 

निरागसाचो मरणखेळ 

काळ्याकुट्ट काळाक 

बिण्ण काळखात ना नपयत करता 

मरण चाकावेली निरागसाची ता थैय्या 
निराकाराच्याच निर्मितिच्या मोन्या जापेच्या 
अथांग खोलायेंत बुचकळयता 

भुकेचे ताटलेत मरणसरणार 

अचळय खेळपी निरागसाचे फिशाल पांय 


कातळ काळजांत लेगीत दर खिणाक सुनामी 
जल्मयता... 

मरणखेळांत 

निरंतर चिरत वचपी 

निरागसाची कातळ कूड 

मळब आकांताच्या मळबाक लेगीत वेरायता 

आनी भेरेल्ले अगणीत हात चंवर घेवन मेकळे जातात... 


आत्मो आनी आत्मारामाचे शिरवंत पोकळेंत चलिल्लो 
हो निरागसाचो अश्वत्थामी मरण खेळ 

निराकाराचेच रचणायेचो मोरपांखी आविश्कार आसुंयेत 
घडये... 


आख्खे ब्रह्मांड्च वेंगावचें पडटलें 


ती हांतुणार आसा 
बरें जाले, 
सध्या हांवूय भुयेर आसां.... 


तिचे निस्तेज जायत वचपी मळब 
हांव निरंतर नियाळत आसां 

तिची निशब्दताय 

म्हाका खूब्ब कितें सांगत आसा... 


हांव कितें वेगळे अशें कांयच करिना. 
जायत्या जाणांनी जें आदी केलां 
तीच परपरा हांब फुडें व्हरतां... 


तिची सामकी हाडा जाल्यांत 
ह्याच हाडानी 
जायते फावटी चूल पेटयिल्ली... 


हांव जाणां 
पक्के जाणां 
की ती 

आतां वा मागीर 

किंवा फांतोडेर 

फाल्यां दनपरां 

वा सांजची 

केन्नाय तरी 

पयस पयस वतलीच म्हण... 

तुमी मानात वा ना मानात 

तिणें आमकां दर खिणाक 

खर काळखाची भास शिकयली... 


ती न्हिदले उपरांत- 

आमी जागचें पडटलें 

आमी आमकांच जागोवचें पडटलें 
आख्खे ब्रह्मांडूच वेंगावचें पडटलें... 


निकतेंच तिचें मळब पुराय निस्तेज जालां 
आनी आमी आमचें मळब अचळय मेकळें केला... 


हांव, तूं आनी तो 


हांव 

पालवलों... 

भूय 

जड़भार जाली.... 


मळब 


दुकाळलें... 
सैम 


सरणधगान 
करपलो... 


तूं 

अग्निशिखांनी 
शिरंगारलें... 


तो 
म्हज्या आत्म्यात 
लिपलो... 


हायकू 


(1) 

तुगेर फुल्ला 
एक रगतफूल 
ओंप तें म्हाका 


(2) 

हांव बेघर 

हें विश्व तुजें घर 
हांवूय तुजो 


(3) 

सत्य एकूच 
राम-रहीम-जेझू 
वेगळे न्हय 


(4) 

हें फूल ताका 

तुका बिलकूल न्हय 
हो हक्क ताचो 


(5) 

पुजलां तुका 
म्हजे गर्भकुडींत 
कुडींत न्हय 

(6) 

चंद्र न्हिदलो 
तसो सूर्य उठलो 
सत दिसलें 


(7) 

काळखी रात 
चलप भौ कठीण 
तुजे बगर 


(8) 

दिवो लायला 
तूं हिसपा भायर 
नागडो जाला 


(9) 

भूय तानेल्या 
अख्खो सैम तानेला 
मात्सो रड तूं 


(10) 

हांव जळटां 
म्हज्याच सरणार 
तूंवूय जळ 


(11) 

हांव न्हेसलां 
भुकेल्ली दनपार 
म्हाका न्हिदय 


(12) 

वाट चुकलों 
नाका थय पावलों 
अख्खो सोंपलों 

माया अनिल खरंगटे : जल्म : 
1956, कवयित्री, बालसाहित्यकार, 
कथाकार, अनुवादक. तेत्तीस पुस्तकां 
प्रकाशीत. कयपंजी हो कवितासंग्रह 
तशेंच 'घोंटेर, 'मळबझेप', 
'मृगजळ', 'काळीं कृपां रुपेरी देग' 
हे कथासंग्रह चर्चीत. एनसीईआरटी, 
दिल्ली संस्थेचो बालसाहित्य पुरस्कार 
तशेंच गोवा कोंकणी अकादेमीच्या 
उत्कृश्ठ साहित्य पुरस्कारांनी 
(2010, 2012) सन्मानीत. संपर्क : 
थितुल कामत कोओपरेटीव्ह हावसींग 
सोसायटी, एफ-3, पयलो माळो, 
आके, मडगांव, गोंय 403601. मो. 
: 9420685278. 

(13) 

उजो पेटला 

काड ताका भाजून 
खावया आमी 
(14) 

देवाकुडींत 

देव सुस्त न्हिदला 
पुजेक सुटी 


(15) 

सोय कातता 
आमगेली जाण्टेली 
राख सायबा 


माया अनिल खरगटे 
हंपी 
पाशाणाच्या गावात पाशाणच पाशाण 
आशी-कुशीक पाशाण, वयर सकयल पाशाण 
पाशाणाच्या गांवांत मासाळ माती 
काळी कुळकुळीत तिची कांती 
जपता ती अथांगाचीं नातीं 
मासाळ मातयेक येता वासाळ जाग 
पाशाण गायतात कसलो हो राग 
पाशाणाच्या काळजात उदकाचो खळखळ 
शेतात हांगा सदांच पिकांचो सळसळ 
पाशाणाचो गांव खण खण खण 
इतिहासाचो ठेवो मण मण मण 
धर्तरेच्या पोटांत सौंदर्याची खाण 
शिल्पकारीन नटयल्यात कितलेशेच पाशाण 


पाशाणाच्या गांवात शिल्पांची रास 
“हपीची' अशी वाचची मोनी भास. 

किरण म्हांबरे : जल्म : 1952. 
कथा, कविता, निबंद, बालसाहित्य 
आदी प्रकारांत लेखन. अनपेक्षीत 
(कविता), 'सैमांगण' आनी 
'दानाहकीम' (बालसाहित्य) तशेंच 
'वेंचीक काणयो' (अनुवाद) हीं 
पुस्तकां प्रकाशीत. कोंकणी भाशा 
मंडळ, गोंय संस्थेच्या 2015 वर्साच्या 
बालसाहित्य पुरस्कारान सन्मानीत. 
संपर्क : 206, कैलास दर्शन, बाबू 
नायकाच्या घरा लागीं, आके, 
मडगांव, गोंय, 403601, मो. 
8007231075 


पावशी सांज 


पावस ओली सांज एक 
थेंब्या-थेंब्यान पगळटाली 
पावशी यादी भाटांतुल्यो 
मनांत म्हज्या किल्लुताल्यो 


चुडटां हालयत धोलताले माड 
पांखां किसयत बसताले कावळे 
अणभव पिकी आजी मदीं 
भोंबतणी आमी बसतालीं 


लायटीचो सदांच आपालिपा 
टीव्ही चीय नासली आडखळ 
गोजडे भितर मुंगरत मुंगरत 
आयकतालीं गजाली सुरबूस 


आयजय येता पावस ओली सांज 
धोलतात माड, झेलतात कावळे 
शेणली आजी, शेणली ऊब 
आतां फकत यादींत सूख. 


किरण म्हांबरे 


आज वत म्हाका बरें दिसलें 


सुटयेच्या त्या दिसा 

उसरांच हांव उठलें 

सगळीं गेलीं कामांक 

आई बरोबर च्या घेवंक एकलेंच हांव उरलें 
त्या दिसा वत अशेंच पडिल्लें 

सुटयेच्या त्या दिसा 

उसरांच हांब उठलें 

सगळींच घरां आशिल्लीं 

आईय आपली ताकतीक विसरून म्हन्यांत येवन 
बशिल्ली 

त्याय दिसा वत अशेंच पडिल्लें. 


निमणो पेपर दिवन 

हॉस्टेलांतल्यान घरा आयलें 

सुटयेच्या त्या दिसा उसरांच हांव उठलें 
पेपर बरे गेल्ल्याचें सांगून सगळ्यांक नाचलें 
त्याय दिसा वत अशेंच पडिल्लें. 


काल म्हज्या देहदानाचें 

कागदपत्र हाता मेकळें केलें 

बेगीन न्हिदलें बेगीनूच उठले 

कामां आटापून भायर आयलें पळयतां तर.. 
आयज तेंच बत पड़लां 

आयज वत म्हाका बरें दिसले. 


म्हजी वाट त्या गांवाक भोंबताडो घालून गेली 


तेंच उदक तीच माती 

तींच मनशां तींच नातीं 

परकी जालीं सगळीं 

म्हजी वाट त्या गांवाक भोंबताडो घालून गेली. 
सकाळची वाट धुक्यांत शेणली 

दनपारच्या वता कडान 

दोळ्यां मुखार काळखी हाडली 

माथ्यार कुपां गच्च भरलीं 

म्हजी वाट त्या गांवाक भोंबताड़ो घालून गेली. 


खारें वारें, सावें उदक त्या गांवच्यान व्हांवतालें 
तांबडे रगत थंयच्याय बी शिरंतरांनी धांवतालें 

हांव म्हज्या तळटा वयल्या शिरां कडेन घुस्पलें 
म्हजी वाट त्या गांवाक भोंवताड़ो घालून गेली. 


118 


डॉ. राजय पवार : जल्म :1972. 
कवी, नाटककार, निबंदकार. विनोदी 
लेखनाचेर भर, 


'पावसफुलां', 
(कविता), 'जमलें रे जमलें' 
(नाटक), “अता अंता शिरमता” 
(नाटक), 'आमचो हात जगन्नाथ” 


(नाटक), डरने का नाय” (नाटक), 
'गिरमीट' (निबंद) अशीं पुस्तकां 
प्रकाशीत. दोन फाबट गोवा कोंकणी 
अकादेमीच्या साहित्य पुरस्कारान 
सन्मानीत. संपर्क- ओंकार, नवदुर्गा 
गार्डन, कलमा मळ, बोरी, फोर्डे , 
गोंय 404401,मो. 9860716071. 


दिसतात थंयचे माड आनी घराचे नळे 
आंगणांतली तुळस आनी मोगरेचे कळे 
घरांतल्यान धुपाचो वास वयर उफेता 

निर्धारान पावलां घाल्लो मनीस थय सोंशेता 
पांयां पोंदची जमीन म्हज्या व्हजळत गेली. 
म्हजी वाट त्या गांवाक भोंवताडो घालून गेली 


मंद वासाचे फूल 


तें मंद वासाचें फूल आतां 
पाकळ्यो फुलोवन हांसचें ना 
घामातल्या वासान मुग्ध करून 
काळजांतलें म्होंब ओंपचें ना 
देंठातल्यान गळून जमनीर पडून 
मातये भरवण जावचें ना 

आतां ताणें जोती पेटयल्यात पाकळ्यांच्यो 
म्होंबांक दिलां रुप तेजाबाचें 
सूर आर्ततले ते आतां 
मळबांतल्यान उल्केवरी 

पुराय जळून गेलें तरी 


राजय पवार 





दर्यांतलीं दुकां 


... लहानपणात दर्यावेळेर 
वतकच एक प्रस्न 

सदांच सतायतालो 

... दर्याचें उदक खार करें? 


आतां कळळें... 
समाजातल्या दुखेस्त दोळ्यांतलीं दुकां 

वताचे गरमेन तापतात 

तांची वाफ जावन वता 

वयर वयर मळबांत 

आनी काळीं कुपां जावन झडटात 
अथांग दर्यात... 


मन रमता 


रमतारा रमतारा रमतारा रमतारा 
रमतारा रमतारा रमता 
मन म्हजे गांवांत रमता 


पणसाच्या गर्‍्यांनी, उदकाच्या झऱ्यानी 
शेतांतल्या वाऱ्यांनी, मन रमता 

आबोल्यांच्या फुलांनी, कोयंड्याच्या बालांनी 
मांडा वयल्या धालांनी, मन रमता 


वोंवळाच्या पोडांनी, उसाच्या गोड़ांनी 
पावसाच्या मोडांनी, मन रमता 

शेतातल्या खळांनी, खळखळपी व्हाळांनी 
रानांतल्या फळांनी, मन रमता 

रमतारा रमतारा रमतारा रमतारा... 


मन तळयेर वचून पेंबता 
मन न्हंयेच्या उदकांत देवता 
मन काण्णां-चुन्नां खाता 
मन गायचें पाडूक जाता 


मन उदकार बेबक्यो काडटा 
मन व्हडीं कागदाची सोडटा 
मन गांवांत उठ-सूठ येता 
मन भिरमूट्‌ भिरमूट्‌ जाता 

गांव मनाक सपनांत गावता 
मन गांवांत वचून रावता 
रमतारा रमतारा रमतारा रमतारा.... 


अँजॉय द रेन 

त्या दिसा 

श्रावणांतलो वत- पावसाचो 

खेळ पळयत 

हांव गॅलरींत बशिल्ठो. 

जी. ए. कुलकर्णीच्यो कथा वाचीत 
.... इतल्यांत 

बायल घेवन आयली 

हुनहुनीत च्या आनी गरम गरम भर्जी 
... हातांतल्या जी. ए. कुलकर्णीक 
कुशीक उडयत म्हणपाक लागली 
“लॅट अज अँजॉय द रेन' 

...मागीर आमी चिप्प भिजलीं 
यादींच्या पावसांत... 


गॅलरी सकयल्यान उले आयले 
“झंटीऽ5ऽन्तमम्माऽऽ5,.. ˆ 

वयल्यान पळय जाल्यार 

आमचें बाय, सत्री परती धरून 

...पावस पुजायतालें बिनधास्त! 

हांवें धेंगसो घालीत म्हणले, 

“आगो, थंडी जातली, सडसडीत बयर यो” 


म्हजीं उतरां कातरीत बायलेन म्हणलें, 
“आमी वयर आसात तीं पुरो.... 
,..ताका रावंदी मातशें जमनीर 

«लेट हर अँजॉय द रेन” 

तेन्ना सावन दर पावसाक 

हांव गॅलरींत रावन 
सकयल्यान व्हांवपी उदकांत 
पळयत रावतां... वरांचीं वरां 
...ल्हानपणांत 

आंगणांतल्या उदकांत सोडिल्ले 
म्हर्जे कागदाचे व्हडें 

...केन्ना तरी, व्हांवत व्हांवत 
हांगा पावत 

हे आशेन! 


राम राय साय सुटल्यो 


आदू गोदू फिरंगी च्यारी गणा 
अशे-खंय शेणले कोण जाणा 


सकाळीं दनपारी, उडटाली वान्यारी 
कापसाची ल्हवपीक म्हातारी 

आमी तिचीं नातरां, गायत जिणें कातरां 
धांवतालीं फाटल्यान भुरगेपणां 

आदू गोदू फिरंगी च्यारी गणा 


पुरवलीं सगळीं, गड़ड्या मिलां 
शेणलीं शेणलीं, कोंयड्या बालां 
लगोऱ्यो फुटल्यो, धांवले गडे 
फाटीर उरले, यादीं वडे 

यादी ह्यो दवरू खंयच्या खणां 
आदू गोदू फिरंगी च्यारी गणा 


लज-भीड आमकां पिडटा रे 
म्हातारी मात अजून उडटा रे 
घोंटेर सोदता शेवण्या पील 

दोळ्यांत रिगलां शेणिल्ले मील 

कागदा व्हडीं पावलीं तळा 
गिरगिरीं हुबलीं जळा मळा 
रित्या रित्या गांबांनी रिती आंगणां 
आदू गोदू फिरंगी च्यारी गणा 
खेळाच्यो कळयो कोणें खुंटल्यो 
कोणें खुंटल्यो 

राम राय साय सुटल्यो 

तूं सुटलो 

राम राय साय सुटल्यो 

तूं सुटले 

राम राय साय सुटल्यो 

हो सुटलो 

राम राय साय सुटल्यो 

हांब सुटलों 

राम राय साय सुटल्यो 

राम राय साय सुटल्यो 


000 


a; 

(लोकद) 


कमलिनी विनायक रहाळकर : 
जल्म : 1943. कथा, कविता, 
निबंद ह्या प्रकारंत मराठी भाशेंत 
लेखन. संस्कृती विशयक वाचन 
- लेखनाची खास आवड. नागरी 
संरक्षण संघटनेत सुमार तीस वर्सा 
सेवा. सध्याक सेवेंतल्यान निवृत्त. 
कर्तव्यदक्ष अधिकारी म्हण जायत्या 
संस्थां कडल्यान भोवमान. 2006 
वर्सा राष्ट्रपती पदकान सन्मानीत. 
संपर्क- ए/एफ2, दिना हावसींग 
कॉम्प्लेक्स , बा. भ. बोरकार रस्तो, 
आल्त, पर्वरी, गोंय, 403521. मो. 
2412681. 

कमलिनी विनायक रहाळकर 


उत्तर कन्नड वाठारातल्यो चाली -रिती 


फाटभूय 

चाली-रिती आनी परंपरा हांचो मनशाच्या मनाचेर 
जबरदस्त पगडो आसता. कितलिंशींच वर्सा गेलीं तरी 
त्यो ताच्या मनाचेर प्रभाव घालून आसतात. खास करून 
बायलमनशेच्या मनाचेर. म्हज्या आजोळा, म्हणल्यार 
कर्नाटकातल्या धारवाड वाठारांत भारत मुक्तीच्या चार 
वर्सा आदीं म्हजो जल्म जालो. म्हज्या जल्मा उपरांत कांय 
काळ परंपरे प्रमाण कुळारा रावन, आवय म्हाका घेवन 
सासरा आयली. उपरांत म्हजीं ल्हानपणातलीं काय वर्सा 
कारवारांतल्या मुंडगोड गांवांत गेलीं. मुळावें शिक्षण थयच 
जालें. मागीर फुडल्या शिक्षणा खातीर धारवाडांत रावप 
जालें. थयच मॅट्रीक मेरेनचें शिकप घेतलें. रोखडेच लग्न 
जावन पुण्यांत पावलें. पुण्यांत बरींच वर्सा गेलीं आनी 
उपरांत गोंयांत वास्तव जालें, जें आयजमेरेन आसा. 

जीवन भोंबडेच्या ह्या दर एका वाठारांत पळयिल्ल्या 
- पाळो दिल्ल्यो चाली-रिती आनी प्रथा-परंपराच्यो यादी 
म्हज्या स्मृती पटलाचेर आजुनूय जिवंत आसात. तातूंतल्यो 
कर्नाटकांतल्यो, म्हणजे उत्तर कन्नड जिल्ह्यांतल्यो चाली- 
परपरा म्हाका चड खरायेन याद जातात ज्यो आयज समाज 
जिवनांतल्यान नदरेआड जायत चल्ल्यात. ह्या लेखावरवीं 
तांची नोंद करून दवरपाचो हो एक ल्हानसो यत्न. 


शेता संबंदीत चाली -रिती 
गांवात सगळ्यांगेर शेत आनी गोरवां आसतालीं. 
आमगेरूय खूब शेतां आनी गोरवां आशिल्लीं. ताका लागून 

घरांत शेताचीं जायतीं आवतां आशिल्ली. 
खंडे नमीक ह्या शेताच्या आवतांची जाण्टे 
खाशेलेपणान पुजा करताले. तेचबरोबर 
शेतांत कामां सुरू करपाच्या वेळार गरज 
त्या त्या आवतांचो परत मान करून, 
सांगणी करून वावराक सुरवात जाताली. 
पेरणी जातकच दोन-तीन दीस शेतांत वचूंक 
जायना असो संकेत आशिल्लो. पेरिल्ल्या 
बियांचें स्थित्यंतर जातना कोणें पळोवंक 
जायना, तशें पळयत तर बीं कोमेना अशें 
मानताले. ह्याच काळार मेघराजाची, 
म्हणजे पावसाची आराधना करप जाताली. 
लबाण्यांचो एक तांडो ह्या काळार खास 
पावसाची होरावणी करपा खातीर गांवांत 
येतालो. तांच्यो बायलो खूब नटून- 
थटून येताल्यो. एक पुरुश वादक धोलकें 
वाजयतालो, ताचे भोंबतणी बायलो “भाई 
रे भाई रे मेघा... अशेंशें गीत म्हणीत, फ 
` ज्यान नाचताल्यो. (आतां उतरां सारकीं 
याद जायनात.) तांकां दारांत नाचोवन घेवन 
मानाचो रुपया दिताले. अशी होरावणी 
करतच पावस घसघसून पडटा असो समज 
गांवच्यांमदीं आशिल्लो. 

पिकेर लुंवणेक सुरवात करचे आदीं 
खळ्याची पुजा करप जाताली. हे पुजेक 
पुरणाचो नेवेद्य दाखोवपाची रीत आशिल्ली. 
पिकेचें धान्य घरा हाडटना थोडें धान्य खळार 
सांडपाची प्रथा आशिल्ली. हें धान्य खळाच्या 
राखणदाराक अशें मानताले. शेतकार बरें 
धान्य वेंचून बिया खातीर कुशीक सांबाळून 
दवरतालो. शेतकाराचो दीस फांतोडेर म 
ळबांत शुक्रतारो आसतना सुरू जातालो. 


अनन्य 


शेताचे वाटेर आशिल्ल्या दयामव्वा, दुर्गव्वा 
ह्या ग्रामदेवतांक हात जोडूनच शेतकार फुडें 
वतालो. ह्यो उग्र देवता, पूण तेच बरोबर 
त्यो रक्षणकर्त्यो आनी संकश्टाक पावपीय, 
अशें मानताले. 

म्हज्या भुरगेपणांत चद्रगुती गांवांत 
नग्नपुजा पळयिल्ल्याची याद आसा. एका 
विशिश्ट दिसा गांवा पासून पयस आशिल्ल्या 
देवळांत ही पुजा करताले. कडूलिंबाचो पालो 
आनी लिंबांच्यो माळो घालून, कपलाक- 
आंगाक हळदीचो बुको फांसून नग्न जावन 
बायलो नाचताल्यो. ह्या बायलांक जोगतिणी 
म्हणटाले. ब्राह्मण समाजा मदीं बालविवाह, 
शिवाय बायलां संबंदीत सती, केशवपन 
आदी प्रथा रुढ आशिल्ल्यो. 

अवर्सा गांवात बीढीभीर देव आशिल्लो. 
पुरुशभर उचायेच्यो चार वणटी आनी ते मदीं 
स्थापन्न केल्लो देव. दर वर्सा जात्रेक ताका 
कोंबों दिताले. थारावीक वणटीचेर दवरून 
त्या कोंब्याची गोमटी कापताले. ताचें धड़ 
प्रसाद म्हण आंगवणकार वा बळी दिवपी 
घरा व्हरतालो. ताचे देवळे मुखारच आमचें 
घर आशिल्ल्यान आमकां हें बळीकार्य 
लागींच्यान दिसतालें. 

म्हज्या लहानपणात शशिर्शीच्या 
मारिकांबा देवळांत, जात्रेक देवीक रेडो 
बळी दिताले. आतां ही प्रथा बंद जाल्या 
आनी रेड्या बदला कुंवाळो कापपाची प्रथा 
थंय रुजल्या, मात फाटले प्रथेचे अवशेश 
रुप म्हण देवीच्या देवळांत रेडो बांदिल्लो 
आसता. आदलें मारिकांबेचें देवूळय ल्हान 
आशिछ्छें, ताचें रुपांतर आतां भव्य मंदिरांत 


चरात स्व्या शुरम्याच्या देव्यादी सुलूस 
लागतळूच किलल्णो ठरी गजाली एरफ्रेर 
केजीग, लामणदियों हाची ठ्दारी करप, 
बाङटिणीची कूड शेणा सारोडन नितळ- 
स्किङ ररर को णजाली उर्ेच ते उदरा दोस 
आदी करप जालाल्यो. 

गुस्वारणीत्च्या पोटाच्या आकारा 
कल्यान, म्हणजे पोट मुखार आसा काय 
फाटो हाचे कदल्यार चलो जातलो काय 
चली हाचे जाण्टो भाळीत करतालीं. पोट 
फुडे आसल्यार चलो जाठलो आनी फार्टी 
आउल्यार चली जातली असो समज 
आसलालो.. ( आदजय आप्या.) बाळतपणा 
उपरात्वे घा दीस सुवेर (भश्टांतले दीस) 
मामताले. छा टिकरी बाळ-बाळटिगोक 
घरून घरातल्या छोणाळूच परक्या मनज्ञान 
आफडूळ कावना, आफुडल्वार भश्टता अज्ञे 
मानताले. (सुतकाठय अर्जझेच मानतात), 
सुवेरांत देवा मुखार दिको पेटलो, मात तो 
दुसर्‍या कोर्गेय ऐेटोक्चो लागतालो. 

बाळटिगोची कुड ही ळाळ्खी 
आउसताली. वव घया दीस वैजीण बाळ- 
बाळरटिणोळ तेल-उटक, न्हाण-जेक आदी 
गजाली करतालो . घरात डिकाचे- अळीवाचे 
लाडू मुजरत करप जाठाले . बाळटिणी बरोबर 
ते हेरांकव छाठंक मेळटाले. बाळटिणीच्चा 
जेवणात घराच्या तुपाचो भरपूर वापर करप 
जातालो. मीठ गात कमी वापरतालीं . 

इकराव्या दिसा सकाळी शुध्टकाराचे 

न्हाण. फदली बाळाक न्हाणोदन मागीर ताचे 
आकयक नहाणोवप. बाळाक न्हाणोवपाचे 
काम चालू आसतनाच दुसरे वटेन घरातली 
कडील बाल एका नव्या करकरीत सुपात 
माडे-पोळेर घालून बाळाचे हातरूण तयार 
ऊरताली. बाळाक न्हाणोबन जातकच 
फचांगी बाटून काजळ-तीट करून त्या सुपात 
न्हिदोदन, तें सूप देवा मुखार दवरतालीं. ह्या 
वेळार देवा मुखार इकरा विडे तयार करून 
माडटाले. ह्या इकराय विड्यांचेर सुंठवडी 
दवरची लागताली. उपरांत ताक चाळपाचो 
खवलो (र्वी) हातात घेवन, सुपा सयत 
बाळाक उबारून भायर हाडटाले आनी 
ताका सूर्यदर्शन करताले. हें करतना खवलो 
आनी बाळाक वांगडाच सूर्याक दाखोवपार्चे 
आसतालें. बाळाच्या सूर्यदर्शनाचो सुवाळो 
जातकच सगळ्यांक सुंठवडी वांडलीं. 
हे विधीत चलो-चली असो भेदभाव 
नासतालो. 

भुरम्याच्या जल्माची खबर तीन दीस 
मेरेन घरा भायर पावय नशिल्ले. तीन दीस 
मेरेन जल्मर्ठे भुरगें देवार्चे आसता, ह्या तीन 
दिसांत देवाक जाय जाल्यार तो केन्नाय 
ताळा आपल्या म्हर्‍यात व्हरूक शकता 
अर्जे मानताले. तिसरो दीस बरेतरेन वतकच 
घरच्या वडिलान रक्षा हातात घेवन तोंडान 
रामरक्षा म्हणत बाळटिणीचे बाजे भोवतणी 
ती शिंवरावन बाळाक आनी तिका तीट 
लावपाची चाल आशिठ्ठी. पांचव्या दिसा 
जिवंतीका पुजा जाताली. ते पुजेच्या 
पाटार कागद- पेन्सिल दवरपाची चालय 
आज्ञि्ी. सटी रातची येवन ते कागद 

-पेन्सिलीन बाळाचें नशीब बरयता असो 
समज आशिल्लो. 

बारशा दिसा एक आंगार दूद पिवोवपी 
सवायशीण बायल जेबोबपाची चाल 
आशिल्ली. ही सवायशीण कोणूय जाताली, 
गरीब-गिरेस्त असो भेदभाव नाशिल्लो, 
मात ती दुदांगाची जाय आनी तिचें भुरगें 
तिणें सांगाताक हाडूंक जाय आसतालें. 
हे सवायशिणीचे पांय धुवन तिचो मान- 
पान करून तिका गोड़-गोडशाचें जेवण 
वाडटालीं, तिची होंट भरतालीं, तिच्या 
बाळाक आंगलीं-तोंपरीं, नवी वाटी-कुलेर 
बी अहेर करतालीं. 

उपरांत जेबणां जालीं तशीं घरच्या 
बाळाच्या बारशाची तयारी सुरू जाताली. 
भुरग्याक पाळण्यांत घालचे आदीं गोपो 
(गोपा) म्हणल्यार रगड्याचो वातो वा 
वांटपाचो फातर न्हेसोबन पाळण्यांत 
घालपाची चाल आशिल्ली. ते उपरांत बाळक 
पाळण्यांत घालताले. बाळाच्या आत्यान 
ताच्या तोंडांत साकर घालून कानांत नांव 
सांगून कूय करपाची रीत आशिह्ली. म 
गगीर आवयन पाळण्याक कमर लावन तें 
धोलोवपाचें. तिचो झोको कितलो पयस 
वता ताचे वयल्यान जाण्ट्यो- वडील 
बायलो ती पाळणो कितलो लांबयतली 
हाचो तर्क बांदताल्यो. बारशा दिसाच्यान 
आवयर्चे जेवणा-खाणाचें पथ्य सुट्टालें मात 
बाळ आंगार पियेसर तिका वायखर जिनस 
खावपाचेर बंदन आसतालें. बाळ जसो जसो 
वाडटालो तशें तशें ताका त्या त्या वेळार 
गुटी-काडे दिवप जाताले. बाळ जे मेरेन 


अनन्य 


आवयच्या आंगार पिता ते मेरेन ताका कांय 
व्हडलें दुर्येस जायना असो समज आसतालो. 
ताचें दूद पिवप ही ताची भलायकी मेजपाची 
फुटपट्टी आसताली. 
पयलें बाळंतपण आवयगेर म्हणजे 
कुळारा करपाची परंपरा आसताली. भुरगें 
पांच म्हयन्याचें जातकच ताका घेवन 
सासरा वचपाचें. भुरग्याक म्हयनो पूर्ण जाता 
त्या दिसा एक खास विधी करपाची प्रथा 
आसताली. सकाळीं ताका न्हाणोबन नवी 
कुंची - तोंपरें बी घालून तयार करताले. 
मागीर धुवन नितळ केल्ल्या ताक चाळपाच्या 
खांब्या मुखार ताका व्हरताले. थंय पुजेची 
तयारी करून दवरपाची आसताली. हे पुजेक 
मुळा सकट काडिल्ली हरयाळी (दुर्वा) आनी 
गुटये सयत कापसाचीं बोंडां लागतालीं. 
बाळाक घेवन ताची आवय खांब्या 
मुखार बसताली आनी सगळ्यांत पयलीं 
खांब्याची पुजा करताली. मागीर बाळाक 
आरत ओंवाळटालीं. उपरांत जितले मेरेन 
वयर धरूक मेळटा तितले मेरेन आवय 
ताका वयर खाब्यार उबारून धरताली 
(चडयताली). त्या वेळार थंय हाजीर 
आशिङ्ली बाळाची आजी, काकी वा आते 
ताचे फाटीचेर हरयाळी घालताली आनी 
म्हणटाली, ''हरयाळे सारको तुजो वाड- 
विस्तार जाबंदी.'' कापूस घालून म्हणटाली, 
“कापसा सारको म्हातारो जा.” हे तरेन 
तीन म्हयने करतालीं. 
सव्या म्हयन्याचेर भुरग्याक गांवच्या 
देवाक व्हरपाची चाल आशिल्ली. एके तरेन 
ताका घरा भायर व्हरपाचो हे फाटलो उद्देश. 

थंयच्यान येतकच बांयची पुजा करून 
आंबयन बांयचे दोन कळशे उदक काडून 
बाळाचे दोन कपडे धुवपाचें शास्त्र करतालीं. 
तशेंच बाळ जेन्ना पयले फावट दिमखुन्यांनी 
वचून हुमरो हुपता तेन्ना नाह्ल फोडपाचो आनी 
मागीर ताची कातली सगळ्यांक वांटपाची 
चाल आशिल्ली. बाळाच्या उश्टावणाचोय 
असोच सुवाळो मनयताले. पायस वा खीर 
रांदून पांच वांटयो भरतालीं. मागीर चार 
वांटयो चार भायल्या भुरग्यांक दितालीं, 
पांचवी वांटी बाळाक खावयतालीं. वर्साच्या 
वाडदिसाक बाळाक आरत दाखयतालीं. 
ह्या वेळार ताचे मुखार पाटार तरेकवार 
खाणां, खेळणीं हाचे बरोबर पाटी-पेन्सिलय 
दबरपाची चाल आशिल्ली. बाळ तातूंतल्या 
कित्याक पयलो हात लायता ताचेर ताच्या 
फुडाराचें वर्तमान करतालीं. 

एका काळार चलयेक बरी भातुकली 
खेळूंक येबंक जाय असो समज आशिल्लो. 
हो खेळ तिच्या भावी संबसारा खातीरचें 
प्रशिक्षण मानतालीं. चलयेक पयलें न्हाण 
येता त्या वेळार खाशेल्यो चाली करपाची 
चाल आशिल्ली. तिच्या न्हाणाची गजाल 
कळटकच घरांत उमेदीचें वातावरण तयार 
जातालें. मात तिका कित्याक आफडूंक 
दिनाशिल्लीं. दारांत तोरण बांदतालीं, वाजंत्री 
आपोवन वाजप करतालीं. मागीर सोयर्‍्या- 
शेजाराक ही खबर पावताली. तांच्या 
घरांतल्यान तिका फराळ-गोडशीं येतालीं. 
त्या काळार लग्नां ल्हानपणांत जातालीं 
आशिल्ल्यान चली चड़शी आवय घरा 
उरताली तेन्ना तिका न्हाण आयिल्ल्याची 

खबर कळटकच साडी-चोळी, फुलां 
-फराळाचे खोंटले (पांटले) घेवन 
सासरच्यान लोक येताले. ते मदीं “सुरळी 
होळीगे' हो प्रकार आसूंकच जाय आशिल्लो. 
ते भायर त्या खाणां मदीं परंपरेन तिळांचे 
लाडूय आसताले. 

चवथ्या दिसा चलयेक विधीपूर्वक 
सवायशिणी न्हाण घालून अनवाळी 
करताल्यो. उपरांत 'अपिको' विधी जातालो. 
अपिको म्हणल्यार पोरसांतल्या फुलां-फळां 
लागपी झाडाक ते चलयेन अनवाळे जातकच 
वचून हात लावप. ह्या झाडाचेर उपरांत 
घरांतलीं जाण्टीं लक्ष दवरून आसतालीं. 
जर त्या वर्सा त्या झाडाक बरो भार येत 
तर चलयेची व्होंट फळटली असो समज. 
अपिको विधी जातकच ते चलयेक मखरांत 
बसयतालीं, तिका ओंवाळटालीं, तिची 
व्होंट भरतालीं. ह्या वेळार शेनाय-ताशाच्या 
बाजपा सांगातान बायलो 'सोबान' (शकून 
गितां) गायताल्यो. उपरांत गोड -गोडशाचें 
जेवण जातालें. 

ही प्रथा सगळ्या जाती मदीं सारकी 
आशिह्ली, मात ब्राह्मण समाजा मदीं चवथ्या 
दिसा अपिको जातकच 'चेटू' जातालो. चेडू 
म्हणल्यार बसल्या जाग्या वयल्यान फाटल्यान 
पळयनासतना ते चलयेन हळदीच्या उदकांत 
हात बुडोवन बणटीर चपके मारप. ह्या विधी 
वेळारय चलयेक फराळाची भेट दितालीं. 

रजश्रावाच्या काळात चार दीस 
बायलांनी कोणाक आफडूक जायना असो 
नेम आशिल्लो. ऋषीपंचमीचें ब्रत धरिल्ल्यांनी 
तर तांचो आवाजय आयकूंक जायना असो 

समज आशिल्लो. 

एका घरांत दोन भयणी बरोबर गुरवार 
आसत ( फुछ्लटीण) आनी त्यो आवयगेर 
बाळतपणाक येवपाच्यो आसत तर त्या 
दोगांयनीय घरांत एकामेकाचीं तोंडां पळोवक 
जायना असो समज आशिल्लो. ते खातीर 
घरांत मेळचे पयलीं ताच्या दोगांयचीय 
आदीं देवळांत भेट घडोबन हाडपाची प्रथा 
आशिह्ली. तशेंच एक जर पयलीं बाळंत 
जाली तर दुसरेन तिचे बाज्जेर बसूक जायना 
असोय निर्बंध आशिल्लो. 

बायला संबंदीत आनीक एक चाल 
ह्या वाठारांत घोळणुकेंत आशिल्ली, ती 
म्हणल्यार एकाद्रे चलयेक मंगळ आसत तर 
तिच्या लग्ना आदीं तिचें मातयेच्या कळशा 
कडेन (घटा) कडेन लग्न करुन तो मागीर 
फोडटाले. उपरांत तिचें खऱया न्हवऱ्या 
कडेन लग्न करताले. हे प्रथेक 'घटांतर 
विधी, म्हणटाले. 

बायलाच्या सगल्या कार्यांनी सजपाक 
आनी नटपाक म्हत्व आसतालें. हातूत 
भांगरां बरोबर फुलांचो भरपूर वापर जातालो. 
फाती, हळी, सर, पोड़ पटी, गजरो अशे 
फुलांचे तरेकवार प्रकार फुलांचे तरेप्रमाण 
करप जाताले. बायलो चड़ करून केंसांचो 
खोपो घालून ताचेर हीं फुलां माळटाल्यो. 
आस्तीक घरांनी बायलांचे अग्रफूल, मूदफ 
«ल, कळ्यांची हळी, हातो, गुलाब फूल 
(गुलाब शेवते), फिरकीचीं फुलां (हालतीं 
फुलां), अशे भांगराचे फुलां प्रकार 
(अळंकार) घडोबप जाताले. ते भायर 
केंसांक भागराचो गोंडोय करतालीं. 


अनन्य 


समाजीक चाली -रिती (सण उत्सव) 

सण -उत्सवा संबंदीत परंपरा जश्यो 
हेर राज्यांतले परंपरे कडेन सारकाय सांगपी 
आसात त्याच बरोबर तातूंत आगळेपणय 
आसा. चैत्रांतलो संवसार पाडवो, वैशाखातली 
अक्षय तृतिया, ज्येश्ठांतली वडापुनव, 
आषाढांतली एकादस, भाद्रपदातली चवथ, 
आश्विनांतले हादगा-भोंडलो तशेंच दसरो, 
ह्यो परबो गोंय-महाराष्ट्रांतले परंपरे कडेन 
नातें सांगपी आसताल्यो, मात कार्तिकांत 
'बसूबारस' जातकच तिसऱया दिसा 'नीर 
तुंबो हब्बा' नांवाची जी प्रथा पाळटात ती 
थोडीशी वेगळी आशिल्ली. हातूत न्हाणी 
आनी चूल निवळ करून सारयतालीं, 
रांगोळी घालतालीं. मागीर चुलीचेर घांसून 
लखलखीत केल्लो ताब्याचो व्हडलो हांडो 
दवरतालीं. तातूंत उदक भरतालीं. ताका 
चुनो -कुकमाचे पाट लायतालीं, गळ्याक 
'महानिगम बळळी' ही वाल गुठलायतालीं 
(हे वालीच्या फळांत शंकराच्या लिंगाच्या 
आकाराच्यो बियो आसतात). दुसऱ्या 
दिसा म्हणल्यार नरक चतुर्दशी दिसा ह्या 
हांड्यांतल्या उदकान दादल्यांक अभ्यंग स्नान 
(न्हाण) घालतालीं. लक्ष्मीपुजना दिसा हांगा 
'पगडीपट' म्हणल्यार घुलांनी(फांशांनी) 
खेळपाची प्रथा आशिल्ली. 

रथसप्रमीय हांगा मोठे उमेदीन 
मनयताले. आंगण सारोवन, रांगोळी घालून 
थंय तीन फातरांची चूल करतालीं. मागीर 
रांदनीर 'सुगड' दवरून तातूंत शेणयांच्या 
उज्याचेर दूद्‌ तापयतालीं. ते पयलीं 
सुर्याची पुजा करून घराचे भरभराटी खातीर 

सांगणी करतालीं. उपरांत उजो मोटो करून 
सुगडांतलें दूद ओतोवन उडयतालीं. जे वटेन 
दूद ओतता ते वटेन पीक भरपूर येतलें असो 
समज रुढ आशिल्लो. 

फाल्गून म्हयन्यांत होळी आनी 
धुळवडय आगळे पद्दतीन जाताली. 
लांकडां-शेणयो मागीत पोराटे दारां दारांनी 
भोंवताले. कांय जाण ह्यो वस्ती चोरूनय 
हाडटाले. रती-मदनाच्या लांकडी मुतींची 
मिरवणूक काडटाले. मागीर थारावीक 
जाग्यार तांची स्थापना करून दादले धुळवट 
वा रंगपंचम मनयताले. हातूंत बायलांक 
वचपाक मनाय आशिल्ली. होळी पेट्टकच 
एकट्यान खादार उदकान भरिक्ली घागर 
घेवन आगट्याक तीन फेरे मारपाचे मागीर 
तें उदक एकामेकाच्या आंगार ओतपाचें. 
उपरांत सगळ्यांनी न्हावपाचें आसतालें. 
होळयेक जोडून आनीक एक प्रथा आशिल्ली 

ती म्हणल्यार, दुसर्‍या दिसा पेट्टे होळयेंतले 
इंगळे घेवन लोक वताले आनी मागीर ते 
आंगणांत घालून ताचेर चणे भाजताले. हे 
चणे भायरूच खावंक जाय अशें मानताले. 
समारोप 
एका काळार चाली-परंपरा ह्यो 
समाजाचे वृद्धीचें साधन आशिल्ले. ताका 
लागून समाज तांकां चिकटून आशिल्लो. 
आयज काळ बदलला, आधुनीक जगांत 
कितल्योश्योच चाली-रिती काळाभायऱ्यो 
जाल्यात, तरी पूण आयजूय बऱयोच सम 
जात जिवंत आसात. उत्तर कन्नड वाठारांत 
आशिल्ल्यो कितल्योश्योच चाली- परंपरा 
काळमव्हांवतेंत आतां घोळणुकेंतल्यान गुडूप 
जाल्यात, मात जाण्ट्यां- म्हाताऱ्याचे 
स्मृतींत त्यो आजूनय शाबूत आसात. 
(टीप : मूळ मराठी बयल्यान स्वैर अनुवाद.) 
000 

(लोककाणी) 
गावपी : 
श्री. बोमो गांवकार, कर्ल-केपें 
सुरांवपी : 


श्री. जानु गांवकार, कर्ल-केपें 
श्री. बाबी गांवकार, कर्ल-केपें 
ता. 5-9-1991 


बोमो गांवकार : पिराय : (अदमास) 
80. केपें तालुक्‍यांतल्या कर्ल गांवचे 
लोकसंस्कृतीचे म्हालगडे, उपासक. 
“गावन काणी' तशेंच 'बनवड़' गायन 
प्रकारांत हातखंडो. गोवा कोंकणी 
अकादेमी प्रकाशीत 'कलेची बनवड' 
पुस्तकांत तांणी गायिल्ल्या 'बनवड' 
काव्य प्रकाराचो आस्पाव. सपर्क : 
कर्ल, केपें, गोंय-403705 


जयती नायक : जल्म : 1962, 
सर्जनशील लेखक आनी लोकवेद 
संशोधक. कथा, कविता, नाटक, 
बालसाहित्य, अणकार, निबंध, 
लोकवेद अश्या साहित्य प्रकारांत 
लेखन. 33 पुस्तकां प्रकाशीत, 
साहित्याचो जायत्या हेर भारतीय 
भाशांनी तशेंच इंग्लीश भाशेंत 
अणकार. केंद्रीय साहित्य अकादेमी 
पुरस्कारान (2004) सन्मानीत. 
सपर्क : आमोणें, केपें, गोंय - 403 
705, मो. : 9823575623 





सकलन : डॉ. जयंती नायक 





भुजिग राजा 


कंथा वर्तू भुजिंगाची रे, 
कंथा वर्तू भुजिंगाची मूं 


बर्‍या पाताळखडा राज्या रे, 
बर्‍या पाताळखडा राज्या मूं 


आसा मोठे मोठे शेखर रे, 
आसा मोठे मोठे शेखर मूं 


: अशे मोठे मोठे शेख आसा ते एक काय तेंतुतलो मोठो 
शेख काय, तेच्या मनांत काय तर येवजलें. आपूण म्हण्टा 
ह्या जल्मा येवन काय मेळटा तें खावपाचें काय रे देवा! 
आनी सारो हो जल्म काय फुकट रे देवा म्हण काय मोठो, 
मनां ध्यानां येवजूक तर लागलो. 


बरो येवजूंक लागला रे, 
बरो येवजूक लागला मू. 


: ह्या म्हणों लागलो जगाचेर चौद्यांशी लक्ष म्हणों लागलो 
की जल्म, इतलो काय प्राणी आसा. साऱ्या काय प्राण्या 
म्हणों लागलो की तें सोदून खावंचें पडटा आनी स्वता 
म्हणों लागलो की हातीन करून खावपाचें म्हणों लागलो 
की तो मनशाचो तर जल्म. 





1. शेख = शेण, शेश, शेशनाग. 

सुख-दूख नी मेळटा रे, 
सुख-दूख नी मेळटा मूं 


आपल्या इत्से जायें तेंबूं रे, 
आपल्या इत्से जायें तेंवूं मूं 


: जें काय म्हण्टा आपल्या इत्से जायें तें काय तर करू तर 
मेळटा. असो काय मनशाचो जल्म म्हणलो नी तेणी काय 
मोठें काय मन घट तर केला. 


शेख वयर नी सरला रे, 
शेख वयर नी सरला मू 


येयला मृत्यूखंड राज्यां रे, 
येयला मृत्यूखंड राज्या मू 


बर्‍या अटग्या वनाक रे, 
बर्‍या अटग्या वनाक मूं 


बरो चदणाचो रूख रे, 
बरो चंदणाचो रूख मूं 


: असो काय बरो चंदणाचो रूख काय आसा. 


रूखार वयर नी सरला रे, 
रूखार वयर नी सरला मूं 


: आनी तो काय अरण्यांत रुखाचेर मोठो सुशेग काय 
तर आसा. आनी हे वटेन ह्या काय राज्यां योक? काय 
मोठो लाकड़ां तर काय करणारो मनीस तर आसा. आनी 
तो काय सकाळीं पेज काय जेयलो आनी आपली काय 
आंकड़ी - कोयती कमरा तर काय बांदली. 


2. योक = एक 

कांबळ खांदार घेतिला रे, 
कांबळ खांदार घेतिला मूं 


कुराड खांदाक मारिला रे, 
कुराड खांदाक मारिला मू 


धल्ला जंगलाचो तो मार्ग रे, 
धल्ला जंगलाचो तो मार्ग मू. 


: असो काय मोठो आपल्या मागन काय चलोन काय 
गेलो रे देवा, आनी काय मोठो रूख योक माल्लो जाल्यार 
आपल्याक काय मोठ्यो चार कापट्यो फोडून मेळटल्यो 
आनी आपलें काय एक चार दीस जिवन तर चलतलें. 


अश्यो बुद्धी नी करिता रे, 
अश्यो बुद्धी नी करिता मू 


: अश्यो बुद्धी करता बुसून त्या चंदणा रुखा मुळांत 
काय पावलो, बरो रूख म्हणलो आनी हेच्यो चार दीस 
आपल्याक कापट्यो पुरो जातल्यो, अशें म्हणले आनी ती 
कांबळी घडी काय सकल तर दवल्ली. 


रूख मारूक लागला रे, 
रूख मारूक लागला मू 


बरो चदणाचो रूख रे, 
बरो चंदणाचो रूख मू 


: तो काय रूख मारून सकल उड़यलो रे देवा. आनी 
सकल उडयतकच असो काय मोठो हो त्या मुळाचेर पांय 
दिवन वयर काय चड़लो. वयर चड़ जाल्यार कोण काय 
मज्जा जाली रे देवा. 


शेखान फडा नी ती केल्या रे, 
शेखान फडा नी ती केल्या मूं 

मामा भंयाभीत जाला रे, 
मामा भयाभीत जाला मूं 


: शेखान तशी फडा कर नाका तो लाकडांकार काय तर 
भिलो. आपल्याक जर खायल्यार, आपल्या बायल- 
भुरग्याचें कशे चलतलें, अशें म्हण काय ध्यानां-मनां काय 
येवजूंक लागलो. आनी त्या वेळाचेर कोण मज्जा काय 
मोठी लाकडांकार मामान तर केल्या. 


कांबळी फट्या घडी सोडला रे, 
कांबळी फट्या घडी सोडला मूं 


: आनी दपत - लिपत वचून काय त्या शेखाचेर वयल्यान 
काय कांबळ तर घातली. 


शेखा गुटली नी बांदिला रे, 
शेखा गुटली नी बांदिला मूं 


: शेखा बांदली गुटली आनी काय ती पोटली माथ्यार 
घेतली नी काय मोठो काय आपले घरचे वाटे तर लागला. 
भुरग्या-बाळां खावद्या, बायले खावद्या, मागीर आपल्याक 
खावू! सगळीं मेलीं जाल्यार पूण वावर गेलो, असो काय 
म्हणलो आनी हाती पोटली घेयली नी घरचे वाटे तर गेला. 
आनी त्या वेळाचेर बायलेन काय आपल्या भुरग्यां माथ्याक 
तेल घायलां नी मोठी बरी काय आंगणां तर बसल्या. 


उयो मारूक लागल्या रे, 
भुरग्या केंस नी उगयता मूं 


: इतलें करता पसून म्हण्टा आतां गेलेलो आपलो भरतार 
रोकडोच काय परतलो म्हण्टा रे देवा. पळय जाल्यार तो 
तर पोटली घेवन येता अशें म्हणली, नी तो काय घरांत 
भितर सरलो रे देवा. 

घरां भितर तो गेला रे, 
घरां भितर तो गेला मूं 


: आनी त्या कांबळी फट्याची गुटली बरी काय आपल्या 
भितल्ल्या कुड़ीं काय व्हरून तर दवल्ली. आनी आपूण 
भितर सल्लो आनी भुरग्यां-बाळां भितर काय तर धाडलो. 
आनी बायले सांगलें काय ती पोटली मात्शी सोड म्हणों 
लागलो. बायले खावंद्या, मागीर भुरग्यां खाबंद्या, शेवट 
मागीर आपल्या खावद्यां अशें म्हणपाचो बेत केलो आनी 
तेणी मोठो काय ते बायले पोटली सोडों तर लायल्या. 


पोटल्या कोण मौज जाला रे, 
पोटल्यां कोण मौज जाला मूं 


: तो शेख आसलो तेणें काय मोठें सुंदर माणकां-मोतयांचें 
रुप काय धारण केला आनी त्या माणकां-मोतयांची काय 
पोटली सोडटकच मोठो काय घरार उजवाड पडला. 


बायल धांवट भायर येयल्या रे, 
बायल धांवट भायर येयल्या मूं 


म्हाज्या स्वामी पती भरतारा रे, 
म्हाज्या स्वामी पती भरतारा मूं 


हेंवूं कितें नी हाडिला रे, 
हेंवू कितें नी हाडिलां मूं 


: कोणाले चोरून काय हाडों ना मूं? अशें काय आकांतून 
आपल्या घोवा काय इचारू लागली. आनी मागीर तो 
काय बायले काय सांगूं तर लागला. 


म्हाजे प्राणसखे वस्तुरे गे, 
म्हाजे प्राणसखे कस्तुरे मूं 

तेंबूं देवान तें दिला गे, 
तेंवू देवान तें दिलां मूं 


: देवान दिलां तें म्हण्टा की खावया. अशें म्हणलें आनी 
बरो काय हातीं माणकां - मोतयांचो हार घेतलो नी बरो 
शेल्याक काय बांदिला. 


गेलो राजाच्या दारा रे, 
गेलो राजाच्या दारां मूं 


: असो काय त्या राजाक भुरगें काय बाळ ना रे देवा. आनी 
हो माणकां-मोतयांचो हार काडला नी मोठो काय राजा 
अर्पण केला. आनी तो हार दिल्या नंतर कांय आपल्याक 
योक पायलीभर - मणभर तांदूळ मेळटले अशा बेतान 
काय व्हरोन तो हार काय राजाक दिला. राजा काय भितर 
येयलो नी तेका काय दान-द्रियें तर भरपूर दिलां. असो 
तांदूळ - गोटो काय पयसो - आटको काय तर दिला. 
तेवू घेयलो आनी आपल्या घरीं काय लाकडांकार येयलो . 
आनी त्या पयशा-आटक्याचेर काय तेणें आपल्याक इल्ली 
दाटी तर केली. 


आपलो संवसार थाटिला रे, 
आपलो संवसार थाटिला मूं 


: आनी माणकां - मोतयांचो हार काय राजान आपले पेटयें 
घालून काय चायी तर केल्या. आनी थोडे दीस काय म्हयने 
गेले त्यावेळार ह्या राजाक काय दुसऱया राजाची मोठी 
लग्नाची व्होंबळीक काय पावली रे देवा. 


राणये आमत्रण पावला रे, 
राणये आमंत्रण पावलां मूं 

अनन्य 


: राणये आमंत्रण पावतगेच काय राजान तो पेटे आसा तो 
हार घालून काय मोठें लग्ना चल म्हुणोन तर सांगलां. त्या 
वेळाचेर राणी गेली आनी ते पेटयेची चायी काय काडली 
रे देवा. 


सुंदर बाळक नी आसा रे, 
सुंदर बाळक नी आसा मूं 


: त्या हाराचें बाळक तयार जालें आनी ती काय वार्ता 
राजा कळटकच राजा खुशी जालो. आनी दोगां जाणां 
मोठीं खुशाल जालीं नी, मोठीं तेमीं काय तेची नांव - 
नांवरस पळयली रे देवा. 


नांव भुजिंग कुंवर येयला रे, 
नाव भुजिंग कुंवर येयलां मूं 


: अशें काय त्या राणये भुरग्या पळयतकच मोठें काय दूद 
पाझरू लागलें. 


बाळा दूद नी पाजयता रे, 
बाळा दूद नी पाजयता मूं 


: असो काय मोठो बारा दिसांकडेन पाळण्यांत काय 
घातलो रे देवा. 


बाळा झेलप्यो नी ती दिता रे, 
बाळा झेलप्यो नी ती दिता मूं 


: आनी त्या वेळाचेर राजान काय आपले हांडे भरून 
लोकांक काय गोर-गरिबांक दान केला धर्म रे देवा. 


लोकां खुशाल तो केला रे, 
लोकां खुशाल तो केला मूं 

: आनी बाळ आसा तो वाडी काय वाडूं लागला. आनी 
चार दिसां आसा तो मोठो काय आठ दिसां दिसता, आनी 
आठ दिसां आसा तो काय मोठो म्हयन्याचो काय दिसता 


रे देवा. 
बाळ वाडी नी वाडता रे, 
बाळ वाडी नी वाडता मूं 

: अशें करून वर्स काय लोटले रे देवा. 


बाळ नाचोंक लागला रे, 
बाळ खेळोंक लागला मूं 


: अशें करता पसून वर्सा काय गेलीं, असो काय कुंबर 
चार-पांच बर्सांचो तर जालो. 


बरो शाळा नी शिकता रे, 
बरो शाळा नी शिकता मूं 


: इतलें करतापसून बारा व्सांचो काय जालो रे देवा. 
लोकांबरोबर इकडेन तिकडेन भोंवोंक काय लागलो. आनी 
भोंबता भोंबता मोठो काय भायल्या वाड्यात काय भोंबों 
तर लागलो. 


बरो मजा नी मारिला रे, 
बरो मजा नी मारिला मू 


: भोंबत भोंवत मोठो काय एका दिसा कलवंताच्या 
वाङ्यार काय बचोन पडलो रे देवा. 


बरें सुंदर कलवंत गो, 
बरें सुंदर कलवंत मूं 

अनन्य 


: आनी ह्या कुंवर पळोवन हेंवूय बी मोठें काय भुलोन 
पडलें रे देवा. आनी आपल्यालो पानां इडो दिवन काय ह्या 
भुजिंगा बाळा मोठो काय भुलोन तर घेतला. 


दोगां संग नी तो जाला रे, 
दोगां संग नी तो जाला मूं 


: अशीं काय तीं दोगां जाणां खेळ खेळटा, फकाणां मौज 
मारता, मस्कऱ्यो रे देवा. आनी केन्ना येवजत तेन्ना येयलो 
घडीभर घरा आनी मागीर येयलो तसो कलवंतागेर बयता. 


असो धंदो नी चलता रे, 
असो धंदो नी चलता मूं 


: अशें करून काय शेवट मागीर काय आपल्या घरा 
येवपाची याद ना सूद रे देवा. आनी त्या वेळाचेर मोठी 
राजा - राणयेक चिंता तर पडली. 


राजा - राणी येवजू लागल्या रे, 
राजा - राणी येवजूं लागल्या मूं 


: आतां म्हुणों लागली की आपलो भुरगो असो सोडत 
जाल्यार शेणून पडटलो रे देवा. 


राज्य कोण नी चलयतलो रे, 
राज्य कोण नी चलयतलो मू 


: आतां म्हुणों लागलीं की तेका लग्न केल्या शिवाय 
तो आपलें घरदार म्हण बळखूं शकचो ना रे देवा. अशें 
म्हणोन काय मोठी राजा-राणी इचार काय करूंक तर 
लागलीं आनी त्या वेळाचेर राजा - राणयेन मोठे काय 
आपले शिपाय - पेदे तर आपयल्या. 

म्हाज्या रामजी - गोमजी रे, 
म्हाज्या रामजी - गोमजी मूं 


सागता तेंवूं नी आयकया रे, 
सांगता तेंवू नी आयकया मूं 


होंबू कुंवरा घेतलो फोटू रे, 
होवू कुंवर घेतलो फोटू मूं 


: हो म्हणों लागलो की बाळाचो फोटो, तुमी घेयाय. आनी 
तेका म्हणों लागली की फावो सारकी कन्या मेळटा ती 
तुमी सोयरीक तर करून येयाय. 


अशें राजा नी सागता रे, 
अशें राजा नी सागता मूं 


: अशें सांगतकच ते दोगूय मोठे काय शिपाय उठले नी 
आपल्या काय मार्गा लागले. 


गांव देश नी भोंवता रे, 
गांव देश नी भोंवता मूं 


सारें राज्य नी भोंवता रे, 
मोठीं मोठीं नी तीं राज्यां मूं 


: आनी कोणाली कन्या आसा म्हण काय इचार तर करू 
लागल्या, जाल्यार कोणागेर खंयच तर मेळना, हे शिपाय 
काय तर मोठे भोवोन भोवोन जार तर जाले, पांये काय 
दुखोंक लागले. हे वटेन ते वटेन वतान काय करपले रे 


देवा. 


फुडें मार्ग नी चलता रे, 
फुडें मार्ग नी चलता मूं 

बरे तानेन तानेले रे, 
बरे भुकेन भुकेले मूं 


: अशे काय तानेन तानेले, भुकेन भुकेले, पूण तेंकां काय 
उदक चिमटीभर मेळना रे देवा. बांय दिसता म्हण्टल्यार 
काय दोर ना, तांबयो ना, कांय ना रे देवा. बांयी उदक 
आसा म्हटल्यार काय तर मेळना. 


दोगां ताळो नी तो सुकला रे, 
ताळो कोण भाशे पडला मूं 


: ताळो सामको सुकोन येयलो, पूण उदक चिमटीभर तोंडां 
काय पडना रे देवा. 


दोगू दोगू नी शिपाय रे, 
दोगू दोगू नी शिपाय मूं 


बरे बायचेर नी ते उबे रे, 
बरे बांयचेर नी ते उबे मू 


: अशे काय दोगू बांयचेर काय तानेक लागून तळमळटा 
रे देवा. 


फुडें राज्यां खाली कोण रे, 
फुडें राज्यां खाली कोण मूं 


: अशी काय मोठी राजकन्या काय उपवर माळ्याचेर काय 
त्या दोगी शिपायां काय पळोवूं लागली. 


ध्याना - मनाक येवजिता रे, 
ध्याना - मनाक येवजिता मूं 

: अशे काय ध्यानां - मनां येवजून काय म्हणों लागली, 
कोण देशाचे कोण येयल्ले ते काय ताने लागून काय तर 
तळमळटा. इतलें मनां येवजिलें नी बाप्पा फुड्यां काय 
येयली. 


म्हाज्या बाप्पा नहूं तू पित्या रे, 
म्हाज्या बाप्पा न्हूं तूं पित्या मूं 


हे ते म्हणों लागले की बांयचेर, ताने लागून म्हणों लागले 
की, ते तर तळमळटात. 


तेंका आपोवन तूं हाड रे, 
तेंकां आपोवन तूं हाड मूं 


: इतलें सांगतरेच काय राजान आपलो शिपाय काय 
धाडला रे देवा, आनी त्या शिपायाक काय आपल्या घरी 
काय आपोवन काय हाडला आनी त्या आंगणां फुडें काय 
तेंकां हातरी - सोटे सोडून काय मोठो तेंकां बसकार केला. 


साकर - पाणी नी तें दिला रे, 
साकर - पाणी नी तें दिला मूं 


तेंकां थंड पयलीं केला रे, 
तेंकां थंड पयलीं केला मू 


: आनी काय तेंका मागीर इचार काय केला. 


तुमी कोणा नी राज्याचे रे, 
तुमी कोणा नी राज्याचे मू 


: तर अमक्या राज्याचे म्हणोन काय आमी काय ते शिपाय 
रे देवा. जाल्यार म्हणों लागले की तेच्या कुंवराक आमी 

सोयरागत काय पळोवूं येयलेले. जाल्यार म्हुणों लागले 
की आमी सगळ्यां राज्यां भोंवोन भोंबोन म्हुणों लागले 
की जार तर जाले, आनी आमी येवन म्हुणों लागले की 
हांगां तर पावले. आनी नंतर काय तेणी त्या, कुंवरा फोटू 
तर दाखयलो. 


फोटू सुंदर दिसता रे, 
फोटू सुंदर दिसता मूं 


राजा कुंवर नी मानवला रे, 
राजा कुंवर नी मानवला मूं 


राजा मना पसंत पडला रे, 
राजा मना पसंत पडला मूं 


: असो काय कुंवर आसा तो काय मोठो, फोटू काय तेच्या 
मनांत काय पसंत तर पडला, आनी तो फोटू काय घेवन 
काय आपल्या कन्ये फुड्यांत काय तर गेला. 


म्हाज्या बाये न्हूं तू धुये गो, 
म्हाज्या बाये न्हू तू धुये मू 


होवू न्हवरो तुका करया गो, 
होवू न्हवरो तुका करया मूं 


: तो फोटू काय कन्येन काय आपल्या दोळ्यांनी काय 
पळोवन काय घेतला आनी आपल्या मना भर सारको 
काय भरतार काय आसा रे देवा. अशे म्हणलें आनी 
आपलो फोटू काडला नी बाप्पा कडेन काय दिला. 


तोवू फोटू नी तो घेवन रे, 
तोवूं फोटू नी तो घेवन मूं 

: कन्या बी अशी स्वरूप सुंदरी रे देवा मोठी काय गोरी 
- गोमटी किल्ला कोमटी. आनी अशेतरेची काय कन्या, 
तियेन आपलो फोटू काडला नी तो बापायकडेन काय 
दिला रे देवा. 


राजा खाली नी देंवला रे, 
राजा खाली नी देंवला मूं 


: असो काय खाली देंवला नी हो म्हणलो की आपल्या 
कन्येचो काय फोटू आनी त्या वेळाचेर ते शिपाय काय 
त्या फोटवा पळोवन मोठे खुशाल काय जाले. आनी काय 
राजान काय मोठे पंचांग काडलें नी मोठे काय आपले म्हुर्त 
पळोवंक लागला. 


येळ म्हुर्त नी पळयता रे, 
येळ म्हुर्त नी पळयता मूं 


: चड दीस नी काडपाचे ना म्हण काय मोठो त्या शिपायां 
सांगों लागलो. ताबडतोब आमी लग्न काय थाराया आनी 
रोकडें लग्र काय कन्न तर बडया. 


अशी वर्द नी ती केला रे, 
अशी वर्द नी ती केला मूं 


: फालच्या आयतारा म्हणलो की पुण्यवाचन आनी सोमारा 
म्हणों लागलो लग्न लावंचें. 


इतलें बेगीन थारायला रे, 
इतलें बेगीन थारायलां मूं 


: इतलें काय येळ - म्हुर्त थारायला नी शिपाय काय ते 
फोटू घेतला नी आपल्या राज्याची वाट काय धल्ली. 


आपल्या राज्यांक चालता रे, 
आपल्या राज्यांक चालता मू 


144 


अनन्य 


: आनी राजा आसा तो काय शिपाय गेल्या ते वाटेन काय 
मोठो दोळे घालून काय तर पळयता. आनी काय हे दोगू 
शिपाय आसा ते हांसत खेळत काय वयता रे देवा. 


दोगां तोंडां नी तीं हांसती रे, 
दोगां तोंडा नी तीं हांसती मूं 


राजा खुशाल तो जाला रे, 
राजा खुशाल तो जाला मू 


: असो काय राजा आसा तो खुशाल काय जालो, आनी 
वचना फुडे तेंकां काय बसकार काय दिला नी मोठो उदक 
- पाणी काय दिवून तेंकां थंड काय केला. 


मागीर खबर मात्र घेतला रे, 
मागीर खबर मात्र घेतला मू 


: अदमास घेतगेर, बरी खबर, म्हण शिपाय काय राजा 
सांगों लागले. 


लग्ना म्हुर्त नी थारयला रे, 
लग्ना म्हुर्त नी थारयला मू 


: जावंदया म्हण लागले की तुमगेली लग्नाची सारी काय 
तयारी, अशें म्हणोन राजा काय सांगों तर लागले. 


राजान लोकां रयता सागला रे, 
राजान लग्ना कुवरा सागला मू. 


मळे माटोव जपूक सांगला रे, 
मळे माटोव जपूंक सांगला मूं 

: अशें काय रयत - कूळ येयलां नी कोणें काय हे तें 
सामान पुनोवन काय मोठो रोकडो माटोब काय तयार 
केला. आनी सवर्णा-माणकां बोतयलीं आनी ते वाटेन 
अशी काय साळ-दाळ कांडून काय मोठी काय सगळी 
तयारी काय केल्या. 


एक शिपाय उठला रे, 
एक शिपाय उठला मूं 


तोवू फोटू नी घेतिला रे, 
तोवू फोटू नी घेतिला मूं 


: तो फोटू घेतला नी मोठो काय त्या कलवंताच्या वाड्यार 
काय गेला, आनी त्या वेळाचेर तें कलवंत काय आपल्या 
हातीं मोठी एक सान्न काय घेतली आनी सान्न काय मारता 
रे देवा. 


आपलें आगण झाडिता गो, 
आपलें आगण झाडिता मूं 


अशें काय आपलें आंगण झाडीत येयत, मोठें काय अशें 
आंगणां पावलें रे देवा. आनी त्या येळाचेर शिपायमामा 
काय मोठो तेच्या दारांत काय पावला. 


म्हाज्या शिपाय नी मामा रे, 
म्हाज्या शिपाय नी मामा मूं. 


कसलें कायनी तें जालां रे, 
कसलें काय तुमचें जालां मूं 


: ना म्हणलो की, आपूण म्हणलो की, कुंवरा म्हणलो की 
सोयरीक घेवन येयला. ते म्हणों लागलो की कन्ये फोटू 
दाखोवपाक तर येयला. 

कन्ये फोटू नी तो हाडला गो, 
कन्ये फोटू नी तो हाडला मू 


: कन्ये फोटू म्हण्टकच तेणी काय मोठो तो मागून तर 
घेतला आनी त्या येळाचेर त्या शिपायान काय त्या 
कलवंता हाती मोठो तो फोटू काय तर दिला. 


कन्या सुदर दिसता रे, 
कन्या सुदर दिसता मू 


: कन्या आसा ती स्वरूप - सुंदर काय दिसता. हेचेर नदर 
पडटकच कुंवर आपल्या काय सोडून तर वयतलो. 


अशें मनाक येवजला रे, 
अशें मनाक येवजलां मूं 


: अशें मनांत काय येवजलां नी तेगे दोळ्यां काय काजळ 
घायलें आसलेलें. 


दोळ्या बोट नी लायिला रे, 
दोळ्यां काजळ नी लायिला मूं 


कन्ये फोटवा दोळ्यां लायिला रे, 
कन्ये फोटवा दोळ्यां लायिला मूं 


एक दोळो कुड़डो केला रे, 
एक दोळो कुड्डो केला मूं 


: एक दोळो कुड्डो केलो नी तो बेगी-बेगीन फोटू काय 
दवल्लो नी अशें काय मोठें आपल्या शेटी काय दाखोवपा 
गेलें. आं, म्हण लागलें की, तुगे म्हणो लागलें की व्हंकल 
आंगान बरी धश्ट - पुश्ट तर आसा. 

एक दोळो नी तो कुड्डो रे, 
एक दोळो नी तो कुड्डो मूं 


: अशे म्हण्टकच त्या कुंवराचें मान काय परतलें. त्या 
फोटवा काय चोयलें ना रे देवा. आनी आतां काय येवजूं 
लागलो, आई - बाप्पान काय सोयरीक केल्ली काय 
पटची ना. 


तेंबूं लग्न नी जातलो रे, 
तेंबू लग्न नी जातलो मूं. 


: आनी बायले सोडटलो आवय - बापाय सुवादीन आनी 
आपूण कलवंतागेर येवन रावतलो अशें मनां येवजिलें 
आनी तेवटेन मोठो लम्नाचो दीस काय थारयलो रे देवा. 


तेंवूं कुंवरान सांगिला रे, 
तेंबूं कृवरान सांगिला मूं 


बरो भुजिंग नी बाळ रे, 
बरो भुजिंग नी बाळ मूं 


: कुंबरान वर्द दिली आनी शिपाय काय परतोन आपल्या 
राज्यां काय फाटीं येयलो. आनी हे वटेन राजान आसा ती 
सारी तयारी काय करून सिद्ध काय केल्या. 


पावला आयताराचो दीस रे, 
पावला आयताराचो दीस मूं 


: असो आयतारा दिसा आसा तो मोठो भुजिंग बाळ 
उठलो आनी आपल्या घरी काय गेला. आनी हे वटेन 
राजान आसा ते काय मोठे भट-बिरामण पुनयले, बाजंत्री 
काय पुनयले, कलवंत - पात्र काय आपयलें रे देवा. 


148 अनन्य 


आनी कोण काय नाचता, कोण काय वाजता, इलामत- 
दिवट्यो काय पेटूटा रे देवा. अशीं हे वटेन पुण्यवचना 
काय जालीं रे देवा. 


बरें सांजेच्या येळार रे, 
बरें सांजेच्या येळार मू 


न्हवर्‍या शिरंगार तो केला रे, 
न्हवर्‍्या शिरंगार तो केला मू 


: असो न्हवर्‍्या शिरंगार काय केला आनी मोठीं बाजत्रां 
काय वाजतात, कलवंतां - पात्रां काय नाचतात, मोठ्यो 
इलामत- दिवट्यो काय पेटूटात रे देवा. 


फोग पेट नी लायिता रे, 

फोग पेट नी लायिता मूं 
: इतले करीत काय ते काय मोठे मार्गा लागले काय रे 
देवा. 

गेला व्हंकलेच्या नी राज्या रे, 

गेला व्हकलेच्या नी राज्या मू 


पावला फातोडेच्या पारा रे, 
पावला फातोडेच्या पारा मूं 


: असो काय सकाळीं मोठी णवा सुमार काय म्हुर्त धल्ला 
नी त्यावेळार तेमी मोठो काय लग्नाचो थाट काय केला. 
आनी काय मोठो न्हवरो काय माटवा गेला नी मोठो 
काय तेमी त्या वटेन अंतरपाट काय धल्ला. आनी हे 
वटेन व्हकल हाड़ली, आनी अंतरपाटा ते वटेन काय उबी 
केला. आनी भटान काय मोठे मंत्र जपले, मंगलाश्‍्टकां 
काय म्हणलीं रे देवा. 

समरपयामी सावधान रे, 
समरपयामी सावधान मूं 


: अशें म्हणून काय मोठी व्हंकलेन आसा ती न्हवऱर्‍्या काय 
माळ घायली, आनी न्हवर्‍यान आपली माळ आसा ती 
व्हंकले काय घायली. 


दोगां लग्न नी लायिला रे, 
दोगा लग्न नी लायिला मूं 


: अशें दोगांयलें लग्न काय लागून, चार दीस पासून मोठो 
थाट काय चल्लो. 


चवथ्या दिसा व्होर परतला रे, 
चवथ्या दिसा व्होर परतला मूं 


येयला भुजिंगाच्या राज्या रे, 
येयला भुजिंगाच्या राज्यां मू 


: अशी काय भुजिंगाच्या राज्यां पावतरीच काय मोठी 
घरभरवणी घेतली रे देवा. आनी मोठो थाट काय सुवाळो 
केलो आनी मोठें लग्न आसा तें काय संपादन जालां. आनी 
राजान त्या येळाचेर मोठें द्रियें आसा तें दान केला रे देवा. 


लोकां खुशाल तो केला रे, 
लोकां खुशाल तो केला मू 


: आनी तेंचें बरें जावू म्हणून लोक आसा तो आप- 
आपल्या घरी काय गेला, आनी हे बटेन भुजिंग बाळ 
आसा तो उठलो आनी काय मोठो कलवताच्या वाड्यार 
काय गेला. आनी व्हकल आसा ती काय मोठी आपल्या 
घरी काय उल्ली. आनी तो कलवंता वाड्यार गेलो तो 
काय मोठो आपल्या घरा काय परतोंक शकलो ना. 


चार - आठ दीस गेले रे, 
चार - आठ दीस गेले मूं 


थाव - पत्तो देवा नायी रे, 
थाव - पत्तो देवा नायी मूं 


भरताराची वाट चोयता रे, 
भरताराची वाट चोयता मूं 


: अशी काय ती कन्या आसा ती काय उपवर जाली. 
भरताराची याद काय येता रे देवा. 


भरतार पळोवंक मेळना रे, 
भरतार पळोवंक मेळना मूं 


ध्याना-मना येवजिता गे, 
ध्याना-मनां येवजिता मू 


आतां कितें नी तें करू रे, 
आतां कितें नी तें करू मू 
येकू म्हयनो देवा गेलो रे, 
येकू म्हयनो देवा गेलो मू. 


: अशें काय ध्यानां-मनां येवजून, काय कितें करतलें, 
कात करतले, म्हण बुद्धी काय करू लागली रे देवा. आनी 
त्या येळाचेर मोठी काय येक येवजणी सुचली रे देवा. 


आपल्या मामी नी मामाक रे, 
आपल्या मामी नी मामाक मूं 


तिवू सून नी सागता रे, 
तिवू सून नी सागता मूं 

: मामी-मामा म्हणली की आपूण आपल्या मोठ्या एक 
गोश्टीखातीर म्हुणों लागली की कुळारा वचून तर येता. हय 
बाये म्हुणों लागलीं की, वयता जाल्यार वच म्हुणों लागलीं 
की, आपणें सदूद्यां तुका हाडून तरासां तर उडयलां. इतलें 
म्हणलें आनी आपल्याक जाय तें कितें घेयलें आनी कन्या 
आसा ती मोठी काय भायर सल्ली रे देवा. 


बरे मार्ग नी चलता रे, 
बरे मार्ग नी चलता मूं 


चल्ल्या गवळ्यांच्या वाडीर रे, 
चल्ल्या गवळ्यांच्या वाडीर मूं 


: आनी त्या गवळ्यांच्या वाडीर काय मोठी भितर सल्ली 
रे देवा. 


बरी गवळण ती बाई गे, 
बरी गवळण ती बाई यूं 


: ते गवळणी बाये काय सांगो काय लागली. गवळणी 
म्हणो लागली की तुजो पोशाख, पांयां नाकूट ते मस्तकी 
केंस पासून जे अळंकार आसा ते आपल्या घडीभर तर 
जाये. आनी त्या येळाचेर आपले कपडे आसा ते, मोठे 
काय सुंदर आसा ते काडून काय त्या गवळणी काय दिले 
रे देवा. आनी तूं म्हणों लागली आयचो दीस काय सोड 
आनी मोठी काय दुसऱया घरी काय वचोन काय राव. 
अशातरेन ती गवळण मोठी काय आपल्या भुरग्यां-बाळां 
घेयली आनी मोठी काय दुसऱ्या वाडीर काय वचोन काय 
रावली. 


बरी राजाची नी सून रे, 
बरी राजाची नी सून मू 

: बरो सगळो शिरंगार काय केला, गवळणीचो भेस रे देवा, 
आनी बरो काय दुदाचो मगो' घेतला माथ्यार. 


बरी भायर नी सरला रे, 
बरी भायर नी सरला मूं 


गेली वाड्यांनी भोवोंक गे, 
गेली वाड्यांनी भोवोंक मूं 


: अशी काय वाड्यार भोवोन भोवोन काय दूद काय 
इकोंक तर लागली. 


पावली कलवंताच्या दारां रे, 
पावली कलवंताच्या दारां मूं 


कोण बायी नी घराक रे, 
कोण बायी नी घरांक मूं 


कोणां दूद नी जायी जाल्यार घेया गे, 
कोणां दूद नी जायी जाल्यार घेया मूं 


: अशे म्हण तेणी नी कोणी घरां आसा जाल्यार म्हुणों 
लागलें की दूद जायें जाल्यार की घेयात. 


बरो सुदर आवाज रे, 
बरो सुंदर आवाज मूं 


: सुंदर तिचो आवाज आयकतकच तोवय बी भुजिंग बाळ, 
कलवंत भायर सरतकच भायर सल्लो. आनी कलवंतान 
आपल्याक जाय तितकें दूद काय घेतलां. 


कुंवरा नदर पडला रे, 
कुंवरा नदर पडला मूं 


1. मगो = कळसो, कांसाडी. 

गवळण मनाक भरला रे, 
गवळण मनाक भरला मूं 


: ती गवळण मेळळ्यार काय आपूण परतो काय लग्न 
जातलो रे देवा, अशें काय मनाक काय येवजूंक लागलो. 


बरी गवळण परतला रे, 
गवळण आपल्या वाटे परतला मू 


: आनी ती खयच्यान वता ती पळयता आनी मोठो काय 
दोळो काडना रे देवा. 


बरो भुर्जिंगाचो बाळ रे, 
बरो भुजिंगाचो बाळ मूं 


: असो काय उठलो तो बाळ आनी मोठो काय कलवंता 
घरांतल्यान उठलो आनी त्या गवळणीच्या फाटल्यान काय 
चलों लागलो रे देवा. 


गवळण वयता नी ती फुडें रे, 
गवळण वयता नी ती फुडें मूं 


भुजिंग वयता नी फाटल्यान रे, 
भुजिंग वयता नी फाटल्यान मूं 


: अशीं काय दोगां चलोन चलोन काय मोठीं गवळ्या 
वाडीर काय पावल्या आनी गवळण गेली, त्या काय 
आपल्या वाडी भितर सल्ली आनी तीं दुदाचीं आयदनां 
काय भितर दवल्लीं नी पायलीभर गोंडे काय घेतले. 


बरी दात्यार बसला रे, 
बरी दात्यार बसला मूं 

बच्यो होंवयो नी पाडता रे, 
बच्यो होंवयो नी पाडता मूं 


: बायलांक दळों बसल्यार नासल्यो खंय होंवयो येतात! 
ती गवळण काय तेची इटंबणा करू लागली आनी मोठो 
काय राजा कलवंताच्या घरी काय नोकरी करूंक पडलो, 
अशातरेन काय ती लागली काय होंवयो करूंक. आनी तो 
होंबयो आयकत काय तेये फुड्यांत गेलो. 


बाजी इकडं येवू नाका रे, 
बाजी इकडं येवू नाका मूं 


आमी गवळ्याची नी जात रे, 
आमी गवळ्याची नी जात मू 


तुमी राजा नी ते धनी रे, 
तुमी येदे व्हडले राजा मू 


: तुमी काय येदे व्हडले राजा, आमची काय गवळ्याची 
हीन जात, तुमी काय काय आमच्या फुड्यांत येबंनाकात. 
अशेतरेन ती काय लागली तेका हिणसावपाक. आनी 
अशातरेन तेका आरतें काय परतें सांगू लागली, आनी 
म्हणों लागली की आपूण येता राजागेर, थिंगा तुका म्हणों 
लागली आपूण मेळटली. अशें काय सांगला आनी तेका 
मोठे तोंड आंबट करून काय कलबंतागेर धाडून काय 
दिला. आनी हे वटेन तेणी काय कोण मज्जा केल्या. 


त्यावूं गवळणी आपयला गे, 
त्यावूं गवळणी आपयला मूं 


: बाई म्हुणों लागली की तुजो शिरंगार म्हुणों लागली की 
तूं सांबाळ. आनी आपले काय कपडे घेयले नी तिका 

काय मोठो पयसो-आटको काय दिला. आनी मोठी काय 
ती राजसून उठली आनी आपल्या मार्गा तर लागली. 


आपल्या घरच्या नी राज्याक रे, 
आपल्या घरच्या नी राज्याक मूं 


बरें चालोन चालला गो, 
बरें पावोन पावला मूं. 


: अशी काय बरी चालोन चालली, पावोन पावली आपल्या 
घरी काय बरी पावली. आनी ती काय सुशेग आसा. हे 
वटेन त्या काय कलवंता कोण मज्जा जाला. 


कलवता खुंवलो नी लागला गो, 
कलवंता खुंवलो नी चाळवला मूं 


: रात्री काय तेचेकडेन खबऱर्‍यो माल्ल्यो, काय उलोवूं तर 
लागली. आनी अश्यो तश्यो खबरी सांगून मागीर काय 
तेगेल्या विशया काय हात घातलो . 


म्हाज्या नायका नी तू नायका रे, 
म्हाज्या नायका नी तूं नायका मूं 


: तर म्हणों लागलो की तुजे मरण कशें तर आसा? तर 
म्हणों लागलो की आपल्या मरण ना! कलवंतान म्हटलें, 
आब्बा! मरण ना? तर म्हणों लागलो की आपूण ह्या 
जल्मा आसा तो दुसर्‍या जलमा वयतो जाल्यार, म्हुणों 
लागलो की बायलेन इचारून घेतलें जाल्यार मरण. 


जाल्यार आपूण मेळना गो, 
जाल्यार आपूण मेळना मूं 

: आपल्या नांव जर बायलेन इचारून घेतलें जाल्यार 
आपूण ह्या जल्मा उरना आशे तेणें सांगलें. कुंवरान खरें 
आसा तें सांगलें आनी ते काय कलवंता पथ्यार पडलें. तें 
कलवंत काय तें मनां घेतलें आनी काय सुशेग तर आसा.. 


दुसरो दीस नी पावला रे, 
दुसरो दीस नी पावला मूं 


: दुसऱ्या दिसा उठून काय त्या भुजिंगाची वस्तुरी' आसा 
ती मोठी काय लागली आपलें घर-दार काय सारोवपाक. 
आनी पलंग शिंरगारूक काय लागली रे देवा. 


जाला साजेचा नी येळ रे, 
जाला साजेचा नी येळ मूं 


: असो काय साजेचो येळ जातकच काय मज्जा केल्या. 
असो काय पलंग शिरगारला, जायो-जुयो, शेंबतीं-मोगरीं 
अशातरेन काय फुलांचो पलंग शिरगारला. आनी सुंदर काय 
अशे अत्तराचे दिये काय लायले आनी काय आपल्याल्या 
आंगार काय मोठो शिरगार केला रे देवा. 


सर्व शिरगार तो केला रे, 
सर्व शिरंगार तो केला मूं. 


दिसता देवाची नी ती रंभा गे, 
दिसता देवांची नी ती रंभा मू 


इतली सुदर दिसता गो, 
सुंदर जानत दिसता मूं 





1. वस्तुरी = अस्तुरी, बायल. 


जुलै ते डिसेंबर 2016 


157 


: आनी आरत - बगूळ तयार करून काय दारां घोवाची 
वाट पळयता. 

बरो भुजिंग तो बाळ रे, 

बरो भृजिंग तो बाळ मूं 


: असो काय मोठो भायर सल्ला नी आपल्या मोठो काय 
घरीं वाट चल्ला. 


बरो चालोन चालला रे, 
बरो चालोन चालला मूं 


: असो काय चालून चालला, पावून पावला आपल्या 
आंगणी रे देवा. आनी आंगणां भितर सरतना झप्प कोन्न 
आपल्या बायलेचेर काय नदर पडली रे देवा. 


दोळ्यां काळोख नी येयला रे 
दोळ्यां काळोख नी येयला मूं 


बरो घुंवोळ मारिला रे, 
बरो घुंवोळ मारिला मूं 


: हो म्हण लागलो की चक्क करून सकल पडटलो आनी 
काय आसा ती कन्या मोठी काय धांवट येयली नी कोण 
भुजिंगा काय येंग माल्लीं नी तशी काय आरत - बगुळा 
बुंबाळणी काय शेवटून तर माल्ल्या. 


कृंवरा येंगाक मारिला रे, 
कुंवरा येंगाक मारिला मूं 


: आपल्या भरतारा येंग माल्ली नी मोठो काय भरतारा 
पलंगार काय व्होन्न दवल्लो. 


उदक - पाणी नी मारिला रे, 
उदक - पाणी नी मारिला मूं 

: उदक - पाणी मारून काय मोटो, तोंडां इल्लें घालून 
काय सावशीद काय केला. 


कुंवर दोळे उक्ते करता रे, 
कुंवरान दोळे उक्ते केला मू 


: आनी त्या कन्ये तोंडाचेर दोळे घायले नी मनां येवजूं 
काय लागलो रे देवा. 


कितली सुंदर वस्तुरी रे, 
कितली सुंदर वस्तुरी मू 


तिका सोडून आपूण खंयी रे, 
तिका सोडून आपूण खयी मूं 


: आनी आपूण म्हण्टा कलबंताच्या घरा मोठो काय 
कलवताचो शिरयिसवो काय जावन तर पडलो. आनी 
ही इतली सुंदर म्हण्टा, मिर्गनयनी' अशी म्हण्टा, देवांली 
देबरंभा काय दिसता. आनी आपले असले सस्तुरे सोडून 
म्हण्टा आपूण दुसऱ्या काय संगती तर पडला. 


पाडा पोडों ह्या जल्माचें रे, 
पाडा पोड़ों ह्या जल्माचें मूं 


: अशें म्हणून काय मोठो ध्यानां-मनां काय येवजितां रे 
देवा. आनी या नंतर मोठीं काय जेवणां जालीं काय खाणां 
जालीं रे देवा. आनी मागीर दोगां बसून काय मोठ्यो पान 
- तबकड्यो काडल्यो. 


बर्‍यो पान नी तबकड्यो रे, 
बच्यो पान नी तबकड्यो मूं 


1. मिर्गनयनी = मृगनयनी 

: बरी पान - तबकड्यो खावन काय दोगां मोठीं पलंगार 
काय खेळ खेळ्ळीं, फकाणां काय खेळ्ळीं. 


बरे दीस गेल्यो राती रे, 
बरे दीस गेल्यो राती मूं 


: अशी काय इतलें करता पासून काय कलवंताक ना 
ना तरेच्यो चिंता काय पडल्यो. आनी हो काय आपल्या 
घरची वाट काय इसरला, आपल्या घरा कांय सुशेगाद 
काय रावला. 


बरे दीस नी ते गेला रे, 
बरे दीस नी ते गेला मूं 


: अशे कांय दीस वयतकच तो राजपुत्र आसा तो मोठो 
काय आपली बंदूक घेवन अरण्या शिकारे काय वयता रे 


देवा. 


बरी शिकार पेटयता रे, 
बरी शिकार पेटयता मूं 


: बरो काय शिकार पेटयता, आनी सांजे वेळाचो जेवता 
खाता आनी मौज-मस्कऱ्यो करून काय रात तर काडटा. 
आनी दिसा उठ्ठा हिकडेन भोंबता, तिकडेन भोंवता आनी 
आपल्या राज्यां संवसार काय चलोवपाची ती काय मोठी 
मनां चिंता तर करता. आनी इतलें करता पासून त्या 
कलबंता काय मना काय मोठी चिता तर लागली. 


कलवंत येवजूंक लागला रे, 
कलवंत येवजूंक लागला मूं 


आता कितें नी करतले रे, 
आता कितें नी करतलें मूं 

: आतां म्हुणों लागलें आपल्याक बी ना आनी तेगे 
बायलेक बी ना अशें तर करया. अशें येवजिलें नी एका 
दिसा मोठें आडा-वेळार भायर काय सल्ले. 


गेलें राजाच्या राजवाड्यां रे, 
गेलें राजाच्या राजवाड्या मूं 


: अशें कांय गेलें आनी ते कन्ये काय लागलें मोठ्यो 
शिकोवण्यो शिकोवपाक रे देवा! आगे कन्ये म्हण लागलें, 
तुज्या भरताराचें नांव तर कितें? आनी नांव खबर नासतना 
म्हण लागली, केन्ना तुजो भरतार परगांवां गेल्यार तूं तेका 
पत्रा बी कशी काय घालतली ? 


भरताराचें नाव इचारून घेव गे, 
भरताराचें नाव इचारून घेव मूं 


: तशे ते कन्येन काय केलां, आपल्या कॅंसाक काय एक 
एक गांठ तर घातल्या आनी तें कलवंत सागता तें कांय 
सगळें आयकोन तर घेतला रे देवा! 


नार घालता केंसा गाठ गो, 
नार घालता केंसा गाठ मूं 


: तर असो काय दीस भालांडलो. भुजंगबाळ काय 
शिकारेसान येयलो रे देवा! आनी कन्येन काय बाळाक 
आरत-बगूळ दाखोवन म्हालांत घेतलो, आनी मागीर 
बाळान न्हाणये सात आंगोळ्यो काय केल्यो रे देवा! 


पांच पक्कान्नां बाळा वाडटा रे, 
पाच पक्कान्नां बाळा वाडटा मूं 


: अशीं काय कन्येन बाळा पांच-पक्कान्नां काय वाडलीं, 
बाळ बरो जेयलो-खायलो आनी मागीर तीं दोगां पलंगार 
गेली, पान-इडे काय मोडले आनी लागलीं काय मौज- 
मस्कर्‍्यो करूच्याक! 

कन्ये हाता गांठ लागता गे, 
कन्ये याद देवा जाता मूं 


: अशीं काय कन्ये केंसा गांठ हाता तर लागता आनी ते 
कन्ये काय त्या कलवंतालीं उतरां येवजता. मागीर कन्या, 
स्वामी पती भरतारा म्हण्टा, तुमचें नांव तर कितें?' म्हण 
बाळाक काय इचारता रे देवा! 


तुमचें नांव स्वामी सांगा रे, 
तुमचें नाव स्वामी सागा मूं 


: अशी कन्या काय इचारता आनी बाळ म्हण्टा, आपलें 
नांव काय तर सांगूंक मेळना रे देवा! आनी अशें काय नांव 
सांगल्यार आपूण तुका ह्या जल्मांत काय मेळपाचो ना. 


आपलें नांव सांगूक मेळना गो, 
नांव सागल्यार हातीक लागना मूं 


: अशी कन्या काय मोठी आयकना रे देवा आनी म्हण 
लागली, स्वामी-पती-भरतारा, तुमी कशातरेन आपल्याक 
नांव तर सांगपाक जाय, नाजाल्यार तूं म्हण लागली खंयीय 
राज्यां बी भोवूक गेल्यार आपणे नांव कळनासतनां पत्रां बी 
कशी काय घालपाचीं? अशें म्हणोन काय मोठो आकांत 
काय करूक लागली रे देवा! 


स्वामी तुमकां पत्रा कशीं नी घालुंची रे, 
स्वामी तुमका पत्रा कशीं नी घालुंचीं मूं 


: असो काय कन्येन मोठो हट्ट धरनाका, बाळाचो मोठो काय 
निरुपाय जालो रे देवा! आतां म्हण लागलो कितें करतलो ? 
कन्या काय कशी तर आयकना! तेन्ना भुजिंगबाळाचो काय 
मोठो निरूपाय जालो रे देवा! 

नांव आपूण तुका सांगता गो, 
नांव आपूण तुका सांगता मू 


: अशें म्हण लागलो आपूण तुका नांव काय सांगता, 
पूण तुवें म्हण लागलो कन्येन, आपूण सांगता तें करपाक 
चुकपार काय जायना. 


कुंवरान सुरय तांदूळ मंत्रून दिले रे, 
कुंवरान सुरय तांदूळ मत्रून दिले मूं 


: आपलें नांव सांगतकच आपूण काय मनीस उरपाचेर ना रे 
देवा, तेन्ना म्हण लागलो तुये कन्येन ते तांदूळ आपल्याचेर 
मारूक तर जाय, तेन्ना आपूण तुका परतून मेळटलो ना तर 
आपूण गुप्त तर जातलो, अशें म्हण भुजिंगबाळान काय 
तर सांगलें. 


बाळ नाव शें सागता रे, 
बाळ नाव शें सागता मूं 


म्हाजें भुजिंग नी तें नाव गे, 
म्हाजें शेख नी तो जल्म मूं 


: अशें म्हण बाळान आपलें नांव काय सांगनाका, बाळाचो 
काय बारा फडांचो भुजिंग जालो रे देवा! माडा इतको 
उच, येंग काय पावना आनी कन्येची नदर काय तिकना 
आनी तिच्या हाता-पांयांक काय थरथरो सुट्टा आनी तिका 
येकदम झीट काय वयता. 


कन्या तांदूळ मारुक पावना रे, 
कन्या तांदूळ मारुक पावना मूं. 


: अशी काय कन्या तांदूळ मारूक पावलिना आनी तो 
भुजिंग बाळ काय नाग पाताळांत तर वयता रे देवा! 

बाळ पाताळ राज्यां गेलो रे, 
आपल्या खर्‍या नी त्या देशा मू 


: अशी बऱ्या वेळान कन्या सावशीद जाली आनी पळय 
तर आपलो स्वामी पती भरतार काय ना आनी तो भुजिंग 
बाळ बी काय थंय ना रे देवा! 


कलवतान घात देवा केला रे, 
रांडलान दाव जल्मा सादला मूं 


: असो काय कुंवर ना जायनाका, राज्याचेर मोठे दूख्ख 
काय पडला आनी सारीं प्रजा काय धळधळ्यां रडटा आनी 
तो राजा आनी राणी काय अन्न नी उदक घेना रे देवा! 


कन्या खेद - खत करता रे, 
कन्या इकळाप नी करता मूं 


: अशातरेन ती कन्या, काय सारीं राज्य काय दुछखी आसा 
रे देवा, आनी हे वाटेन काय मोठी मौज घड़टा! 


राज्या दिये लागले चलूक रे, 
म्हालां दिये उरना वात मूं 


: अशें काय राज्यां-म्हाला पेट-पेटयिल्ले दिये! काय रातचे 
चलोन वयतात रे देवा आनी सगळ्या राज्यात काळोख 
घडटा काय अंधकार आनी दियांचो म्हण्टा कोणा लागना 
माग काय मूस रे देवा. 


राजा चिते देवा पडला रे, 
राजा चिते देवा पडला मूं 


1 दिये = दिवे 

: अशा तरेन घडितां - नवलां घडटात आनी राजा धरून 
सगले काय येवजणे पडल्यात आनी त्यावेळार कोण मज्जा 
जाता रे देवा! 


तेवू राखणे आसा मळार रे, 
तेवू राखणे आसा मैदाना मूं 


: अशे काय ते राजाले गोरवां राखणे त्या मळार-मैदानार 
काय वयतात आनी राजाली म्हाल गाय काय चरवण्या 
वयच्या वेळार उठोन सदूदां एका भुशीरांत काय वयता 
आनी मागीर सांजेची परतोन वयर काय येता रे देवा! 


अशीं नवलां सदृदां घडटा रे, 
अशीं नवलां सदूदां घडटा मूं 


: अशे ते राखणे काय येवजणे तर पडले रे देवा आनी ही 
खबर म्हण लागले राजा कानार तर घालया आनी ते उठले 
आनी राजा दरबारा तर गेले. 


म्हाज्या राजा न्हूं तू राजा रे, 
म्हाज्या राजा न्ह तूं राजा मूं 


: आरे राजा म्हण लागले, तुगेली म्हाल गाय आसा ती 
चरवण्याक व्हेल्लेकडेन सदूदां उठून मळा-मैदानार त्या 
भुशिरांत तर बयता. 


तियेचो सोद घेवंचो थाव रे, 
तियेचो सोद घेवचो थाव मूं 


: असो काय तें आयकोन राजा आसा तो नवलां पडटा 
आनी ती कन्या आसा ती आपल्या मांवा-बाप्पा तर 
सांगता रे देवा! 

हांव वयता तियेच्या सोदी रे, 
भरताराचो आसा तोवू नी माग मूं 


: शेर्त म्हण लागली हेंतू किते पूण घूट आसा आनी 
तियेच्या सोदी गेल्यार आपल्या स्वामी पती भरताराचो 
माग काय लागतलो. 


उतर तुर्वे मामा दिवचें रे, 
उतर तुवें मामा दिवंचें मूं 


: अशें काय कन्येन सांगनाका, मांवान काय उतर दिलें आनी 
ती कन्या आसा ती सकाळीं उठोन त्या राखण्याफाटल्यान 
त्या मळार काय गेली रे देवा! 


म्हाल गाय वयता भृशिराक रे, 
म्हाल गाय वयता भुशिराक मूं 


: अशी ती गाय काय भुशिराक वचोंक लागनाका, ते 
कन्येन काय माल्लो न्हेसणाचो कांसाटो आनी गायेच्या 
शेपेक काय धल्ली आनी देंबलीं काय पाताळात. 


पाताळा बारा फडा भुजिंग रे, 
येद्दे येद्दे आसा नाग मूं 


: अशे काय पाताळात मोठे मोठे भुजिंग काय नाग ह्या 
बटेन त्या वटेन सुर्रर सुर्रर करून धांवता आनी असो काय 
पाये घालूक बुसून जागो ना रे देवा! आनी ती काय उठली 
येके वालीक गोळ मारून काय लिपून रावली रे देवा! 


कोण मज्जा देवा घडटा रे, 
कोण मज्जा देवा घडटा मूं 

अनन्य 


: अशी काय ती गाय वयता आनी एका वाडग्यांत काय 
पेल्यांत दूद तर सोडटा आनी परती मृतखंडा वयता रे 
देवा! आनी अशीं काय बर्‍या वेळान काळखां जातात 
आनी तो भुजिंगबाळ काय नाग थंय येता रे देवा आनी तें 
वाडग्यांतले दूद काय पिता आनी त्यावेळार कोण नवल 
तर जाता. 


कुंबरा रुपा पाळटता' रे, 
कुंवर मनीस तो जाता मूं 


: असो काय तो भुजिंग नाग आसलेलो तो भुजिंग बाळ 
काय जाता आनी त्यावेळार तियेच्या राज्यातले सगळे दिये 
काय थंय चलोन येता रे देवा! आनी तो भुजिंग बाळ काय 
त्या दियां तर इचारता. 


दिया दिया नी दिपका रे, 
म्हाजी माता नी काय करता मूं 


पुत्रा पुत्रा म्हण शोक करता रे, 
पुत्रा पुत्रा म्हण शोक करता मूं. 


: अशा तरेन दियो सांगता रे देवा आनी बाळ काय, “आरे 
रे देवा , अशा तरेन काय शोक करता! उतरां काय तर 
उलयता. 


दिया दिया नी दिपका रे, 
म्हाजा पिता नी काय करता मं _ 


: तर ` पुत्रा पुत्रा म्हण शोक करता!'' असो काय दियो 
सांगता आनी, “आरे रे देवा!” म्हण पुत्राक दुख तर 
जाता. 





1. पाळटता = बदलता 

दिया दिया दिपका रे, 
म्हाजी वस्तुरी नी काय करता मूं 


: तर “ भरतारा, भरतारा म्हण शोक करता!'' असें दियो 
काय सांगता. 


दिया दिया नी दिपका रे, 


तें फुलगें नी कलवंत काय नी करता मूं 


: तर दियो सांगता, “गेलो तो बरें जालें, पिडा गेली 
म्हण्टा!'' तें आयकोन बाळाक दूख्ख जाता, आनी इतको 
तेप तेगेर आपूण रावन फुकट म्हणटा! 


रांड खावन परतल्या रे, 
रांड खावन परतल्या मूं 


: भुजिंग बाळ काय असो शोक करनाका, कन्येच्यान काय 
अशे रावंक जायना रे देवा! ती घब्ब करून उड़की काय 
मारता आनी '“भरतारा, भरतारा'' म्हण तेका येंग मारूक 
काय धांवता. 


कन्या धळधळ्यां रडटा रे, 
कन्या धळधळ्यां रडटा मू 


: अशी काय कन्या भरतारा येंग मारूक वचनाका, भुजिंग 
बाळ काय म्हण्टा, 'आपल्याक हात-बोट लायल्यार तुजो 


घात काय मोठो घड़टलो.' 


सांगता तिवू सर्ता आयक गो, 
सांगता तिवू सर्ता आयक मूं 


: अशें काय म्हण लागलो, आपूण जर तुका जाय जाल्यार 

अनन्य 


फाल्या इंद्रसभे देवांकडच्यान काय आपल्याक मागून घे. 
आनी अशी काय फाल्यां पाताळांत शेखांची इंद्रसभा 
बसतली आनी सगळ्या जनावरांचे काय थंय सुंदर पुतळे 
करून दवरतले आनी आपल्याक काय एक किड्यांची 
रास करून दवरतले रे देवा! आनी ती किड्यांची रास काय 
तूं माग, तेन्ना काय आपूण तुका मेळटलो, अशें सांगले 
आनी तो भुजिंग बाळ काय गुप्त तर जालो. 


कन्ये न्हिद नायी देवा भूक रे, 
कन्ये न्हिद नायी देवा भूक मूं 


: अशी काय कन्या रातभर तळमळटा आनी केन्ना तर दीस 
जातलो म्हण्टा रे देवा! 


बेगीन देवा दीस-फालें जावचें रे, 
बेगीन देवा दीस-फालें जावें मूं. 


: आनी असो काय सुर्याचो रथ गडगडटा आकाशीं आनी 
दीस काय उजबाडटा रे देवा! आनी कन्या काय तळयें 
न्हाता, देवा काय पायां पडटा आनी आपल्या माय-मांवा, 
आई-बाप्पा काय सुमरण' करता रे देवा! 


कन्या चलून पावता सभे रे, 
त्या म्हण पाताळीच्या देवांची मूं 


: अशी काय कन्या सभेर पावता आनी सभे काय मोठ- 
मोटे शेख बसल्यांत काय भुजिंग रे देवा! आनी मदें काय 
तो म्हाल शेख बसला आनी तेच्या कुशीक काय जाण्टे 
तर बसल्यांत. आनी काय सुंदर अशे पुतळे सभेर तर 
मांडल्यात आनी कडे-कोपरा एक किड्यांची रास तर 
आसा. 


किडे हुकू हुकू जाता रे, 
किडे हुकू हुकू जाता मूं 


1 सुमरण = स्मरण 

: आनी असो काय त्या वेळार तो म्हाल शेख आसा तो 
म्हण्टा, आज हांगां येवन कोणेंय कितेंय मागलें तर आपूण 
तेका काय तें दितां! 

मागता तेंवू आपूण दिता रे, 

मागता तेंवू आपूण दिता मूं 


: अशीं काय त्या म्हाल शेखालीं उतरां कानार पडनाका, 
ती कन्या काय धांवली आनी तेची चरणां काय धल्लीं रे 
देवा! 


म्हाजो भरतार देवा दिवचो रे, 
म्हाजो भरतार देवा दिवचो मूं 


: अशें त्या वेळार म्हाल शेखान काय म्हटलें, “ तुजो 
भरतार काय हे सभे आसल्यार तूं दाकय आनी सोदून तर 
व्हर.'' तशी ते कन्येन काय त्या किड्यां राशीक बोट काय 
दाखयलें आनी आपलो तो भरतार म्हण काय सांगले. 


भल्ले सभा देवा हांसली रे, 
भल्ले सभा देवा हासली मूं 


: अशें त्या वेळार कन्येन म्हटलें, “आपल्या नशिबांत काय 
ती किड्यांची रास आसा, तेन्ना ती काय आपल्याक तर 
दिवंची.' 


शेख देव मनां समजिलो रे, 
शेख देव मना समजिलो मूं 


: अशी काय देवान अमृतकुंपी घेतली, ती काय त्या 
किड्यां राशीर शिपडायली आनी भुजिंग बाळा काय जिवंत 
केलो रे देवा! 

कन्ये भरतार दिला रे, 
कन्ये भरतार दिला मू 


: अशी काय कन्या तेन्ना उठली आनी भुजिंग बाळा घेवन 
आपल्या राज्यां येयली आनी मांयक - मांवाक काय तिणें 
नमस्कार केला रे देवा! 


माता पिता बाळा भेटला रे, 
माता पिता बाळा भेटला मूं 


: अशी काय माता-पिता, सगळे प्रजेक काय भेट जाली 
आनी सगळ्या लोकां काय मोठी उमेद जाली रे देवा! 


बाळ शिंवासनार बसला रे, 
राज्य सुखान बाळ चलयता मूं 


आमची कथा नी सोंपल्या रे, 
आमची कंथा नी सोंपल्या मू 


(टीप : केपें तालुक्यातल्या कर्ल गांवांत घोळणुकेंत आशिल्ली ही 
गितकाणी 5 सप्टेंबर 1991 दिसा रातची संकलीकेच्या आमोणें- 
केपें हांगाच्या घरा खाशेलपणान गावन घेवन अक्षरबद्ध केल्ली आसा. 
गितकाणी हें समाजीक, सांस्कृतीक तशेंच मानववंशशास्त्रीय 
अभ्यासाचे एक म्हत्वपूर्ण साधन. संवसारीक मळाचेर ह्या 
दिश्टीकोणांतल्यान तिचो अभ्यास जाता. प्रस्तूत लोककाणये कडेन 
वाचक-अभ्यासकांनी हेच नदरेन पळोवचें अशी अपेक्षा. 
- संपादक) 
000 

गेअबे 
gs 


परेश नरेन्द्र कामत 


माधव बोरकार हाचे कवितेंतलो 


अव्यक्त आशय 

कवी माधव बोरकार हे 1970 च्या दशकांत कोंकणी 
कवितेच्या मळार उदेछ्ले आधुनीक कवी. 1968 वर्सा 
सावन कविता हो एकूच साहित्य प्रकार ते सातत्यान 
केळयतात. आयज मेरेन तांचे चवर', 'वताच्यो 
सांवळ्यो', 'उजवाडाचो रूख , पर्जळाचें दार, यमन , 
“अव्यक्ताचीं गाणीं' आनी 'सिम्फनी' हे सात कविता झेले 
उजवाडाक आयल्यात. 

'वताच्यो सांवळ्यो' आनी 'उजवाडाचो रूख ह्या 
कविता झेल्यांनी तांचे कवितेचें वेगळेपण नदरेक हाडलें. 
आनी 'पर्जळाचें दार', 'यमन' आनी सिम्फनी ह्या 
संग्रहातल्या कवितांनी त्या वेगळेपणाचेर स्वतंत्र म्होर 
मारली. एकूण कोंकणी काव्य परंपरेच्या मळार माधव 
बोरकारांचे कवितेन आपले खातीर वेगळी सुवात निर्माण 
केल्या. 

कवी माधव बोरकार हांचे कवितेचीं फाटलीं चार 
दशका अभ्यासल्यार ताची कविता आशयाचीं वेगवेगळीं 
वळणां घेत अभिव्यक्तीचे वेगवेगळे घाट चडत आसात. 
सैमाचे वेगवेगळे घटक ताचे कवितेत विरगळून येतात. 
ताका लागून ताचे कवितेक अमूर्त अशी सया मारता, जी 
कोंकणी कवितेक अनवळखी आसा. मुळांतूच कविता 
ह्या साहित्य प्रकाराचेर ह्या कवीचें नितांत प्रेम आसा. 
आपली कविता अर्थ-आशयाचे नदरेन परिपूर्ण जावची 
हाचो ध्यास, निदीध्यास ह्या कवीक आसा. 

माधव बोरकाराची कविता मिताक्षरी आनी तिचो 

रुपकार चित्रंगी. सरळ सरळ उतरांनी 
सांगचे परस ती सुचकतायेचेर चड भर 
दिता. थोड्याच उतरांनी नेमक्या आशयाक 
भिडप हो ताचे कवितेचो मूळ सभाव. 
ताचे कवितेक सभावीक अशें संगीत आनी 
चित्रकलेचे आंग आसा. मुळांतूच शास्त्रीय 
संगीत आयकुपाच्या ताच्या नादाक लागून 
तांचे कवितेक गंभीर आंवाठाची बैठक 
आसा अशेंय जाणवता. रंगांचे लावण्य 
आनी सुरांची नजाकत ते आपले कवितेत 
ओततात आनी प्रतिमांची सृजनशील 
अशीं combina४।०१५ तयार करतात. तांचे 
कवितेत अख्खो अणभवूच तरलतेचे पातळेर 
व्हरपाचो प्रयत्न दिसता, 

झाडांचे वेगवेगळे आकार, मळबातल्या 
कुपांच्यो आकृतायो, अस्तंतेच्या मळबा 
वयले भिऱयांचे आरोह-अवरोह, सैमाचीं रौद्र 
आनी सौम्य रूपां, तशेंच रुतूचे रंग, मनशां 
मनशां मदल्या नात्यांचे नाजूक धागे आनी 
तांचे अर्थ हांचो ते एकसारको सोद घेतात. 
होच तांचो सर्जनसोद ताचे कवितेक नवी 
शब्दकळा आनी आशयाचे नवे आकृतीबंध 
मेळोवन दिता. 

किशोरी आमोणकार, भिमसेन जोशी, 
जितेंद्र अभिषेकी सारक्या फांकीवंत 
गायकांच्या गाण्यान आनी रवीशंकराची 
सतार आनी अमजद अली खानाच्या 
सरोद वादनान तांच्यो संवेदना तीख जावंक 
पावल्यात. संगीता भशेन चित्रांचोय तांचे 
कवितेचेर खोल परिणाम जाल्लो दिसता. 
विन्सेंट व्हॅन गॉग, रेंब्रां सारक्या जागतीक 


अनन्य 


दर्जाच्या चित्रकारांच्या चित्रांनी तांचेर 
बरोच प्रभाव घाला. तांच्यो संवेदना जागृत 
केल्यात. 

कवी माधव बोरकार आपले कवितेचे 
निर्मणी प्रक्रिये संबंदान सांगतात ' संगीता 
भशेन चित्र आनी शिल्प ह्या दोन कलांचो 
म्हज्या मनार परिणाम जाला. भारतीय आनी 
युरोपियन चित्रकले वयलीं जायतीं म्हत्वाची 
पुस्तकां म्हाका वाचूंक मेळळ्यांत. संगीत 
आनी चित्र हातूंतल्यो सगळ्यो बारीकसाणी 
म्हाका कळूंक शकतात अशें हांव म्हणूंक 
शकना, पूण ह्या कलांचे म्हज्या मनार दुबावा 
विरयत संस्कार जाल्यात आनी ताच्यो कुरवो 
म्हजे कवितेत होलम घेतल्यार मेळटल्यो. 
उत्तम संगीत आयकतकच हांव एके वेगळेच 
भावअवस्थेंत पावता. एकाद्र्या रागाची 
बंदिश वा सुरावट आयकतकच ती दीर्घकाळ 
मनांत घोळूंक लागता आनी तातूंतल्यान 
कविता स्फुरूक लागता. म्हजे कवितेक जें 
एक अमूर्त रूप आसा तें ह्या संगीत आनी 
चित्रकले कडेन आशिल्ल्या नात्याक लागून 
आसुये. कविता, संगीत आनी चित्र एकेच 
मुशींतल्यान आयल्यांत. हांव कवी जालों 
हो एक अपघात. चित्रकार आनी गायक रंग 
आनी सूर ह्या माध्यमांतल्यान आशय व्यक्त 
करता तो हांव उतरांच्या माध्यमा वरवीं 
व्यक्त करतां. 

कवी माधव बोरकार हे एक सृजनशील 
कवी आसाच. त्या भायर एक चोखंदळ 
रसीकूय आसात. तांची कविते विशींची 
समज बरीच प्रगल्भ आसा आनी तांकां 

स्वताचो असो समिक्षात्मक दिश्टीकोण 
आसा. देखूनच हो कबी आपले कविते 
कडेन समिक्षात्मक आनी चिकित्सक नदरेन 
पळोवंक शकता. आपले कवितेंतले गूण- 
दोश त्रयस्थाचे नदरेन पळोवक शकता. 
म्हजे नदरेन कवी म्हण आशिल्ल्या तांच्या 
व्यक्तीमत्वाचो हो खाशेलो असो गूण. 

"कलात्मक अलिप्तता' ही कलेच्या 
मळा वयली अत्यंत कठीण आशिल्ली 
गजाल, तांकां सहज साध्य जाल्या. 
आपले काव्य साधनेच्या बळार तांणी ती 
साध्य केल्या अशें ताची कविता वाचतना 
जाणवत रावता. सुरांचे आनी चित्रांचे 
अनामीक ओडीक लागून इप्रेशनिश्टीक 
शैलींतल्यान अँब्स्ट्रेक्ट चित्रां ते सहजपणान 
चितारतात. चित्रातली रंगसंगती आनी 
रागांची बंदिश माधव बोरकारांचे कवितेतलें 
वेगळावंक नजो अशे आग जाता. तो ताचे 
कवितेचो स्थायिभावूच म्हणल्यार जाता. 
हो स्थायिभावूच तांचे कवितेच्या आशयाक 
व्यामिश्रतेचें परिणाम दिता. 

कवी रमेश वेळूस्कार, कवी पुंडलीक 
नायक, कवी प्रकाश पाड़गावकार, कवी 
काशिनाथ शांबा लोलयेंकार आनी कवी 
अरूण साखरदाडे ह्या समकालीन कवींच्या 
कवितां परस कवी माधव बोरकारांची 
कविता वेगळे धाटणेची, अर्थ - आशय 
आनी उत्कटतेचे नदरेन बरीच वेगळी 
आसा. तिची वाट एकाद्रे अदृश्य रेशे भशेन 
आसा, जी आज्ञाताक वळशे घालीत रावता. 
तळ्याच्या पाणयार वार्‍याची कुरू कशी 

ती ल्हारेंत रावता. आगळी, रेखीव अशी 
कोरांतून काडिल्ले वरी तिची शब्दकळा, 
मूर्ता कडल्यान अमूर्ता कडेन झोपय घेवपी 
तिची चित्रमय प्रतिमासृश्ट आनी संगीताची 
लगाव आशिल्ली सुरांची लयबद्ध सरगम तांचे 
कवितेक वेगळें अधिश्ठान मेळोवन दिता. 

कवी माधव बोरकारांचे कवितेंत खूब 
open 5७00625 आसतात. ह्यो रित्यो सुवातो 
आशयाची अर्थगर्भता वाडयतात. वाचकाक 
आपले कल्पनेन ह्यो रित्यो सुवातो भरून 
काडपाक, आपल्याक जाय तसो त्या 
कवितांचो अर्थ लावपाक ते मेकळीक 
दवरतात. त्या भायर तांची कविता ०९॥ 
९१५९५. अर्थाचे आवर्तन घेत ती जय 
सोंपता थयच्यान रसिकाच्या मनात ती 
अनेक अर्थाचे तरंग निर्माण करता. 

देखीक 'मळब' ही कविता ते नदरेन 
पळोवबया - 

सगळें मळब 

सोंपले वरी दिसता 

तरी सोंपून सोंपना 

तळ्याच्या मनातले... (यमन पा. 17) 

हे अर्थाचे तरंग हे कवितेच्या आशयाक 
वेगळीच खोलाय दितात. कवितेची 
flexibility वाडयतात. 

मनाची बाय 

रिती रिती जाता 

तितली तितली 

ती परत 

भरत रावता 

रितेपणान... (यमन पा. 60) 

रितेपणाची खर जाणीव बांय ही तांची 
कविता व्यक्त करता. मनाची बांय रिती 
जावप, तितली तितली ती परत रितेपणान 
भरप - हो जिणेंतलो ९11॥0ए॥€५5 चो 
वा लोनलीनेसचो तीव्र अणभव ही कविता 
दिता. 

घेता मनांत भरून ही कविता 
जिणेंतलो ॥०॥|०॥॥९५५ व्यक्त करता. 
देखीक कवितेंतलें हें चरण पळयात. 

घेता मनांत भरून 

निळें रितेपण 

तुजें फेडूक रीण 

स्वासाचें (यवन पा. 29) 

कवी माधव बोरकारांचे कवितेतली 
मेजकींच चित्रमय उतरां फावो तो अर्थाचो 
परिणाम सादून वतात. जितलें तांच्या 
अतरंगांत रिगचें तितल्यो त्यो कविता 
अदीक खोलायेंत घेवन वतात. 

थरथरता 

सरयेचेर 

दवा थेंब्याचें भिरें. 


पानाची सळसळ 
कोरता वार्‍याची 
एक अदृश्य वळ. 


उतरा चलतात 

वळींचे सरयेर 

अळंग 

अर्थाचो तोल सांवरीत... 

ह्या मिताक्षरी कवितांक जलरंगांतल्या 


अनन्य 


चित्रांचें पारदर्शी परिणाम आशिल्ल्यान त्यो 
मनांत तरलता जागयतात. नेमक्या उतरांनी 
त्यो तरल आशयाक अचूक धरतात. 

“यमन , नक्षत्रां कशीं', 'त्रिकाळ', 
गर्भवास', स्पर्श, 'सांजवेळच्या 
मळबावेलो', पत्र, 'वारो,, व्हिन्सेंट व्हॅन 
गॉग', रिंब्रां : न्हाणा उपरांत, किशोरी 
आमोणकार - दोन स्वरचित्रां', चंद ह्यो 
तांच्यो कांय उत्कृश्ठ कविता. ह्या तांच्या 
कवितांनी कोंकणी कवितेक मोलाचें 
योगदान दिला. 

कवितेच्या संदर्भात दोन प्रकारचे 
प्रतिध्वनी आयकूक मेळटात. एक भायलो 
आवाज म्हणल्यार बहिर्मुखी आनी दुसरो 
भितरलो आवाज म्हणल्यार अतर्मुखी. 
एक समाजीक आशय व्यक्त करपी कविता 
जाल्यार दुसरी आत्मनिश्ठ कविता. कवी 
माधव बोरकारांचे कवितेची मुळावी 
प्रकृती आत्मनिश्ठ आशिल्ल्यान तांचे 
कवितेत भायल्या आवाजाचे प्रतिध्वनी 
आयकूक येनात. कसलेच बेताल, कर्कश 
नाद, कसलींच आक्रस्ताळीं वक्तव्या ताचे 
कवितेत येनात. ती सदा कदां अंतर्मुख 
जावन भितरल्या आवाजांत उलयता. सोल 
अतर्मनातल्यान तिचो उगम. अव्यक्ताच्या 
कांठा वयल्यान तिचें निरंतर पाझरप. 
ही तिची निमग्न अवस्था. ही एके तरेची 
अध्यात्मीक अवस्था. ही समाधीची स्थिती. 

फुलांचें आयुश्य 

मागलें हावे 

म्हज्या सुखाक 

आनी दुखाक... 


|) 

ही तांच्या 'आयुश्य' हे कवितेंतली 
अभिव्यक्ती वा 'दिगंत' हे कवितेंतल्यो- 

वाटेक चक्राकार फेरे 

खंय आरंब; खंय अंत 

करता म्हाका कुरू 

_ तुजे दिठयेचें दिगंत 

ह्यो ओळी सुख-दुख्खाच्यो शिमो हुपून 
आत्मगिन्यानाच्या उजवाडाक वेंगायतात. 
ही ध्यानमग्न स्थिती बौद्ध तत्वज्ञानांतल्या 
सातोरीचे अवस्थे मेरेन पावता. 

खंयचेय कविते कडेन पळोवपाचो 
म्हजो रसीक म्हण एक दिश्टीकोण आसा. 
म्हजे नदरेन, उतरांचीं लयबद्ध आवर्तनां 
घेत घेत जी कविता अचळय समेर येता, 
ती बरी कविता आनी जी कविता उतरांचीं 
फकत आवर्तनांचेर आवर्तनां घेता, पुणून 
केन्ना सम गांठूक पावना वा जिका केन्ना 
समेर येवक कळना, ती वायट कविता. 
कवी माधव बोरकाराचे कवितेचो सगळ्यांत 
मोटो गूण म्हणल्यार ती आपली सम केन्नाच 
सोडिना. ती उतरांचीं गरजे भायर केन्ना 
आवर्तनाय घेना. आपल्या अणभवाचीं 
पड़बिंबां कवी बोरकार आपले कवितेत 
चितारतात. ह्या पड़बिंबांक जलरंगाची 
रंगछटा आसता. स्वरचित्रांची लय 
आसता. 

कवी माधव बोरकारांचे कवितेत 
रंगसंगती आनी सुरावटीचो सुंदर मिलाफ वा 
£५507 दिसून येता. देखीक यमन ह्या 
संग्रहांतली ही जीण' कविता- 

उतरानी आळोवंक जाय 

सुरांनी उलोवंक जाय 

रंगांनी तोलूंक जाय 

ही जीण. 

वा 'सिम्फनी ह्या संग्रहांतली “कविता” 
(पान - 87) ही कविता- 

सावळ्याची नक्षी 

पानाफूलांची लिपी 

वझऱर्‍्याची गुणगूण 

मानीच्या बेटानी 

चान्न्यांत 

सळसळपी वार्‍याचो सूर 

आसता 

एक आगळी कविता, 

'सांजवेळच्या मळबावेलो' हे अप्रतीम 
कवितेतली ही अभिव्यक्ती पळयात. 

सांजवेळच्या मळबावेलो 

रंगाचो नाच 

आनी 

घोंटेराचे ओडीन 

घरा पर्तुपी 

भिर्‍याच्या आवर्तनाची 

चक्रदार लय 

म्हळ्यार 

पिकून अळार जाह्ली 

कविताच आसता. (यमन पा. 48) 

अशे तरेन माधव बोरकारांचें मन हें 
टिप-कागदा भशेन भोंबतणचे संवेदनशील 
खीण टिपून घेता. त्या खिणांचेर सृजन- 
प्रक्रिया करीत त्या खिणांक अनुभूतीच्या 
पांबड्यार व्हरत कलात्मक परिमाण दिता. 

सुक्षीमांतल्यान विराट विश्वा कडेन तांचें 
मन झोंपय घेता. एका अज्ञात विश्‍वाचो हो 
कवी निरंतर सोद घेतना दिसता आनी ह्या 
सोदाक रंगाच्या माध्यमांतल्यान रूपकार 
मेळटा. रूप, रस, रंग, गंध आनी स्पर्श 
संवेदनांक हो कवी अमूर्त पातळेर व्हरता 
आनी तांच्यो 6059०0 1119९6४ निर्माण 
करता. देखीक ह्यो कांय ओळी - 

ुळझुळटा हाडांनी 

हून वताची झर 


रसरसून पेट्टा 
रगतातलें रान 


पालेतना रद्रा 
झोंबली खोल कळ 


काळखान भरता रितो 
तुडुंब दिकांचो पोसो 


हांव म्हजेच पलतडीं 

एक निराकार साद 

उतरांच्या माध्यमांतल्यान ही कविता 
जरी व्यक्त जाता आसली तरी तिचो ओडो 
अव्यक्ता कडेन, निराकारा कडेन आसा. 
ह्यो तांच्या कवितेंतल्यो आनिकूय कांय 
abstract Ma९ऽ पळोवपा सारक्यो 
आसात. 

द्रां फाकून पर्जळटा 

खोल रगतांतली वाट 


उडलो अद्ृश्टाचो मोर 
नदरेपेल्या रानांत 


भान सोडून तळ्यांत न्हाल्यो 
आकवार तद्रीच्यो नारी 


तंद्रेच्या हारशाचें 

वाऱ्यान हाह्लें दार 

ह्यो ओळी वाचतकच मनांत भास- 
आभासाचीं वलयां निर्माण जातात. एक 
अनोखी सपनाळी प्रतिमासृश्ट दोळ्यां मुखा 
वयल्यान सरकत रावता. ह्यो कवितेंतल्यो 
ओळी आशयाची गुंतागुंत अदीकूच 
वाडयतात. कवितेची व्यामिश्रता आनिकूय 
गडद करतात. गूढ, अज्ञान, अव्यक्त 
वाठाराचे अनामीक ओडीन हो कवी 
तळमळटा. तो थय आशिल्ले मोनेळीचो अर्थ 
सोदता. ती मोनेळ कवितेंत हाडूंक सोदता. 

तुजे-म्हजे मदीं 

जावक नाशिल्ले 

आज मेरेनचे कितलेशेच 

संवाद म्हळ्यार 

म्हजे कवितेच्याच 

मोनेळीचो अर्थ, 

मोनेळीचो अर्थ लावप, तिका उतरांनी 
व्यक्त करप ही तिची अंतीम मोख वा 
प्राक्तन अशें म्हणूंक जाय. कारण ही कविता 
मौनांतूच उलयता. उतरां मदल्या निशब्द 
खिणांत ती जगता. उतरांच्या पैलाडी 
आशिल्ल्या मोनेळीच्या गांवांत ती रावता. 
तरल, तलम असो तिचो रस्मी स्पर्श. 
संदिग्ध असो तिचे नदरेचो आंवाठ. मंद 
सुरांनी भिजिल्ली तिची काया. 

अशे कवितेक जिका लौकीकाचें आंग 
ना, भान ना, पूण जिका आपलें स्वताचे 
अस्तित्व आसा, जिचो अलौकीक स्पर्श 
सतत जाणवता, जिका वेंगेंत घेबंक सोदल्यार 
ती पारदर्शक जाता, सप्तरंगी इंद्रधणूबरी जिका 
kaleidoscopic dimension आसा, तिका 
नेमक्या उतरांनी धरप कशी? जी नेणिवेच्या 
पातळेर जल्मता आनी जिचो सगळो वावर 
नेणिवेचेच पातळेर चलता तिका जाणिवेचे 
पातळेर अणभवप कशी? म्हजे नदरेन माधव 
बोरकारांचे कवितेचो मोनेळींतूच अविश्कार 
जातना तिका उतरांचोय भार जड़ जाता 
आसुये. अशी अद्भुत तांक आशि्ली ही 
सायलंट सिम्फनी. 

अव्यक्ताक उतरांनी सांसपितना- 

गोटेक्ली शांतताय 

मंद सप्तकात सूर 

आळयलो तरी कशी 

लागना हाताक खर 

म्हण हो कवी केन्ना केन्ना निर्शताय, पूण 
शांततायेक वेंगेंत घेवपाक, तिका उतरांनी 
धरपाक, कवीचो खर ध्यास मात निरंतर 
चालूच आसता. ह्या निरंतर सोदांतल्यान 
कवीची आत्ममग्न अवस्था दिसता. तो 
सैमीक प्रतिकांतल्यान व्यक्त जावंक 
पळयता. 

फुलांतल्या कोशा वरी 

म्हज्यातूच हांव मग्न 

रानांत सळसळटा वारो 

तसो उलयता हांव म्हजे कडेन 

अशे तरेन सैमाकडेन घनिश्ट नातें तो 

जोडटा. आपूण सैमाचोच एक घटक जावन 
आत्मसोदाचे पातळेर वचून तो स्वताचोय 
सोद घेता. 

कवी माधव बोरकारांचे कवितेत 
विरामचिन्नांचो अर्थपूर्ण वापर केल्लो दिसता. 
देखीक तांचे कवितेंतलीं “तीन टिंबां'. जेन्ना 
एकाद्री अधुऱ्या अर्थाची (पूण अपूर्ण) ओळ 
आसता, तेन्नाच त्या तीन टिंबांचो' वापर 
कवितेत करतात. कवितेंत आनिकूय खूब 
किते सांगपाचें आसा, अशे तरेचें सूचन त्या 
तीन टिंबांच्या अस्तित्वाक आसता. ताका 
लागून कवितेतल्या अव्यक्त आशयाक 
एकेतरेची संदिग्धताय येता. 

खंयच्याय कलावंताचे जिणेच्या, 
सर्जनशीलतायेच्या संदर्भात दोन म्हत्वाचे 
घटक म्हणल्यार : 1) सृजन, आनी 2) 
मरण. कवी माधव बोरकारांची कविता 
पयल्या घटकाचे लागीं येता अशें दिसता. 
ती सृजनाची एक नवी काव्यभास निर्माण 
करता. नव्या सृूजनाचो अखंड आनी निरंतर 
सोद ती घेत रावता. ही सृजन शक्तूच तांचे 
कवितेचो मूलस्रोत जावन रावता. 

“हायकू हो एक जपानी काव्यप्रकार. 
“लेस इन मोअर' हो दिश्टीकोण, अल्पाक्षरी 
रचना, भाववृत्तीचो सूचकतायेन केल्लो 
उल्लेख आनी आशयाक पुरायपणान वेंगून 
तो सर्वांगान अभिव्यक्त करपाची कला हीं 
हायकूचीं खास अशीं वैशिश्ट्यां. कवी 
माधव बोरकार हांणी अत्तराच्या थेंब्यांचो 
घमघम आशिल्ल्या 'हायकुचो' चित्रदर्शी 
परिमाण आशिल्ल्यो कांय मिताक्षरी कविता 

जल्माक घाल्यात. देखीक- 
थरथरता पाणयार 
दिव्यांची टिंबां 
म्हजींच पडबिंबा... 


गंगे गंगे 
सुखांत राव 
दुखांत व्हांव... 


उतरा उतरा 
मदले विराम 
म्हजे गेल्ले जल्म 


विर्गळपी चंद्र 

तुडुंब न्हंयेचें पात्र 

महजें गात्रान गात्र... 

वान्यार उडटल्या फुलपाख्यांक उतरांचे 
चिमटेंत धरपाची कला कवी माधव 
बोरकारांक बरी जमल्या हें तांच्यो मिताक्षरी 
कविता वाचतकच होलमता, कवी आपल्या 
अणभवांक आठूय आंगांनी वेंगांवक 
सोदता आनी तितल्याच सहजपणान ते ते 
अनुभुतीचो उत्कट आविश्कारूय करतात. 

'नक्षत्रा' ही हायकुच्याच आंगान वचपी 
एक सुंदर कबिता. 

फातोडेर 

बावन झडपी 

नक्षत्रां 

परत लागतात फुलूक 

खांदयां खांदयाचेर... 


अनन्य 


तशेंच “तान' ही एक अप्रूप कविता- 

चान्न्याक 

लागता तान | 

तेन्ना लायता तें 

आपले ओंठ 

अळंग 

तळ्याच्या तळाक... 

खरी कविता ही उतरांनी केन्ना नासताच. 
ती सदांच उतरांचे पलतडीं आसता. उतरां 
फकत अणभव व्यक्त करपार्चे माध्यम म्हण 
कवितेंत येतात. हाची उत्तम देख म्हणल्यार 
कवी माधव बोरकारांची स्पर्श ही कविता. 
हांगा संवेदनाच कवीच्या अणभवाचें रूप 
धारण करतात आनी कवी त्या संवेदनांक 
सुरांचे परिमाण दीत कलात्मक उचायेर 
व्हरता. 

बासरेक 

अळग तेंकयछ्ले ओंठ 

कसो 

तू 

जायजायसो; 

म्हज्या सर्वागार 

फुलारून आयिल्लो 

तुजो स्पर्श 


तुडुंब भरि्लो 

सूर कसो... (सिम्फनी पा. 61) 

कवी माधव बोरकाराचे कवितेंतल्या 
अव्यक्त आशयाचो नेमकेपणान सोद घेतना 
तांच्या 'पर्जळाचें दार' ह्या संग्रहांतले 
'धुंबरी' हे कविते कडेन पावतकच तांचे 

हे कवितेन अव्यक्त जाणीब स्पश्ट जायत फांकीवंत चित्रकार पॉल क्ली वा 

गेली. संदिग्धतेचे पातळेर वाबुरपी ती सबंद वासुदेव गायतोंडेच्या एकाद्र्या गूढ, तरल 

कविताच पळोवया. चित्रा सारकी 'धुंबरी' ही कविता अव्यक्त 
कितली तुका समजांव! आशय नेणिवेच्या पातळे वयल्यान व्यक्त 
तूं तर आतां करता. कवी माधव बोरकारांचे कवितेच्या 
समजावणेच्या पेल्यान उबी केंद्रबिंदूचेर आशिल्लो हो अव्यक्त आशयाचो 
निळया दोंगरावळ्डींच्या पलतडीं सर्जनसोद' हें तांचे कवितेचें मर्मस्थान. तेंच 
फांतोडेर पडि्ली तांचे समग्र कवितेचें खरेलें संचित अशें 
मळबाचे मोनेळीची म्वाका दिसता. 


गच्च धुंवरी कशी 000 





180 


(लेख) 


हनुमंत चोपडेकार : जल्म 
1973, कवी, नाटककार, समिक्षक, 
बालसाहित्यकार. 'आतां केन्ना 
फांतोड जातली, हो कविता 
संग्रह आनी हम होंगे कामयाब”, 
कैदी नंबर 001', हरी आमचो 
टेंपररी', दम दमा दम,  कुंवाडी' 
हीं नाटकाचीं पुस्तकां, तर अस्तुरी 
प्रतिमा, हें संशोधनात्मक प्रकाराचें 
आनी रायटर आनी फायटर - 
रवीन्द्र केव्ठेकार,, हें संपादीत पुस्तक 
प्रकाशीत, बालसाहित्याची पांच 
पुस्तकां प्रकाशीत. गोवा कोंकणी 
अकादेमीचो उत्कृश्ठ साहित्य 
पुरस्कार (2010, नाट्य विभाग) 
तशेंच हेर प्रतिश्ठेच्या साहित्य 
पुरस्कारांनी सन्मानीत. संपर्क : बी- 
1, श्रीराम पर्णकुटी, यशवंतनगर, 
तिस्क, फोंडें, गोंय - 403401. मो. 
8805152539. 


क 


डॉ. हनुमंत चोपडेकार 


डॉ. जयंती नायक : कोंकणी रंगमाचये वेली 


पयली प्रस्थापीत स्त्री नाटककार 


सारांश : 

कोंकणी रंगमाचये वयली पयली तांकिवंत स्त्री 
नाटककार म्हूण डॉ. जयंती नायक हांणी खेरीत नांव 
जोडलां. तिणें आपल्या 'कुकमादेवीची दिपमाळ' ह्या 
पयल्याच नाट्यलेखनांतल्यान कोंकणी रंगमाचये वयल्या 
रसिकांक दिपकावन सोडले जाल्यार 'काळमाया' ह्या 
दुसर्‍या नाट्यलेखनांतल्यान समस्त नाट्य -जाणकारांक 
आनी समिक्षकांक आपले नाट्यशैलींतल्यान प्रभावीत 
केले. कांय नाट्यलेखक पंदरा वीस नाटकां बरोवन लेगीत 
नाटककार म्हण आपली वेगळी सुवात निर्माण करूक शकना 
थंय फकत दोनूच नाटकां रचून डॉ. जयंती नायक हांणी 
एक प्रस्थापीत कोंकणी नाटककार म्हण नांव जोडलां हाचे 
बयल्यान तिचे नाट्यप्रतिभेचो अदमास येवं येता. 

तिचें नाट्यतंत्र लोकसंस्कृतायेक दसून रावतनाच 
आधुनीकतायेचो वेध घेता. वास्तव आनी कल्पीत अश्या 
दोन तोंकां मदीं नव्या मानवी संदर्भांचो सोद जयंती नायकाची 
नाटकां घेतात. अदीम काळा सावन समाजांत चलिल्ल्या 
काळख्या कर्तुबांचो हिशेब ही लेखिका नाट्यमय घडणुकांनी 
मांडटना सदांच अस्तुरेच्या भावविश्वाक केंद्रस्थानार दवरता. 
लोककथांनी शिंपडिल्ल्या कथाबिजांक जयंती मदलो 
नाटककार दृश्यात्मक परिमाण दिता. 

विशयकेंद्रीत मुखेल उतरां : कोंकणी रंगमाची, 
लोकसाहित्य, नाट्यरचना, नाट्य-तंत्र, 
नाट्य-लेखन 
प्रस्तावना आनी विशयाची फाटभूंय : 
भारतांत नाट्य-लेखन आनी नाट्य- 
सादरीकरणाची भोव प्राचीन परंपरा मेळटा. 
विक्रम सवंत काळा मजगतीं बरयिल्ठे 
'भरतमुनींचें नाट्यशास्त्र ताची पेजाद गवाय 
आसा. भरतमुनींचें नाट्यशास्त्र, नाट्यलेखन, 
नाट्यतंत्र आनी नाट्यसंस्कृतायेंतल्या साबार 
घटकांचें शास्त्रीय नदरेन विश्लेशण करता. 
हाचोच अर्थ नाट्यशास्त्र आदीं नाट्यकलेची 
एक प्रदीर्घ चळवळ संस्कृत भाशेंत येवन गेल्या 
आसुये. कारण खंयच्याय कलाप्रकाराची 
बुन्याद घट्ट जाले बगर ते कलेच्या शास्त्राचो 
सखोल विचार जावंक शकना. संस्कृत 
भाशेंतल्यान भास, कालिदास, शुद्रक, 
भवभूति आदी श्रेश्ठ नाटककारांनी हे भारतीय 
नाट्य परंपरेची बुन्याद घाल्ली. (लिला 
गोवारीकार 1990) ताचे वयल्यान संस्कृत 
भाशेंतली नास्थचळवळ भारतीय नास्य 
संस्कृतायेचें प्रतिनिधित्व करताली अशें 
म्हणपाक सुवात आसा. संस्कृत भाशेंतल्यान 
वेदीक काळा सावून चलिल्ली भारतीय 
नाटकाची ही गिरेस्त परंपरा आयच्या 21 
व्या शेंकड्यांत लेगीत विंगड विंगड भारतीय 
भासांनी व्हड धिटायेन चलत आसा. 
मध्ययुगीन काळांत ती परंपरा 
लोकनाट्यांतल्यान मुखार सरली. ह्या 
काळांत पुराय भारतांत साबार वाठारांनी 
रासलिला, रामलिला, स्वांग, भँवाई, तमाशा, 
नाच, नौटंगी, जागर, रणमालें सारक्या 

लोकनाट्यांतल्यान भारतीय नाट्य परंपरेची 
वयवाट चलत रावली. (रंगपाट, 1996) 
जाल्यार आधुनीक काळांत सगळ्याच 
ल्हान-व्हड भारतीय भासांनी नाट्य संस्कृती 
उदरगतीक पाविल्ल्याचें दिसून येता. तातूंत 
हिंदी, मराठी, बंगाली, कन्नड ह्या व्हड 
भासां वांगडाच मणिपुरी, कोंकणी सारक्या 
ल्हान भासांचो लेगीत आसपाव जाता. 
आयच्या काळांत कोंकणी नाटकान राष्ट्रीय 
आनी आंतरराष्ट्रीय स्तरार आपलें खेरीत 
नांव जोडला. आयच्या काळांत कोंकणी 
नाटककार आशय, विशय आनी तंत्राचे 
नदरेन सशक्त कलाकृती भारतीय रंगमाचयेक 
दिवपाक जैतिवंत थारल्यात. नाटककार 
पुडलीक नायक आनी तांचीं नाटकां ताची 
गवाय आसा. 

कोंकणी नाटकाक आपली अशी खेरीत 
सुवात जोडून दिवपी नाटककार पुडलीक 
नायका उपरांत 21 व्या शेंकड्यांत कोकणी 
नास्य-लेखकां मदीं सक्रीय आशिल्ल्या 
प्रतिभावंता मदीं दत्ताराम कामत बांबोळकार, 
विष्णू वाघ, डॉ. प्रकाश वजरीकार, डॉ. 
राजय पवार तशेंच डॉ. जयंती नायक 
हांचो आसपाव जाता. प्रस्तूत सोद-प्रपत्रांत 
डॉ. जयंती नायकाच्या नास्यलेखनांतले 
खोलायेचो थाव आनी उंचायेचोय वेध 
घेवपाचो यत्न केला. 
डॉ. जयंती नायक : कोंकणींत नाट्यलेखन 
करपी पयली तांकिवंत लेखिका 

लोकवेद तशेंच लोकसाहित्याचीं पाळां- 
मुळां सोदून तांचो कसाय घोटिल्ली एक 
खांपी अभ्यासक, राष्ट्रीय स्तरावयलो सन्मान 

फाव जाल्ली जिणेच्या अथांगाचो थांग 
लावपी एक सशक्त कथाकार, माणकुल्यांचें 
मानसशास्त्र समजून भुरग्यां साहित्याची निर्मणी 
करपी बालसाहित्यकार आनी मिर्गवेणांचीं 
काव्यस्पंदनां उण्यांत उण्या उतरांनी शब्दबद्ध 
करपी एक संवेदनशील कवयित्री... अश्या 
विंगड विंगड रुपांनी फामाद डॉ. जयंती नायक 
हांची आयज आनीक एक वळख संवसाराक 
जावक लागल्या. ती वळख म्हणजे : समस्त 
नाट्य-रसिकांक आपले नास्यप्रतिभेंतल्यान 
दिपकावन सोड़पी कोंकणी रंगमाचये वयली 
एक परिपक्क नाटककार. 
डॉ. जयंती नायक हांचीं कोंकणी नाटकां 
1) कुकमादेवीची दिपमाळ 
2) काळमाया 

नाटककार म्हण डॉ. जयंती नायक 
हांणी दोन कलाकृती कोंकणी रंगमाचयेक 
दिल्यात. 2007 वर्सा 16 ऑक्टोबर 
ह्या दिसा गोवा कला अकादमीचे 32 वे 
कोंकणी नास्यसतीँत मा. दिनानाथ मंगेशकार 
नाट्यघरांत रुद्रेश्वर पणजी हे संस्थेन तांचें 
'कुकमादेवीची दिपमाळ' हें पयलें नाटक, 
जाल्यार तेच संस्थेन तेच सुवातेर परत 
एक फावट 16 ऑक्टोबर 2008 ह्या दिसा 
33 वे नाट्यसर्तींत 'काळमाया' हें दुसरें 
नाटक रंगमाचयेर हाडलें. वयल्या दोनूय 
नाटकांक उपाट येस फावे जालें, खासा 
करून रसीकप्रेक्षक आनी नाट्यसमिक्षका 
कड़च्यान लेखिकेचे नाट्य-शैलीची तशेंच 
नास्य-जाणिवेची तोखणाय जाली. तेन्ना 
सावन एक नव्या दमाची नाट्यलेखिका 
कोंकणी रंगमाचयेर सक्रीय जाल्ल्याचें नदरेक 


भरलें. 
कुकमादेवीची दिपमाळ : डॉ. जयंती 
नायकाचे पयलें सशक्त नाटक 

'कुकमादेवीची दिपमाळ' हें नाटक 
अदीम काळासावन नश्ट्या चालीरितींनी 
अस्तुरेची जाल्ली विटंबण आनी तिचो 
घुस्मटमार अभिव्यक्त करता. देव-देवतांच्या 
नांवार पुरुशप्रधान समाजान अस्तुरेचें केल्ले 
शारिरीक आनी मानसीक शोशण प्रस्तूत 
नाटकांत भोवूच उत्कंटतायेन दाखयलां. 
लेखिका ह्या नाटका वरवीं एक नवी 
नदर आनी नवो संदेश समस्त समाजाक 
दिवपाक सोदता हें नोंद घेवपा सारके. 
कारण लेखिका फकत भोंवतणी चलिल्ल्या 
अनिश्ट प्रथेचेर आनी अन्याय अत्याचारांचेर 
एकाद्री डॉक्युमेन्ट्री तयार करिना जाल्यार 
ही संवेदनशील लेखिका प्रतिनिधीक 
स्वरुपांत कुकमापुर गांवांतल्या कुकमादेवीचे 
दिपमाळेचो संदर्भ घेवन अस्तुर्‍्यांचेर जावपी 
अन्यायाचो प्रतिकार करपाचो संदेश दिता. 
'बाबलो/ हे व्यक्तिरेखेचो उपेग तिणें संबंदीत 
प्रतिकार करचे खातीर केल्लो आसा. बाबलो 
आपले भयणीन (शालीन) कुकमादेवीचे 
दिपमाळेक मार्थे मारचें ह्या गांवच्या अनैतीक 
निर्णयाक विरोध करता. प्रसंगार तो भयणीचे 
पांय मोडटा, पूण आपले भयणीचो आनी 
पर्यायान एके अस्तुरेचो बळी वचपाक दिना. 
लेखिकेचे समाजीक जाणिवेंतल्यान जल्मल्ठो 
तिचो मानसपुत्र कसो “बाबलो' ह्या नाटकांत 
अस्तुरेची विटंबण थांबयता. 

कोंकणींतलें हें वेगळे धाटणेचें नाटक. 
तातूत 30 - 40 वर्सा आदलो काळ चित्रीत 

केला. लेखिका स्वता तशें बरयता, पूण गांव 
नक्की खंयच्या वाठारांत आसा तें ती स्पश्ट 
करिना. कारण अशे तरेचो गांव भारतांत 
खंयूय मेळूं येता हें कोडू सत्य घडये लेखिकेक 
उक्तें करपाचें आसत. हे गजालीक लागून 
प्रस्तूत नाटकाक एक वैश्वीक संदर्भ लाबता. 
लेखिका तो दिवपाक जैतिवंत थारल्या. 

ह्या नाटकाच्या कथाबिजां विशीं डॉ. 
जयंती नायक आपले नांदी ह्या नांवान 
बरयिल्ल्या मनोगतांत अतिशय स्पश्ट रितीन 
बरयता. ती म्हणटा : 

2000 वर्साची नोव्हेंबराची गजाल. 
लोकवेदाच्या संकलनाक भोंवतना हावें एका 
दिसा गोंयचे शिमे वाठारात दिपमाळेची प्रथा 
पळयली, त्या दोन दिसाच्या अतरान गोंयचे 
एके जात्रेक दिपमाळ पेटयतना देवदासींनी 
केल्लें नाच-गायन पळयलें. स्वताची आजी 
सोब सारक्या वयाचे जाण्टेलेक पळोवंक 
तरनाट्यांनी घातील्ल्यो उडयो पळयल्यो. खी: 
खी: करून हांशिल्लो हासो पळयलो आनी 
म्हजे मन छिन्नविछिन्न जालें. ज्या जाग्यार 
स्त्रीक देवत्व दिवन तिचे निर्मितीशक्तीचो 
उदो उदो जाता, तिच्याच दरबारांत स्त्रीची 
ही विटंबण? ...हांव तिरीमिरींतच घरा 
आयलें. मन खूब अस्वस्थ आशिष्ठे. मनातले 
उमाळे म्हाका बरोवंक जाय आशिल्ले. हावें 
पेन हातांत घेतलें आनी खबर ना करें 
म्हण, सवादरुपान मनातलो सगळो खवदळ 
कागदाचेर देंबत रावलो आनी नाटकाची 
निर्मिती जाली. दोन दीस अखंडपणान म्हजें 
पेन कागदाचेर भोंबतालें आनी 'कुकमादेवीची 
दिपमाळ' जल्माक आयली. (डॉ. जयंती 

नायक 2007, कुकमादेवीची दीपमाळ ।;) 

प्रस्तूत नाटकाचे रुद्रेश्वर पणजी हे संस्थेन 
वट्ट 18 प्रयोग केले. तातूंत त्रिपुरा राज्यांत 21 
ते 24 डिसेंबर 2008 ह्या दिसांनी आठव्या 
चंदन सेन गुप्ता यादस्तीक नाट्य महोत्सवांत 
जापल्ल्या चार प्रयोगांचो आसपाव जासा. 
गोंय सरकाराच्या कला आनी संस्कृती 
संचालनालयान गोंयच्या हेर साबार नाटकां 
मदल्यान प्रस्तूत नाटकाची निवड संबंदीत 
महोत्सवा खातीर केल्ली. थय ह्या नाटकान 
रसिकांचीं तशेंच जाणकाराचीं मनां जिखलीं. 
नाट्यलेखिके भायर ते राष्ट्रीय स्तरा वयलें जैत 
जोडिल्ले खातीर दिग्दर्शक दीपक आमोणकार 
आनी ताच्या सगळ्या सहकलाकारांक परबीं 
फावता. स्वता लेखिका नाटकान जोडिल्ल्या 
येसाचें श्रेय दिग्दर्शक आनी हेर कलाकारांक 
दिता. 

कोंकणींतले एक वरिश्ठ नाट्यदिग्दर्शक 
तशेच नाटकाचे खांपे जाणकार श्रीधर कामत 
बांबोळकार डॉ. जयंती नायकाच्या नाटकां 
विशीं म्हणटात - “जयंती नायक हाचे 
कुकमादेवीची दिपमाळ हें नाटक लोकनाट्य 
शैलीचो वापर करून प्रभावी रितीन कोंकणी 
रंगमाचयेर खेळयला.'' (डॉ. माधवी 
सरदेसाय (सं.) जाग - दिवाळी- नातलां, 
2012) 

वसंत भगवत सावत सारके नाट्यतत्राचे 
जाणकार लेगीत प्रस्तूत नाटकाचेर समर्पक 
अभिप्राय दितात. ते अतिशय खोलयेन आनी 
आत्मियतायेन ह्या नाटकाचेर उलयतना दिश्टी 
पडटात. ते बरयतात : 'लोकवेदाचो अभ्यास 
आनी समाजा विशीं आशिल्ली लागणूक हांचें 

फळीत म्हृण कुकमादेवीची दिपमाळ हें नाटक 
जल्माक आयलां ही गजाल नाटक वाचतना 
खेरीतपणान जाणवता.' (कुकमादेवीची 
दिपमाळ, )(॥) 

एकंदर ह्या नाटकाच्या बढ़ परिणामाचेर 
उलोवपाचें जाल्यार, नाटकाचें सहजं 
सुंदर वहांवतें कथानक, वास्तवीक पात्र 
रचना, खाशेले भासशैलींतले नाट्यमय 
संवाद, लोकगितांचो साज चड़यिल्लीं सूचक 
गीतरचना, खिणाखिणाक प्रेक्षकांची उत्कंठा 
वाडोबपी संघर्श आनी नवो विचार दिवपी 
तांकिवंत शेवट हांकां लागून दिपमाळेचें 
नाट्यलेखन बरें गुंथून जालां असो निश्कर्श 
विश्वासान मांडू येता. खंयच्याय समाजातले 
दुर्बळां वयले अत्याचार आपली शीम 
हपता, तेन्ना नश्टे वृत्तीचो भडिमार करपाक 
सर्व-सामान्यांतलो कोण तरी पेटून उठ्ण. 
तोच सगळ्यो अडी-नड़ी पयस करता, 
तेन्ना सत्य आठूय दिको जोगूल जावन पेटत 
रावता, असो आशय ह्या नाटकाक लाबला, 
बाकीबाबांचे 'गोंयची सासाय' हे कवितेचो 
उगडास करून दिवपी विचार कुकमादेवीची 
दिपमाळ दिता. 
काळमाया : डॉ. जयंती नायकाचें दुसरें 
परिपक्क नाटक 

डॉ. जयंती नायक हांचे नाट्य प्रतिभेची 
गवाय दिवपी दुसरे म्हत्वाचे नाटक 
म्हणल्यार 'काळमाया' ह्या नाटकांतल्यान 
लेखिकेन सुमार अडेज हजार वर्सा आदीं 
अनार्य संस्कृतायेच्या एक चोंब्याची आनी 
स्त्रीप्रधान समाजवेवस्थेची काणी मांडल्या. 
लग्नसंस्था प्रस्थापीत जावंक नाशिल्ल्या 


अनन्य 


त्या काळांतली ही चोंब्याची काणी भोवूच 
नाट्यमय घड़णुकांनी लेखिकेन गुंथल्या. 
मातृसत्ताक समाजाचे हे काणयेंत अशे 
अस्तुरेक म्हालमाय जावन चोंब्याचें मुखेलपण 
फावता जिका चड़ांत चड कन्या (चलयो) 
जातात. ह्या समाजांत चलयांक उत्कर्शाचें 
प्रतीक मानलां, पूण तातूंतलीच एक चली 
जुवानपणाच्या भारार समस्त मातृसत्ता मुळा 
सावन हमटून उडोवपाक कारणीभूत थारता 
अशी शोकांतिका संबंदीत नाटकांत लेखिकेन 
मांडल्या. 

लेखिकेन प्रस्तूत नाटक बरोवचे पयलीं 
ह्या विशयाचेर 'आदीमायेचो अस्त ही 
कथा बरयिल्ली. कोंकणींतली एक अप्रतीम 
कथा म्हूण तिची तोखणाय जाल्ली, पूण 
ते कथेचो कनवास खूब मोठो आसलो. 
ल्हानशे लघुकर्थेत ती घुस्मड्ाली जाबये 
देखून लेखिकेन तेच कथेचो विस्तार 
करून 'काळमाया' हें प्रदीर्घ नाटक रचलें. 
कर्थेतल्यान नाट्यनिर्मिती करपाचो प्रयोग 
हाचे आदीं पुंडलीक नायक हांणी केल्लो 
आसा. ताचें 'प्रेमजागोर' सारके नाटक हेच 
परंपरेंतलें 

डॉ. जयंती नायक “काळमाया' ह्या 
नाटकाचे रचने विशीं स्पश्ट शब्दांनी अशें 
बरयतात : 

“हें नाटक बरयतना म्हाका अतीव 
आनंद मेळळो. हातूंतल्या पात्रांनी हांव 
समरसून गेलें. पात्रांची भास तर म्हज्या 
अंतरजिव्हेंतल्यान आपुणशीच ओंठारच 
आयली. कोणाक सांगल्यार खरें दिसचें 
ना, पूण 'काळमाया' हें नांव म्हाका खूब 

पयलीं सुचिल्लें. अशेंच कितेंतरी येवजितना 
कानांत कोणें येवन नांव सांगचें, ते तरेन तें 
नांव म्हज्या अंतरमनाक आयकूक आयिद्लें 
आनी तें हांवें म्हज्या टिपणांचे डायरेर बरोवन 
दवरिल्लें. जेन्ना हें नाटक बरोवपाक पेन हातांत 
घेतलें, तेन्ना अकस्मात जणू काळमायेन 
दृश्टांत दिल्ल्या सारकें तें म्हज्या स्मृती 
पटलाचेर उबे रावलें आनी हावें थारावणी 
घेतली, हेंच म्हज्या नाटकाचें नांव! अशे 
तरेन नाटक बरोवचे आदींच ताचें नामकरण 
जालें.” (काळमाया. \॥) 

काळमाया ह्या नाटकातले कथानक 
कल्पीत आसा अशें स्वता लेखिका आपल्या 
मनोगतांत सांगता. (काळमाये गे तुजी 
म्हयमा... ५). पूण त्या कथानकाक 
मानवबंशीय आनी समाजशास्त्रीय परिमाण 
आसात हेंबूय मान्य करता. अडेज हजार 
वर्सा आदल्या काळांत प्रस्थापीत आशिल्ले 
मातृप्रधान संस्कृतायेचें चित्रण आपणे केलां 
असो तांचो दावो आसा. पूण एक गजाल 
खटकता : डॉ. जयंती नायक हांचे मदलो हो 
नाटककार हांगा गरज नासतना आपूण कम्फर्ट 
झोनांत वावरूक सोदता, पूण प्रत्यक्षात 
नाट्यलेखन आपलें कथाबीज विस्तारपाक 
आनी ताचो आशय प्रेक्षका मेरेन वा वाचकां 
मेरेन पावोवपाक समर्थ आसतना लेखिका 
आपल्या मनोगतांत विशय-आशयाचें 
अती-स्पश्टीकरण दिवन नाटकाचो आत्मोच 
घाणाक दवरता... हाचें अजाप दिसता. 

खरें म्हणल्यार 'काळमाया' नाटकाची 
एकंदर रचना नव्या नाट्य-तंत्राक धरून 
आसा. कथा निवेदन करपाचें कार्य लेखिकेन 

खासा आपले काव्यप्रतिभेचेर सोपंयलां. 
तरीय ही मखलाशी कित्याक तेंच कळना. 
रसीक, अभ्यासक आनी जाणकारंचेंय काम 
लेखिका आपल्या हडङ्ड्यार घेवन बसता 
अशें कितेंशें तातूंत जाणवता. (पळयात : 
काळमाये गे तुजी म्हयमा... /।) 

ह्या नाटकाचेर 'काळमाया : स्त्रीप्रधान 
कुटुंब वेवस्थेच्या अस्ताची काणी' ह्या 
माथाळ्याची प्रस्तावना ज्येश्ठ कोंकणी 
नाटककार पुंडलीक नायक हांणी बरयल्या. 
जाल्यार काळाची शीम हपपी नाटक - 
'काळमाया' असो अभ्यासपूर्ण अभिप्राय 
डॉ. रमिता गुरव हांणी दिला. 

'काळमाया' हें नाटक अनार्य 
संस्कृतायेंतल्या एका चोंब्याची मुखेली 
'म्हालमाय' आनी तिची जुवानेचे तेंगशेर 
पाविल्ली धूव कन्या हांचे भोबतणी घुंवता. एका 
आर्यवंशीय पुरुशा कडेन संबंद आयिल्ल्यान 
कन्याचो जल्म जाछ्लो आसता. देखुनूच 
ती म्हालमायेच्या हेर चलयां परस वेगळी 
आनी रुपवान निपजता. ती म्हालमायेची 
सगळ्यांत चड मोगाची. तिकाच फुडाराक 
मुखेली करपाचो हावेस म्हालमायेक आसा, 
पूण ऐन जुवानेच्या भारार पाणुल्याचेर मृग 
मृगिणीचो प्रणय पळोवन तिची कामइत्सा 
जागी जाता. सैरभैर अवस्थेंत ती म्हालमाये 
कडेन आपल्याक 'भरतार' (प्रणय-वांगड़ी) 
मागता. पूण तिचे लायकीचो आनी तिच्या 
रंगरुपाक सोब्यां सारको पुरूश त्या चोंब्यांत 
कोण नाशिल्ल्यान आनी वयल्यान कन्येन 
भरतार म्हण बंधवाची मागणी केल्ल्या 
कारणान म्हालमाय अस्वस्थ जाता. एके 

वटेन चोंब्याच्या फुडारपणाची परंपरागत 
जापसालदारकी आनी दुसरे वटेन अपुरबायेचे 
धुवेचो हुस्को हातूंत चिड्डत वचपी एक 
अस्तुरी म्हालमायेच्या रुपान चित्रीत जाल्या. 

विंगड विंगड घटना-प्रसंगांनी उबें जाल्ले 
हें नाटक निमणें एका वेगळ्याच वळणार 
पावता. शरीरसुखाचे ओडीन आतूर जाह्ली 
कन्या तिचे खातीर भरतार सोदूंक भायर 
सरिल्ल्या भोंवडेंतल्या पुरुशांक लागीं बोडूंक 
लागता. तिका मदभार चडटा. सगळी 
लजभीड धरिनासतना ती दादल्यां कडेन 
लगट करूंक सोदता. तिचे तें कर्तुब पळोवन 
म्हालबाप्पा तिडकता. चोंब्यांचो पुराय वंश 
भ्रश्ट जातलो अशें मानून तो तिका फटोवन 
भुंयारांत व्हरता आनी भुंयाराच्या तोंडार व्हड 
फातर लावन तिका जिवेशीं मारता. 

नाटकाच्या निमण्या पार्श्वनिवेदनांतल्यान 
लेखिकेचो आर्तस्वर वयर सरता. म्हालमायेच्या 
अस्ताचो आनी म्हालबाप्पाच्या उदयाचो 
संदर्भ दिवन लेखिका प्रस्तूत विशयाक 
आयच्या काळाचे समाजीक परिमाण भेटयता. 
आयज कन्येक भुंयारांतूच न्हय जाल्यार 
आवयच्या गर्भात मारपाची अमानवीय 
कर्तूबां चल्ल्यांत तीं केन्ना थारतलीं असो 
प्रस्न लेखिका उपस्थीत करता. सगळ्यांत 
म्हत्वाचे म्हणल्यार हे लेखिकेन भुंयाराक 
गर्भाशयाचे प्रतीक मानलां. देखून हें नाटक 
लाव्डथिकीक जाता.. 

एकंदर, ह्या नाटकाचो खोलायेन विचार 
केल्यार, दोन म्हत्वाचे विचार प्रवाह तातूंत 
दिसून येतात. ते म्हणल्यार - 

पयलो : सृजनशक्तीच्या बळाचेर 


अनन्य 


मातृसत्ताक समाजवेवस्थेचें उत्थान आनी 
पतन. 

दुसरो : वंशशुद्धताये खातीर मनशान 
अनादी काळा सावन चलयिछ्लो संघर्श आनी 
समन्वय. 

वयल्या दोनूय विचार प्रवाहात तरेकवार 
समाजीक परिमाण कळत नकळटाच 
अधिकारान फुडें सरतात. दुसरी गजाल 
म्हणल्यार, ह्या नाटकाचो केंद्रबिंदू अस्तुरी 
जावन आसा. स्त्रीवादी चिंतन हो लेखिकेचो 
स्थायीभाव परत एकदां ह्यावूय नाटकांत 
दिसता. लेखिका डॉ. जयंती नायक तांणी 
परत एक फावट लोकसाहित्यांतल्यान 
प्रस्तूत कथाबिजाक वेंचलां आनी आपलें 
लेखनकौशल्य पणाक लावन एक सशक्त 
नाटक कोंकणी रंगमाचयेक दिलां. कथानक, 
संवाद, पात्रचित्रण, संघर्श, शेवट आनी 
गीतरचना अप्रतीम जाल्या. म्हणजेच, नाटक 
सगळ्या आंगांनी परिपक्क जालां हातूंत मातूय 
दुबाव ना. 
निश्कर्श आनी समारोप 

आधुनीक कोंकणी नाटकाचो आरंभ 
1912 वर्सा जालो. कर्नाटकातल्या बंटवाळ 
हांगासर बोळतूर कृष्ण प्रभू हांणी 'राजा 
चंद्रहास' हें आर्विल्ल्या तंत्रात बसपी पुराय 
स्वरुपाचे कोंकणी नाटक बरोवन कोंकणी 
नाटकाची बुन्याद घाली. म्हणटकच, 2012 
वर्सा कोंकणी नाटकान शंबरी हुपली. ह्या 
शंबर वर्सा मजगतीं कोंकणी नाट्यलेखनाच्या 
इतिहासांत फकत हाताच्या बोटांनी मेजपा 
इतल्योच स्त्रीलेखिका कोंकणी रंगमाचयेर 
वावुरल्यात हें कोडू सत्य होलमता. एकाद्रे 

नाटक सोडलें जाल्यार तशी स्त्रीलेखिका 
कोंकणी नाट्यलेखनाच्या मळार चडशी 
दिसुंकूच ना म्हणल्यार जाता. हो स्त्री- 
नाटककारांचो दुकळ पयस करपाचो वावर 
डॉ. जयंती नायक हे नाट्यलेखिकेन 
समर्थपणान केला. 21 व्या शेंकड्याच्या 
पयल्या दशकांत रचून जाल्ल्या तांच्या 
दोनूच नाटकांनी कोंकणी रंगमाचये वयल्या 
प्रस्थापितांची आसनां हालोवन उडयल्यांत. 
देखून एक नवी प्रथीतयश नाटककार म्हण 
तिची दखल अभ्यासकांक घेवचीच पडल्या. 
अस्तुरी आनी तिचें भावविश्व हें तिचें 
मर्मस्थान. तिच्या दोनूय नाटकांनी अस्तुरी 
केंद्रीय सुवातेर आसा. अस्तुरेचीं तरेकवार 
रुपां तिच्या नाट्य संवसारांत दिसतात. 
तिकाच न्याय दिवपाचे हावेसान ती आपली 
लेखणी झरयता काय कितें अशें चितूंक 
येता. तिच्या नाटकांतली अस्तुरी प्रधानताय 
सकयल्या तक्त्यात सिद्ध केल्या. 

डॉ. जयंती नायक हांच्या नाटकातली 
अस्तुरी प्रधानताय - 

1. नाटकाचे स्त्रीप्रधान नांव 2. 
स्त्रीप्रधान शिर्शक गीत 3. काळखंड स्त्री 
पात्रां 4. नाटकाचो आशय 
कुकमादेवीची दिपमाळ 
ही दिपमाळ गे कुकमादेवीची 
कुकमापूर गांवच्या गे वसणावळीची 
ही दिपमाळ गे चडयली माथ्यार 
देवीचे सेवेक गे जल्म बांदलो उतरान 
30-40 वर्सा आदलो शाली, यमनें, आई, 
देवीचे सेवेचे नांव मुखार करून चलिल्ले 
अस्तुरेचे शोशण आनी ताचो प्रतिकार दर्शो 

वपी नाटक काळमाया- 
आदीमाया तूं काळमाया तूं 
तूं गे मोठी जादूगार 
मनीस कुळयेचो करूक उद्धार 
तुवें घेतलो धरणेर अवतार अडेज हजार 
वर्सा आदल्या काळाची, म्हालमाय, कन्या, 
व्हडली, अश्या पात्राची, स्त्रीप्रधान समाजवे- 
वस्थेच्या अस्ताची आनी पुरूशप्रधान 
समाजवेवस्थेच्या उदयाची काणी मांडपी हें 
चिरंतर नाटक. 

प्रस्तूत तकत्यांत डॉ. जयंती नायक 
हांच्या दोनूय नाटकांनी स्त्रीकेंद्रीत आशय, 
विशय आनी अभिव्यक्ती जाल्या हाची 
देख नाटकांची नांवां, शिर्शक गीत, पात्रां 
हातूंतल्यान दिसता. 

डॉ. जयंती नायक ही मुळांत 
लोकसाहित्याची अभ्यासक. आपलो 
लोकवेदांतलो आनी लोकसाहित्यांतलो 
अभ्यास तिच्या ह्या दोनूय नाटकांनी तिणें 
उपेगांत हाडिल्लो दिसून येता. लोकवेदांतल्या 
कथाबिजांचो अतिशय कलात्मक उपेग तिणें 
आपल्या प्रस्तूत नाटकांनी केलो. तिची 
नाट्यतंत्राची आनी नाट्यरंगांची जाणविकाय 
ह्या दोनूय नाटकाच्या अंतरंगात सहज 
रंग भरता. मानवी सभ्यतायेच्या मुळाव्या 
तत्वांचो सोद घेवन समाजीक वास्तवतायेचो 
कलात्मक आविश्कार तिच्या नाटकांत 
दिसून येता. 


Drama does not just walk into 
your life, Either you create it, Invite 
it or associate it.' (Subhash Bisariya, 


2007) अशें संबसारीक नामनेचो नाटककार 
विलियम शेक्सपियर्स हाणी म्हणला. नाटक 

रसिकांच्या जिवितांत सहज प्रवेश करूक 
शकना तर रसीक नाटक रुजयता, नाटकाक 
खेळपाक आमंत्रण दिता ना जाल्यार तातूंत 
समरस जावन वता.' अशें शेक्सपियर्साक 
म्हणपाचें आसा. डॉ. जयंती नायकाचे नाटक 
शेक्सपियर्साच्या म्हणण्या वरीं रसीकप्रेक्षक 
सहज रितीन आपणायतात. 

कै. हिराबाई पेडणेकर नंतर नाट्यलेखन 
करणारी जयंती नायक ही दुसरी गोमन्तकीय 
नाट्यलेखिका' अशें मत जेश्ठ गोमंतकीय 
मराठी साहित्यीक माधवीताई देसाई हाणी 
'सुर्यफुलांचा प्रदेश ह्या गोंयांतल्या 
कर्तृत्वी बायलांच्या जिणे-वावराची नोंद 
घेवपी चरित्रग्रथात मांडला. माधवीताईचो 
संदर्भ घेवन बरोवन दवरतां; मराठींतल्यान 
नाट्यलेखन करपी हिराबाई पेडणेकार जाल्यार 
कोंकणींतल्यान परिपक्क नाट्यलेखन करपी 
डॉ. जयती नायक ही पयली गोमंतकीय 
नाट्यलेखिका जावन आसा. 

“कोंकणी म्हणीसागर' - दुसरी आवृत्ती 


गोवा कोंकणी आकादेमीन भौ. मनोहर पै धुंगट 
हांच्या “कोकणी म्हणीसागर' ह्या म्हणींच्या संकलनाची 
दुसरी आवृत्ती उजवाडा हाडल्या. कोंकणीच्या खंयच्याय 
पुस्तकाक दुसरी आवृत्ती काडपाक मेळप हें एक मोठें 
भाग्य, कोंकणी लोकवेदा वयल्या ह्या पुस्तकाक हें भाग्य 
मेळ्ळां. 

भौ. मनोहर पै धुंगट हांचें “कोंकणी म्हणीसागर 
हे संकलन आयज मेरेन उजवाडा आयिल्ल्या सगळ्या 
कोंकणी म्हणींच्या संकलनां भितरलें एक मोलादीक 
संकलन. 2003 वर्सा ताची पयली आवृत्ती गोबा कोंकणी 
अकादेमी उजवाडा हाडिल्ली. 

“कोंकणी म्हणीसागर' हें गोंय, केरळ, कर्नाटक आनी 
महाराष्ट्र ह्या वाठारांनी राबितो करून आशिल्ल्या कोंकणी 
मनशाचे जिबेर घोळपी म्हणींचें संकलन. ह्या संकलनांत 
आसपाविल्ल्यो म्हणी लेखकान विंगड-विंगड प्रकाशीत 
आनी अप्रकाशीत माध्यमाच्या आदारान पुंजायल्यात. जंय 
गरज आसा थंय म्हणींचो अर्थ दिला. कांय कडेन म्हणींचीं 
कोंकणी वाठारांत घोळपी हेर रुपांय दिल्यांत. कांय कडेन 
हिंदी, मराठी, इंग्लीश, गुजराती आदी भासांतली समरुपांय 
दिल्यांत आनी ज॑य शक्य आसा थंय टिपो आनी म्हणी 
फाटली काणी सांगल्या. हातूंत 2100 वयर म्हणी आसात. 

पयले आवृत्तीत देवनागरी वर्णमाले प्रमाण ह्यो म्हणी 
छापिल्ल्यो तरी अंतर्गत क्रम सांबाळूंक नासलो. हो उणाव 
हे नवे आवृत्तींत काडून उड़यला. वटूट 11 वर्सांनी ही 
दुसरी आवृत्ती आयल्या देखून फाटल्या 11 वसांत जीं 


190 


म्हणी संकलनां उजवाडालय आयल्यांत 
ताचीय दखल हे दुसरे आवृत्तींत घेतल्या. 
ते भायर इंटरनेट माध्यमांतल्यान मेळपी 
कोंकणी म्हणींचो आसपाव केला. 

हे दुसरे आवृत्तीचे खाशेलपण म्हणल्यार 
हातूंत कांय परिशिश्टांय जोडल्यांत. 
ह्या परिशिश्टात भौ. रा. ना. नायक 
हांणी केल्ल्या भारतीय आनी रशियन 
भासांतल्या म्हणींचें कोंकणी रुपांतर, डॉ. 
फ्रोयलान द मेल हांचे घरकान्नील्यां म्हणी, 
“हातचलाखी हो दो. मनोहरराय सरदेसाय 
हांच्यो हातार आदारिल्ल्या कोंकणी म्हणीं 
आनी वाकप्रचारांचो उपेग करून बरयिल्लो 
लेख हांचो आसपाव आसा. ते भायर हे नवे 
आवृत्तीत 180 वयर कोकणी वाकप्रचार 
अर्था सयत दिल्यात. 

‘कोकणी म्हणीसागर ची ही दुसरी 
आवृत्ती खरेपणीं गडगंज जाल्या. 2200 बयर 
कोंकणी म्हणी आनी 180 वयर कोंकणी 
वाकप्रचार आशिल्ल्या ह्या 360 पानाच्या 
संकलनाची छापणावळ सोबीत जाल्या. 
कोंकणी म्हणी आनी वाकप्रचाराच्या 
अभ्यासकांक कोंकणी म्हणीसागर' ह्या 
संकलनाची दुसरी आवृत्ती म्हणल्यार एक 
अमूल्य ठेवो जावन आसा आशें म्हणल्यार 
अतिताय जावची ना. 


कोकणी म्हणीसागर 








कोंकणी म्हणीसागर 

4 (दुसरी आवृत्ती), 
संकलन : मनोहर पै 
§ धुंगट, गोवा कोंकणी 
| अकादेमी, पणजी, 

| 403001, 2016, पाना 
1 350, मोल रु. 270/- 


अनन्य 


अमृतवेळ : एके अस्तुरेच्या 
संघर्शाची काणी 

कोंकणींतली नामनेची लेखिका माया 
खरंगटे ही कोंकणी साहित्याच्या मळार 
एक येसस्वी कथाकार आनी कवयित्री म्हण 
फामाद आसात. ते भायर बाल साहित्याच्या 
मळार लेगीत ताचे व्हड योगदान आसा. 
'अमृतवेळ' ही कादंबरी म्हणल्यार 
माया खरंगटेन विस्वासक तरेन कोंकणी 
कादंबरीच्या मळार घाल्लें पयलेंच पावल! 

'अमृतवेळ' म्हणल्यार बापूय नाशिल्ल्या 
शांतुलाची संघर्शाची काणी जें सामकें भुरगे 
पिरायेचेर मड़गांबच्या फामाद शिरवयकार 
घराण्यांत सून म्हण येता आनी ताचें 
रुपांतर सिताबायत जाता. ह्या सिताबायक 
आयिल्ले साबार प्रसंग आनी मोठ्या धिरान 
आनी आत्मविस्वासान दिल्लें तोंड आनी 
निमणें आपलीं नातरां राजू आनी दुर्गा हांकां 
आपल्या पायार उबीं करपाक आयिल्लें 
येस आनी तिचे पिरायेच्या निमण्या वेळार 
कांय जायना ताचे जिणेंत शेकी आयिल्ली 
'अमृतवेळ' हाची ही काणी. 

हे कादंबरीच्या कथानकाक सोब 
सारकी आनी कादंबरी फुडें व्हरपाक, 
प्रसंग फुलोवपाक, जायतीं पात्रां लेखिकेन 
घेतल्यांत तरी हे कादंबरीचो केंद्रबिंदू 
म्हणल्यार सिताबाय आनी तिचो जिणे 
कड़लो संघर्श. 

हे कादंबरीच्या कथानकाचेर नदर 
मारल्यार एक गजाल मतींत येता ती 
म्हणल्यार हे कादंबरीच्या कथानकाचो 
काळ. हें कथानक गोंय सुटके पयलीं पन्नास 

वर्सा आनी गोंय सुटके उपरांत पंचवीस 
वर्सां घडलां आसूंक जाय. गोंय सुटके 
पयलींचीं पन्नास वर्सा सारस्वत घराण्यांची 
परिस्थिती, चली भुरग्यांक शिक्षण घेवपाक 
येवपी आडमेळीं, चलयांचीं सामकीं भुरगे 
पिरायेचेर लग्नां, ते खातीर शिक्षणा पासून 
तीं वंचीत. रांद, वाड, उश्टीं काड अशी 
तांची अवस्था. सारस्वत समाजा भितरल्या 
तरणाट्यां मदीं उप्राशिल्लें गोंय सुटकेचें वारे 
हाचें बेस बरें चित्रण लेखिकेन केलां आनी 
हें करतना ताणें केल्ल्या संशोधन वावराची 
तोखणाय दिसता. 

गोंय सुटके उपरांत सुटिल्लें परिवर्तनाचें 
वारे. लोकशायेन भौसाक दिल्ले सगळे 
हक्क, कूळकायदो, कसता ताची जमीन 
असले कायदे आनी भाटां, शेतां आनी 
कुळागरांच्या उत्पन्नाचे आपलो संवसार 
चलोवपी हो समाज, ह्या कायद्यांवरवीं 
तांच्या उत्पन्नाचे आयिल्ली हावळ आनी 
ताका ह्या समाजान कसो फुड़ो केलो हाचेंय 
बेस बरें चित्रण लेखिकेन केलां. 

हे कादंबरींत घडून येवपी प्रसंग 
गुंथून घेवपाक लेखिकेन निवेदन पद्दत 
आपणायल्या आनी ते खातीर ते प्रसंग 
फुलून येतात, पूण थोडे कडेन प्रसंगाचे वर्णन 
करतना नाका तितले तपशील लेखिका 
घुसडायता ताका लागून त्या वर्णनाचो बेरंग 
जाता. देखीक : 'चड करून मुततना तिचे 
हाल जाताले. ती कल्याणाक बरोबर घेवन 
मान्न्यांत बताली. कल्याण तिची कास 
सोडोबन दितालें. पूण येदें व्हडलें कापड 
सांबाळून मुततासर केन्ना तरी कापडार 
पडटालेंच. मागीर कल्याण तितलो कुडको 

धुवून दितालें खरें, पूण ओल्या मिरयांचो 
तिका आनिकय त्रास जातालो.' (पान 
61). पूण असलीं वर्णनां साप्प थोडीं 
आसात. खंयचेय कादंबरींत प्रसंग जितले 
गरजेचे तितले ते फुलोबपाक वापरिल्ली 
भासय तितलीच गरजेची. थोड़े कडेन हे 
प्रसंग फुलोवपाक लेखिका येसस्वी थारल्या 
जाल्यार कांय कडेन हे कादंबरीतली भास 
फ्लॅट जाल्या. 

सारस्वत समाजाक केंद्रबिंदू दवरून 
दुसरी एक काणी घेवन कोंकणींतली 
नामनेची लेखिका मीना काकोडकाराची 
वास्तू ही कादंबरी हालींच आयल्या 
आनी ह्याच समाजाचेर कोंकणींतले नामनेचे 
लेखक अशोक कामत हांची घणाघाय 
नियतीचे ही कादंबरी कांय वर्सा आदीं 
आयिल्ली. ह्या समाजा विशीं भौसाच्या 
मनांत आशिल्ले गैरसमज पुसून उडोबपाक 
ह्यो कादंबरी वाचपाक जाय. अशे तरेच्यो 
ह्या समाजाचेर आनिकय कादंबरी येबंक 
जाय. 

परत एकदां एक बरी कोंकणीं कादंबरी 
दिवन लेखिका माया खरगटे हिणें बाचप्यांची 


आस्त वाडयल्या. 


अमृतवेळ (कादंबरी), 
माया खरंगटे, 

मोहित प्रकाशन, 
मडगांव, गोंय-403601, 
| पानां : 296, 

मोल : रु. 290/- 

Konkani Proverbs & Idioms 
(With English Translation) 
म्हणी आनी वाकप्रचार हो लोकवेदाचो 

एक म्हत्बाचो वांटो. खंयचेय भाशेचो 

आत्मोच म्हणल्यार जाता. आमची कोंकणी 
भास तर म्हणी आनी वाकप्रचार हांची 
खण! जितली ती आमी उस्तितात तितलीं हे 
भाशेंतलीं रत्ना आमच्या हाताक लागतात. 
कोंकणी म्हणी आनी वाकप्रचार हाचें 

संकलन आनी अभ्यास करपाचो वावर 16 
व्या शेंकड्यां सावन चालू आसलो आनी 
ताची गवाय फ्रांसिस्कान आनी जेजुईत 
पाद्रींनी रचिल्या कोकणी शब्दकोश आनी 
व्याकरणां हाचे उदेशीं आमका मेळटा. 
इक्किजिशनाच्या काळांत हो वावर थंडावलो 
आनी तो परत सुरू जालो तो बदूद विसाव्या 
शेंकड्याते सुरवातीक. 

1904 वर्सा दुमिंगुस जुआंब मेंदिस 
ह्या गोयकार पुतान मुंबय सावन 'पुर्विल्ल्यो 
म्हणीं' ह्या नांवान म्हणींचें पुस्तक 
उजवाडायलें. मंगळूरांत पाद्री लुईस जुआंव 
द सौज हांणी 624 म्हणींचो आसपाव 
आशिछ्लें पुस्तक उजवाडा हाडलें, 

पूण खरेपणीं कोंकणी म्हणी आनी 
वाकप्रचार हांचे सकलन करप, शास्त्रीय 
तरेन तांची मांडबळ करप आनी पुस्तक 
उजवाडा हाडप हो वावर पयलेच फावट मों. 
सेबास्तियांब रुदोल्फ दाल्गाद हांणी केलो. 
1922 वर्सा मों. दाल्गाद हांणी Forilegio 
de Proverbios Concanis (कोंकणी म्हणीचो 
झेलो) उजवाडा हाडलो. ह्या पुस्तकांत वट्ट 
2177 कोंकणी म्हणी आनी वाकप्रचार 


हांचो आसपाव आसा. 

ताचे उपरांत 1923 वर्सा रावसाहेब 
दो. व्ही. पी. चव्हाण हांणी "० 
Proverbs" (कोंकणी म्हणी) हे पुस्तक 
मुंबयच्या "Anthropological Society of 
।१५।३" हांच्या आदारान उजवाडा हाडलें. 
ह्या पुस्तकांत बट्ट 559 म्हणी आसात. 

ह्या खडेगाठ भाशाशास्त्रींच्या पावलार 
पावल दवरून स. रावबहादूर श्रीपाद सुबराव 


तालमकी हांणी "Konkani Proverbs & 
Idioms with Riddles, Lullabies and 


Nursery Sons" ह्या पुस्तकाचो पयलो 
वांटो 1932 वर्सा उजवाडा हाडलो. ह्या 
पुस्तकांत 1500 वयर म्हणी आनी काय 
हुमाणीं, आह्लयो आनी बालगितांय आसात. 
ह्या पुस्तकांच्यो प्रती रोखड्योच सोंपल्यो 
आनी पांच दसकां हें पुस्तक दुर्मीळ जावन 
उरलें. 

1971 वर्सा स. कृष्णा करवार हांणी 
स. तालमकी हाच्या ह्या कोंकणी म्हणींचे 
दोनय बांटे एकठांय करून ताचें एक पुस्तक 
काडपाचे नदरेन खूब वावर केलो, पूण हो 
वावर 1991 मेरेन पुस्तक रुपान येवपाचो 
उरलो. 1991 वर्सा “'पोप्युलर बुक डेपो'चे 
मालक स. सदानंद भटकळ हांणी स. कृष्णा 


करवार हाच्या आदारान "Konkani Proverbs 
& Idioms with Riddles, Lullabies and 


Nursery Songs" हें पुस्तक परत उजवाडा 
हाडलें. द्यावूय पुस्तकाच्यो प्रती रोखड्योच 
सोंपल्यो. फाटलीं दोन दसकां हें पुस्तक 
दुर्मीळ जावन उरलें. 

स. तालमकी हांणी फकत कोंकणी 
म्हणी आनी वाकप्रचारच एकठांय करूक 


जुलै ते डिसेंबर 2016 


नासले तर प्रत्येक म्हणीचो इंग्लीशीन अर्थय 
बरयिल्लो. मेळटा जाल्यार तांणी म्हणी 
फाटली काणीय एकठांय केल्ली. आपल्या 
संकलनांत हें सगळे येवचें हो तांचो हावेस 
आसलो, पूण पुस्तकाचो आंबाठ आनी खर्च 
वाडूंक लागिल्ल्यान आपल्या पुस्तकांत 
निखळ म्हणी आनी वाकप्रचार हांचोच 
आसपाव केलो, पूण सात दसकां उपरांत स. 
तालमकी हांची जशी येवजण आसली तेच 
तरेन हें पुस्तक आतां उजवाडा आयलां. 
भौ. रघुनाथबाब गोकर्ण हांणी खूब तकालस 
घेवन हें दुर्मीळ पुस्तक परत उजवाडा, 
हाडलां. ह्या पुस्तकांत वट्ट 1592 म्हणींचो 
आसपाव आसा आनी दर एके म्हणीचो 
इंग्लिशीन अर्थय दिला. थोडे कडेन म्हणी 
फाटली ल्हानशीच काणीयबी दिल्या. त्या 
भायर कोंकणी वाकप्रचारांचोये आसपाव 
केला. वट्ट 290 पानांच्या ह्या पुस्तकांत स. 
रावबहादूर श्रीपाद सुबराव तालमकी हांच्या 
ल्हानश्या चरित्राचोय आसपाव आसा. हो 
येदो व्हडलो कोकणी पूत, जाणी 1906 
वर्सा आशिया खंडांतली दुसरी सहकारी बँक 
स्थापन केली जी आयज श्यामराव विठठल 

बँक ह्या नांवान नांवरुपाक आयल्या आनी 
1915 वर्सा आशिया खंडांतली पयली 
सहकारी हावसिंग सोसायटीची थापणूक 
केली. हे चरित्र वाचतगीर स. तालमकी 
हांचो आपले मायभाशेकच मोग ह्या तांच्या 
वावरा उदेशीं आमकां दिसून येता. 

हें पुस्तक उजवाडा हाडपाक श्यामराव 
विठ्ठल बेंकेचें सहकार्य मेळळां. मौज प्रिटींग 
ब्युरोन हें पुस्तक छापला आनी कॅनरा 
सारस्वत असोसिएशनान तें उजवाडा 
हाडलां. ह्या पुस्तकाचे मोल आसा 350 
रुपया. 

हें पुस्तक उजवाडा हाडून कॅनरा 
सारस्वत असोसिएशन, मुंबय हाणी कोंकणी 
म्हणी आनी वाकप्रचाराच्या अभ्यासकांची 
गरज भागयल्या म्हण ताचे उपकार. 


Konkani Proverbs 
& idioms with English 


Translarion 

एस्‌. एस्‌. तालमकी 
15 कॅनरा सारस्वत 

असोसिएशन, मुंबय, 
2015, पाना. 291, 
मोल रु. 350/- 

